

ನಿನ್ನೂ ಆರಾಜ್



ಮಾ| ಬಾ| ಆಲ್ಟೆಡ್ ರೋಜ್, ಕಾಪುಜಿನ್

ನಿಷ್ಕಲ್ಪಣಾ

ಬರಯ್ಣಾರ್:

ಮಾ| ಬಾ| ಆಲ್ಫೆಡ್ ರೋಚ್, ಕಾಪುಚಿನ್

ನಿಷ್ಕಲ್ಪಣಾ written by Rev. Fr Alfred Roche OFM Cap.

Published by : Rev. Fr Robin Minin Lopes
President, Commission for the cause of
Fr Alfred Roche
Shanthi Sadhana
R V Vidyanikethan Post
Bangalore - 560 059

Fourth Edition: 2017
Copies : 1000

Fifth Edition : 2021
Copies : 500

Cover : 300 gsm with Gloss Lamination
Inner : 68 gsm Maplitho

Printed at : Assisi Press
Jail Road, Bejai
Mangalore - 575 004
Mob: 8762462816

© Commission for the cause of Fr Alfred Roche

ಪಾನ್-ಪಟ್ಟಿ

ಪಯ್ಲೆ ಭಾಗ್

ನಿಸ್ಕಲ್ಪಣಾಚಿ ವ್ಹಡ್ಡಿಕಾಯ್

ಅವಸ್ವರ್

ಪಾನ್

ಪ್ರಸ್ತಾವನ್

ಸುರ್ವಿಲೊ ಸಬ್

1. ನಿಸ್ಕಲ್ಪಣಾಚಿ ಹೊಗ್ಗಿಕ್ 1
2. ನಿಸ್ಕಲ್ಪಣ್ ಆನಿ ಜೆಜು 2
3. ನಿಸ್ಕಲ್ಪಣ್ ಆನಿ ಆಂಕ್ವಾರ್ ಮರಿ 4
4. ನಿಸ್ಕಲ್ಪಣ್ ಆನಿ ದೇವ್-ದೂತ್ 5
5. ನಿಸ್ಕಲ್ಪಣ್ ಆನಿ ಸಾಂತ್-ಭಕ್ತ್ 6
6. ನಿಸ್ಕಲ್ಪಣ್ ಆನಿ ಮನಿಸ್ 9
7. ನಿಸ್ಕಲ್ಪಣ್ ಆನಿ ಬರಿ ಭಲಾಯ್ಕಿ 10
8. ನಿಸ್ಕಲ್ಪಣ್ ಆನಿ ಲಿಲ್ಲಿ ಫುಲ್ 11
9. ನಿಸ್ಕಲ್ಪಣ್ ಜಿಣಿಯೆಂತ್ ಸಂತೊಸಾಚಿ ಆನಿ ಸಮಾಧಾನಾಚಿ ಝರ್ 13
10. ನಿಸ್ಕಲ್ಪಣ್, ಮರ್ಣಾಂತ್ ಸಂತೊಸಾಚಿ ಆನಿ ಸಮಾಧಾನಾಚಿ ಝರ್ .15
11. ನಿಸ್ಕಲ್ಪಣ್ ಆನಿ ಅನಂದಾಂತ್ ಕುರೊವ್ 16

ದುಸ್ರೊ ಭಾಗ್

ನಿಸ್ಕಳ್ಪಣ್ ಜೊಡುಂಕ್ ಉಪಾಯ್

ಅವಸ್ವರ್	ಪಾನ್
1. ಉಪಾಯ್ ಕಿತ್ಯಾಕ್ ಗರ್ಜೆಚೆ?	20
2. ಆತ್ಮಿಕ್ ಬಾಪ್	22
3. ಕುಡಿಚಿ ವ್ಹಡ್ಡಿ	26
4. ಲೈಂಗಿಕ್ ವಿಶ್ವಾಂಚಿ ಪರಿಚಯ್	30
5. ಕುಡಿಚೆರ್ ಝುಜ್	33
6. ಪ್ರಾಚಿತ್	37
7. ಕುಡಿ-ವಿಶ್ವಾಂಚಿ ಜತನ್	43
8. ದೆಂವ್ಚಾರಾಚೆರ್ ಝುಜ್	47
9. ವಾಯ್ ಸಾಂಗಾತ್ಯಾಂ ಥಾವ್ನ್ ಪಳಾಪಳ್	53
10. ಮಾಗ್ಣೆಂ	60
11. ಭಾಗೆವಂತ್ ತ್ರಿ-ಏಕ್ ದೆವಾ ಥಂಯ್ ಭಕ್ತಿಪಣ್	61
12. ಚೆಜು ಥಂಯ್ ಭಕ್ತಿಪಣ್	63
13. ಆಂಕ್ವಾರ್ ಸಾಯ್ಲಿಣಿ ಥಂಯ್ ಭಕ್ತಿಪಣ್	69
14. ದೇವ್-ದೂತಾಂ ಆನಿ ಸಾಂತಾಂ-ಭಕ್ತಾಂ ಥಂಯ್ ಭಕ್ತಿಪಣ್	76
15. ಪ್ರಾಚಿತಾಚೊ ಸಂಸ್ಕಾರ್	78
16. ಕ್ರಿಸ್ತ್-ಪ್ರಸಾದ್	80
17. ಖಾಲ್ತೆಪಣ್	84
18. ಅನಿಸ್ಕಳ್ಪಣಾಚ್ಯಾ ವಾಯ್ಪಾಂಚೊ ನಿಯಾಳ್	87
19. ಯೆಮ್ಕೊಂಡಾಚೊ ನಿಯಾಳ್	89
20. ನಿಮಾಣೊ ಸಬ್ದ್	91

ಪ್ರಸ್ತಾವನೆ

ಆಜ್, ಮನಿಸ್ ಆಪ್ಲೆ ಕುಡಿಕ್ ಇತ್ತೊ ಗೌರವ್ ದಿಂವ್ಕ್ ಪಾವ್ಲಾ ಕೀ, ತ್ಯಾ ಕುಡಿ ಪಾಸತ್ ಕಿತೆಯ್ ಕರುಂಕ್ ತಯಾರ್ ಆಸಾ. ಪೂಣ್ ತೈ ಕುಡಿಚೊ ಗೌರವ್ ದೆವಾಚ್ಯಾ ಪುತಾಚೆಂ ಸಾಕೆಂ, ಮನ್ಯಾಚ್ಯಾ ಕುಡಿಕ್ ದೆವಾನ್ ದಿಲಾಂ ಮ್ಹಳ್ಳ್ಯಾಂತ್ ಆಟಾಪುನ್ ಆಸಾ. ತ್ಯಾ ಪಾಸತ್ ಮನ್ಯಾಚಿ ಕೂಡ್ ಪವಿತ್ರ ಆನಿ ತಾಚೆ ಸರ್ವ್ ವಿಸ್ವೆ ಗೌರವಸ್ಥೆ ಜಾವ್ನಾಸಾತ್. ಲಜ್ ಆನಿ ಮರ್ಯಾದ್ ಜಾವ್ನಾಸಾತ್ ಹ್ಯಾ ಗೌರವಾಚಿಂ ಮುಖಾಂ ಆನಿ ತೈ ವರ್ವಿಂ ಆಜ್ ಮನಿಸ್ ಹ್ಯಾ ದೊನಾಂ ಧಾವ್ನ್ ಆಪ್ಲಾಚಿ ವ್ಹಡ್ಲಿಕ್ ಆನಿ ಮಹತ್ವ್ ಜೊಡ್ತಾ.

ನಿಸ್ಕಳ್‌ಪಣ್, ಮನ್ಯಾಕ್ ಜಲ್ಮತಾನಾಂಚ್ ದೆವಾನ್ ದಿಲ್ಲೆಂ ದೆಣೆಂ ಆನಿ ಸುಗುಣ್. ಹಾಚೆವರ್ವಿಂ ಮನ್ಯಾಕ್ ಕೂಡ್ ಆಸಾ ತರ್ಯಿ ಕೂಡ್ ನಾಸ್ಲಲ್ಯಾ ಆಂಜಾಂ ಪರಿಂ ತೆ ಜಿಯೆತಾತ್ ಆನಿ ತ್ಯಾ ದೆಕುನ್ ನಿಸ್ಕಳ್ ಮನ್ಯಾಕ್ ಆಂಜಾಂಪರಿಂ ಮ್ಹಣ್ ಪಿಂತ್ರಾಯ್ತಾತ್. ಹ್ಯಾ ಪುಸ್ತಕಾಂತ್, ದೆವಾಚ್ಯಾ ಸಾರ್ಕಾರ್ ರಚ್ಲೆಲ್ಯಾ ಮನ್ಯಾನ್, ಕುಡಿಂತ್ ಜಿಯೆತಾನಾ, ದೆವಾಚ್ಯಾ ಪುತಾಚೆಂ ರೂಪ್, ಅತ್ಯಾಚೆ ನಿತಳಾಯೆನ್ ಕಶೆಂ ಜಿಯೆಂವ್ಚೆಂ ಆನಿ ದೆವಾಕ್ ಆನಿ ಮನ್ಯಾಕ್ ಕಶೆಂ ಮಾನ್ಚೆಂ ಮ್ಹಳ್ಳೆಂ ವಿವರಲಾಂ. ಕಾಪುಚಿನ್ ಮಾ ಅಲ್ಟ್ರೆಡ್ ರೋಚ್ ಹಾಚೊ ಗೂಂಡ್ ಚಿಂತ್ಪಾಚೊ ವಾವ್ರ್ ಹ್ಯಾ ಪುಸ್ತಕಾ ವರ್ವಿಂ, ಸಬಾರ್ ಜಣಾಂಚ್ಯಾ ಜಿಣಿಯೆಕ್ ಆಧಾರ್ ಜಾತಲೊ ಮ್ಹಳ್ಳೊ ಭರ್ವಸೊ ಫಳಾಧಿಕ್ ಜಾಂವ್.

ಮಂಗ್ಳುರ್

20-4-85

† ಬಾಜಿಲ್

ಮಂಗ್ಳುರ್ ದಿಯೆಸೆಜಿಚೊ

ಗೊವ್ಳಿ ಬಾಪ್

ಸುರ್ದಿಲೊ ಸಬ್

ರೊಮಾಗಾರಾಂಕ್ ಸಾಂ ಪಾವ್ಲ್ ಬರಯ್ತಾ: “ದೇವಾನ್ ಆಮ್ಕಾಂ ತಾಚ್ಯಾ ಪುತಾಚ್ಯಾ ಸಾಕರ್ಯಾಚಿ ಜಾಂವ್ಕ್ ನಿರ್ಮಿಲಾಂ” (8:29) ಲ್ಹಯ್ ಎಕಾ ಊಂಚ್ ರಚ್ನಾ ಸಾರ್ಕೆ, ಯಾ ಎಕಾ ಆಂಜಾ ಸಾರ್ಕೆ, ಬಗಾರ್ ಮನಿಸ್ ಜಾಲ್ಲ್ಯಾ ಆಪ್ಲ್ಯಾ ಎಕಾಚ್ ಪುತಾ ಸಾರ್ಕೆ ಆಮಿ ಜಾಯ್ಜಾಯ್ ಮ್ಹಣ್ ದೇವಾನ್ ಸಾಸ್ಣಾ ಧಾವ್ನ್ ನಿರ್ಮಿಲಾಂ. ಜೆಜು ಸಾರ್ಕೆ ಜಾಂವ್ಚೆಂ! ಲ್ಹಯ್, ‘ಆನ್ಯೇಕ್ ಕ್ರಿಸ್ತ್’ ಜಾಂವ್ಚೆಂ! ಹೆಂ ಜಾವ್ನಾಸಾ ಆಮ್ಚ್ಯಾ ಸರ್ಗಿಂಚ್ಯಾ ಬಾಪಾನ್ ಆಮ್ಕಾಂ ದಿಂವ್ಚೆಂ ಆಪವ್ಣೆಂ. ಹಾಚಾಕಿ ವ್ಹರ್ತೆಂ ಆಪವ್ಣೆಂ ದುಸ್ರೆಂ ಆಸ್ತೆತ್‌ಗಿ?

ಜೆಜುಬರಿ ಜಾಂವ್ಕ್ ಆಮ್ಚಿ ಜಿಣಿ ಜೆಜುಚ್ಯಾ ಜಿಣ್ಯೆಕ್ ಸರಿ ಜಾವ್ನ್ ಆಮಿ ಮಾಂಡುನ್ ಹಾಡಿಜಾಯ್. ತಾಚಿ ಶೆಗುಣ್ ಆಮ್ಚೆ ಥಂಯ್ ಪರ್ಜಳಾಜಾಯ್. ಜೆಜು ಥಂಯ್ ಪ್ರತ್ಯೇಕ್ ಥರಾನ್ ಪರ್ಜಳ್‌ಲ್ಲೊ ಶೆಗುಣ್ ಜಾವ್ನಾಸಾ ನಿಸ್ಕಳ್ವಣಾಚೊ. ದೆಕುನ್ ತಾಚೆಬರಿ ಜಾಂವ್ಕ್ ತಾಚಿ ಸಾರ್ಕೆ ನಿಸ್ಕಳ್ ಆಮಿ ಜಾಯ್ಜಾಯ್.

ಮನಿಸ್ ಪ್ರಾಯೆನ್ ವಾಡ್ತಾನಾ ನಿಸ್ಕಳ್ವಣಾಚ್ಯಾ ಶೆಗುಣಾಂತ್‌ಯೊ ತಾಣೆ ವಾಡಾಜಾಯ್ ಜಾಲ್ಯಾತ್, ತರ್ನ್ಯಾ ಪ್ರಾಯೆರ್‌ಚ್ಚೆ ತಾಚ್ಯಾ ಕಾಳ್ಜಾಂತ್ ನಿಸ್ಕಳ್ವಣಾಚೆಂ ಬಿಂ ಪಡಾಜಾಯ್. ಭುರ್ಗ್ಯಾಂಚಿಂ ತರ್ನಿಂ ಆನಿ ನೆಣ್ಣಿಂ ಕಾಳ್ಜಾಂ ಇಟಾಳ್ ಮಾತ್ಯೆಕ್ ಸರಿ ಕರ್ಯೆತ್. ಹ್ಯಾ ಇಟಾಳ್ ಮಾತ್ಯೆಂತ್, ಆಯಿನ್ನ್ ವೆಳಾರ್ ಹ್ಯಾ ಶೆಗುಣಾಚೆಂ ಬಿಂ ಪಡಾತ್ ಜಾಲ್ಯಾರ್, ವೆಗ್ಳಿಂಚ್ ತೆಂ ಕಿರ್ಲಾತಲೆಂ ಆನಿ ಕಾಲ್‌ಕ್ರಮೇಣ್ ಫಾಂಟಿತೆಲೆಂ, ಪಾಲೆ-ತೆಲೆಂ ಆನಿ ಶೆಕಿಂ ಫುಲೆಲೆಂ. ಹ್ಯಾ ಭರ್ವಾಸ್ಯಾನ್ ಹೆಂ ಪುಸ್ತಕ್ ಭುರ್ಗ್ಯಾಂಕ್ ಸಮರ್ಪಿಲಾಂ.

ಹ್ಯಾ ಪುಸ್ತಕಾಂತ್ ದೋನ್ ಭಾಗ್ ಆಸಾತ್. ಪಯ್ಲ್ಯಾ ಭಾಗಾಂತ್ ನಿಸ್ಕಳ್ವಣಾಚ್ಯಾ ಶೆಗುಣಾಚಿ ವ್ಹಡ್ವಿಕಾಯ್ ವಿವರ್ಸಿಲ್ಯಾ. ದುಸ್ರ್ಯಾಂತ್ ಹೊ ಶೆಗುಣ್ ಜೊಡುಂಕ್ ಉಪಾಯ್ ದಿಲ್ಯಾತ್.

ದೋನ್ ಪಾಪ್ಲಿಂ ಛಾಪ್ಲಿಲ್ಲೊ ಪ್ರತಿಯೊ ಜಟ್ಟಿತ್ ವಿಕುನ್ ಗೆಲ್ಲೊ ಪಳೆತಾನಾ, ಹೆಂ ಪುಸ್ತಕ್ ವಾಚ್ಪಾಂಕ್ ಆದಾಯಾಚೆಂ ಜಾವ್ನಾಸಾ ಮ್ಹಣ್ ಖಿಚಿತ್ ಜಾತಾ. ಇತ್ಲೆಂಚ್ ನಹಿಂ, ಲ್ಹಾನಾಂನಿ ಆನಿ ವ್ಹಡಾಂನಿ ಹೆಂ ಪುಸ್ತಕ್ ಪರತ್ ಛಾಪ್ಲಿಜಾಯ್ ಮ್ಹಣ್ ವತ್ತಾಯ್ ಕೆಲ್ಯಾ ದೆಕುನ್, ಹೊ ತಿಸ್ರೊ ಛಾಪೊ ಆಸಾ ಕರುಂಕ್ ಕಾರಣ್.

ಮಂಗಳೂರು ಧರ್ಮಾಧ್ಯಕ್ಷಾನ್ ಹ್ಯಾ ಛಾಪ್ಯಾಕ್ ಪ್ರಸ್ತಾವನ್ ಬರಯಿಲ್ಲ್ಯಾಕ್ ತಾಚೊ ಮನಃಪೂರ್ವಕಿಂ ಉಪ್ಕಾರ್ ಆಟಯ್ತಾಂ.

ಮ್ಹಜೊ ಭಾಚೊ ಜಾವ್ನಾಸ್ಚ್ಯಾ ಎಸ್.ವಿ.ಡಿ. ಸಭೆಚ್ಯಾ ರುಡೊಲ್ಫ್ ಕ್ರಾಸ್ತಾಚ್ಯಾ ಯಾಜಕೀ ದೀಕ್ಷೆಚ್ಯಾ ದಿಸಾ ಹೊ ತಿಸ್ತೊ ಛಾಪೊ ಉಗಡುಂಕ್ ಮ್ಹಾಕಾ ಅಭಿಮಾನ್ ಭೊಗ್ತಾ.

ಆಲ್ಫ್ರೆಡ್ ರೋಚ್, ಕಾಪುಚಿನ್
ಮೊಂತ್ ಮರಿಯಾಣ್ ಕೊವೆಂತ್
ಫರಂಗಿಪೆಟ್
9-4-1985

ನಿಸ್ಕಲ್ಪಣ್



ಪಯ್ಲೊ ಭಾಗ್

ನಿಸ್ಕಲ್ಪಣಾಚಿ ವ್ಹಡ್ಡಿಣಾಯ್

1. ನಿಸ್ಕಲ್ಪಣಾಚಿ ಹೊಗ್ಗಿಕ್

“ನಿಸ್ಕಲ್ಪಣ್” ಮ್ಹಳ್ಳಾರ್ ಕಿತೆಂ? ಸಂಪ್ಯಾ ಉತ್ರಾಂನಿ ಸಾಂಗ್ಚೆಂ ಜಾಲ್ಯಾರ್, ಆಮ್ಚೊ ಲೈಂಗಿಕ್ ವಡ್ಡೊ ಅಕ್ರಮ್ ಜಾಯ್ನಾಶ್ಯೊ, ದೆವಾಚ್ಯಾ ನಿಯಾಮಾಂಕ್ ತ್ಯೊ ಸರಿ ಜಾವ್ನ್ ನಿಯಂತ್ರಣಾರ್ ದವ್ರುಂಕ್ ಆಮ್ಕಾಂ ಆಧಾರ್ ದಿಂವ್ಚೊ ಶೆಗುಣ್. ಹೊ ಶೆಗುಣ್ ಕುಡಿಚ್ಯೊ ಅಕ್ರಮ್ ವಡ್ಡೊ ದಾಂಬುನ್ ದವ್ರುಂಕ್ ವಾ ತಾಂಚೆರ್ ಜಯ್ತ್ ವ್ಹರುಂಕ್ ಆಮ್ಕಾಂ ಆಧಾರ್ ದಿತಾ. ಅಸಾಧಾರ್ಣ್ ಆನಿ ಧೈರಾಧಿಕ್ ನಿಸ್ಕಲ್ಪಣ್ ಜಾವ್ನಾಸಾ ಆಂಕ್ವಾರ್ಪಣ್. ಎಕ್ದರೆ ಜಿಣಿಯೆಂತ್ ಪರಿಪೂರ್ಣ್ ನಿಸ್ಕಲ್ಪಣ್ ಸಾಂಬಾಳ್ತಾತ್ ತೆ ಹೊ ಆಂಕ್ವಾರ್ಪಣಾಚೊ ಶೆಗುಣ್ ಆಧಾರ್ತಾತ್.

“ಭೋವ್ ಊಂಚ್ ಆನಿ ವ್ಹರ್ತೊ ಜಾವ್ನಾಸಾ ನಿಸ್ಕಲ್ಪಣಾಚೊ ಶೆಗುಣ್, ಆನಿ ಸರ್ವ್ ವಸ್ತುಂ ಪ್ರಾಸ್ ಚಡ್ ಹೊಗ್ಗಿಕ್ ಫಾವೊ ಜಾಲ್ಲೆಂ ಜಾವ್ನಾಸಾ ಆಂಕ್ವಾರ್ಪಣ್. ಏ ವರ್ಣುನ್ ತುದಿ ಕರುಂಕ್ ನಜೊ ಜಾಲ್ಲೆ ನಿಸ್ಕಲ್ಪಣಾಚೆ ಗ್ರೇಸ್ತಕಾಯೆ! ಏ ನಿಸ್ಕಲ್ಪಣಾ, ನಾಸ್ ಜಾಯ್ನಾಸ್‌ಲ್ಲಾ ಕುರೊವಾ! ಏ ನಿಸ್ಕಲ್ಪಣಾ, ದೆವಾಚ್ಯಾ ಮಂದಿರಾ ಆನಿ ಪವಿತ್ರ್ ಅತ್ಮಾಚ್ಯಾ ಬಿಡಾರಾ! ಏ ನಿಸ್ಕಲ್ಪಣಾ, ಭೋವ್ ಮೊಲಾದಿಕ್ ಮೊತಿಯಾ; ಭೋವ್ ಥೊಡೆ ಮಾತ್ ತುಕಾ ಸೊದ್ತಾತ್ ದೆಕುನ್, ಚಡಾವತ್ ಮನ್ಶಾಂ ಥಾವ್ನ್ ತುಂ ಲಿಪುನ್ ಆಸಾತ್! ಏ ನಿಸ್ಕಲ್ಪಣಾ, ದೆವಾಕ್ ಮೊಗಾಚ್ಯಾ, ಸಾಂತಾಂನಿ ಭೋವ್ ಚಡ್ ಮಾಂದ್ಚಾ! ಏ ನಿಸ್ಕಲ್ಪಣಾ, ಲೊಕಾಚ್ಯಾ ಜಮ್ಯಾಕ್ ದಿಸಾನಾಸ್‌ಲ್ಲಾ; ಪೂಣ್ ಕೋಣ್ ತುಕಾ ಖಿರ್ಯಾ ಕಾಳ್ಜಾನ್ ಸೊದ್ತಾಗಿ ತಾಕಾ ತುಂ ಮೆಳ್ತಾಯ್. ಏ ನಿಸ್ಕಲ್ಪಣಾ, ಸಾಸಾಣ್ ಮರಣಾಂತ್ಲೆಂ ಬಚಾವ್ ಜಾಂವ್ಚಾ, ಆನಿ ಸಾಸಾಣ್ ಜಿವಿತಾಂತ್ ರಿಗ್ಚಾ! ಏ ನಿಸ್ಕಲ್ಪಣಾ, ಪ್ರವಾದಿಂಚ್ಯಾ ಸಂತೊಸಾ, ಧರ್ಮ್-ದೂತಾಂಚ್ಯಾ ಆನಂದಾ! ಏ ನಿಸ್ಕಲ್ಪಣಾ, ದೇವ್‌ದೂತಾಂಚ್ಯಾ ಜಿವಾ, ಆನಿ ಭಾಗೆವಂತಾಂಚ್ಯಾ ಶೃಂಗಾರಾ!

ಕೊಣಾ ಥಂಯ್ ತುಂ ಆಸಾಯ್‌ಗಿ, ಆನಿ ಕೋಣ್ ತುಕಾ ಥಿರಾಸಾಣೆನ್ ಆನಿ ಆಖೇರ್ ಪರ್ಯಾಂತ್ ಆಪ್ಲೊ ಸಾಂಗಾತಿ ಕರ್ನ್ ಘೆತಾಗಿ ತೊ ಭಾಗಿ; ಕಿತ್ಯಾಕ್, ಹೆ ಜಿಣಿಯೆಂತ್ ಥೊಡೊ ವೇಳ್ ತಾಣೆ ಝುಜ್ಜ್ಯಾ ಉಪ್ರಾಂತ್, ತುಂ ಜಾಂವ್ಕ್ ಪಾವ್ತೆಲೆಂಯ್ ಕಾರಣ್ ತಾಣೆ ಜೊಡ್ಚ್ಯಾ ಸಾಸ್ಣಾಚ್ಯಾ ಇನಾಮಾಚೆಂ. ಭಾಗಿ ತರ್ ಹ್ಯಾ ಜಿಣಿಯೆಂತ್ ಆಪ್ಣಾಕ್‌ಚ್ ಇನ್ಕಾರ್ ಕರ್ತಾ ತೊ, ಕಿತ್ಯಾಕ್ ತಾಚೆಂ ಘರ್ ಜಾಂವ್ಕ್ ಪಾವ್ತೆಲೆಂ ಸರ್ಗಿಂಚೆಂ ಜೆರುಜಲೆಮ್; ಸಂತೊಸಾನ್ ದೇವ್‌ದೂತಾಂ ಸಾಂಗಾತಾ ತೊ ಚಲ್ತಲೊ, ಆನಿ ಪ್ರವಾದ್ಯಾಂ ಆನಿ ಧರ್ಮ್‌ದೂತಾಂ ಸಾಂಗಾತಾ ಸರ್ಗಿಂಚೆಂ ಸುಖ್ ಭಗ್ತಲೊ” (ಸಾಂತ್ ಆತಾನಾಸ್).

2. ನಿಸ್ಕಳ್ಣ್ ಆನಿ ಜೆಜು

ಎಕಾ ಅತ್ಯಾಚಿ ಸೊಭಾಯ್ ಆನಿ ವ್ಹಡ್ವಿಕಾಯ್ ಖಿಯ್ಜಾಂತ್ ಆಟಾಪುನ್ ಆಸಾ ಮ್ಹಳ್ಳೆಂ ಜೆಜು ಪ್ರಾಸ್ ಚಡ್ ಬರೆಂ ಕರ್ನ್ ಕೋಣ್ ಜಾಣಾಂ? ಜೆಜು ಸರ್ವ್ ಜಾಣಾರ್ ದೆಕುನ್ ಹರೆಕ್ ವಸ್ತುಕ್ ಫಾವೊ ಜಾಂವ್ಚೆಂ ಮೊಲ್ ಬಾಂಧುಂಕ್ ತಾಕಾ ಕಳ್ತಾ, ಆನಿ ಹರೆಕ್ ವಸ್ತುಚೊ ತಿಚ್ಯಾ ಮೊಲಾ ತೆಕಿತ್ ತೊ ಮೋಗ್ ಕರ್ತಾ.

ಜೆಜು ಸಂಸಾರಾಂತ್ ಆಸ್ತಾನಾ ಕೊಣಾ ಥಂಯ್ ತಾಚೆಂ ಕಾಳಿಜ್ ವಡ್ತಾಲೆಂ? ನ್ಹಯ್‌ಗೀ ನಿಸ್ಕಳ್ಣ್ ಅತ್ಯಾಂ ಥಂಯ್? ತಾಚಿ ಆವಯ್, ಮರಿ ಜಾವ್ನಾಸ್‌ಲ್ಲಿ ಸರ್ವ್ ನಿಸ್ಕಳ್ಣ್ “ಆಂಕ್ವಾರಿಂಚಿ ಆಂಕ್ವಾರ್”. ಮರಿಯೆ ಥಾವ್ನ್, ಪವಿತ್ರ ಅತ್ಯಾ ವರ್ವಿಂ, ತಿಚ್ಯಾ ಆಂಕ್ವಾರ್‌ಪಣಾಕ್ ಆನಿ ನಿಸ್ಕಳ್ಣಾಕ್ ಕಸಲೆಂಚ್ ಬಾಧಕ್ ಘಡಾನಾಶೆಂ ರಾಕುನ್ ಅಜಾಪಿಂ ತೊ ಮನಿಸ್ ಜಾಲೊ. ಆಂಕ್ವಾರ್ವಣ್ ಆನಿ ಮಾಯ್ಪಣ್ ಸಾಂಗಾತಾ ಆಸುಂಕ್ ಸಂಯ್ಜಾ ಪರ್ಮಾಣೆ ಅಸಾಧ್ಯ್. ಪೂಣ್ ಜೆಜುಕ್ ನಿಸ್ಕಳ್ಣ್ ಇತ್ತೆಂ ಸೊಬ್ಲೆಂಕಿ, ಮರಿಯೆನ್ ಆಪ್ಲಿ ನೀಜ್ ಆವಯ್ ಜಾಯ್ಲಾಯ್. ಆನಿ ಸಾಂಗಾತಾಚ್ ತಿಣೆ ತಿಚೆಂ ಆಂಕ್ವಾರ್ವಣ್ ಆನಿ ಖಿತಾವಿಣ್ ನಿಸ್ಕಳ್ಣ್ ಹೊಗ್ಡಾಂವ್ಕ್ ನಜೊ ಮ್ಹಣ್ ತಾಣೆ ಖುಶಿ ವ್ಹೆಲಿ. ಎಕಾ ಅಜಾಪಾ ಮಾರಿಫಾತ್, ಆಂಕ್ವಾರ್ವಣ್ ಆನಿ ಮಾಯ್ಪಣ್ ಮರಿಯೆ ಥಂಯ್ ತಾಣೆ ಸಾಂಗಾತಾ ಮೆಳಯ್ಲೆಂ. ಆಂಕ್ವಾರ್ ಮರಿಯೆ ವಿಷ್ಯಾಂತ್ ಇರ್ಗರ್ಜ್‌ಮಾತೆನ್ ಶಿಕಂವ್ಚ್ಯಾ ಪರ್ಮಾಣೆ: “ಆಂಕ್ವಾರ್ ತಿ ಪ್ರಸುತ್ಪಣಾ ಆದಿಂ, ಆಂಕ್ವಾರ್ ತಿ ಪ್ರಸುತ್ಪಣಾ ವೆಳಿಂ, ಆಂಕ್ವಾರ್ ತಿ ಪ್ರಸುತ್ಪಣಾ ಉಪ್ರಾಂತ್” ಸಾಂ ಪೆದ್ರು

ದಾಮ್ಯಾಂವ್ ಮ್ಹಣ್ತಾ: “ಆಮ್ಯಾ ಸೊಡ್ಲಣ್ಣಾರಾನ್ ಖಿತಾವಿಣ್ ಮಾಣ್ಣುಗೆಚ್ಯಾ ಫುಲಾಚೊ ಇತ್ಲೊ ಮೋಗ್ ಕೆಲೊ, ಕಿ ಆಂಕ್ವಾರ್ ಕುಶಿಂತ್ ಥಾವ್ನ್ ತೊ ಜಲ್ಮಲೊ ಮಾತ್ರ್ ನ್ಹಯ್, ಬಾಳಕ್ ಜಾವ್ನ್ ಪಾಳ್ವಾಂತ್ ತೊ ಆಸ್ತಾನಾ ಸಯ್ತ್ ಆಂಕ್ವಾರ್ ಹಾತಾಂನಿ ತಾಚೆಂ ಪಾಲನ್ ಪೋಷಣ್ ಕೆಲೆಂ”.

ಸಾಂ ಜುಜೆ, ಜೆಜುಚೊ ಪೊಸ್ಕೊ ಬಾಪುಯ್, ಆಂಕ್ವಾರ್ ಜಾವ್ನಾಸ್ಲೊ, ಜೆಜುಚೊ ಆನಿ ಆಂಕ್ವಾರ್ ಮರಿಯೆಚೊ ರಾಕ್ಣೊ ತೊ.

ಧರ್ಮದೂತಾಂ ಮಧೆಂ ಸಾಂ ಜುವಾಂವ್ ಜೆಜುಕ್ ಚಡ್ ಮೊಗಾಚೊ. ಖಿಯ್ ವೆತಾನಾಂಯ್ ಜೆಜು ಜುವಾಂವ್ಕ್ ಆಪವ್ನ್ ವ್ಹರ್ತಾಲೊ. ನಿಮಾಣ್ಯಾ ಜೆವ್ಣಾರ್ ಆಸ್ತಾಂ, ಜೆಜುನ್ ಆಪ್ಲ್ಯಾ ದೈವಿಕ್ ಹರ್ಡ್ಯಾರ್ ಜುವಾಂವ್ಕ್ ತಕ್ಲೆ ದವ್ರುಂಕ್ ಸೊಡ್ಲಿ ಆನಿ ಶೆಕಿಂ, ಖುರ್ಸಾರ್ ಪ್ರಾಣ್ ಕರ್ಚ್ಚಿ ಆದಿಂ ಆಪ್ಲ್ಯಾ ಆಂಕ್ವಾರ್ ಆವಯ್ಕ್ ಜುವಾಂವ್ಚ್ಯಾ ಅಧೀನ್ ತಾಣೆ ಕೆಲೆ. ಖಿಯ್ಚ್ಯಾ ಕಾರಣಾಕ್? ಜುವಾಂವ್ ನಿಸ್ಕಳ್, ಆಂಕ್ವಾರ್ ಜಾವ್ನಾಸ್ಲೊ ದೆಕುನ್.

ನಿಸ್ಕಳ್ ಮನ್ಯಾಂಕ್ ಜೆಜುನ್ ಹ್ಯಾ ಉತ್ರಾಂನಿ ಸರ್ಗ್ ಭಾಸಾಯ್ಲಾ: “ಭಾಗಿ ನಿತಳ್ ಕಾಳ್ಜಾಚೆ, ಕಿತ್ಯಾಕ್. ತೆ ದೆವಾಕ್ ಪಳಯ್ತೆಲೆ” ಸರ್ಗಾರ್ ಮಾತ್ರ್ ನ್ಹಯ್, ಹ್ಯಾ ಸಂಸಾರಾಂತ್ ಆಸ್ತಾನಾಂಚ್ ಸಬಾರ್ ನಿಸ್ಕಳ್ ಸಾಂತಾಂನಿ ದೆವಾಕ್ ಪಳೆಲಾಂ. ಜೆಜು ತಾಂಕಾಂ ದಿಷ್ಟಿಕ್ ಪಡ್ಲಾ.

ಏಕ್ ಪಾವ್ಟಿಂ ಜೆಜು ಶಿಸಾಂಲಾಗಿಂ ಮ್ಹಣಾಲೊ. “ಲ್ಹಾನಾ ಭುರ್ಗ್ಯಾಂಕ್ ಮ್ಹಜೆ ಸರ್ಶಿಂ ಯೆಂವ್ಕ್ ಸೊಡಾ, ತಾಂಕಾಂ ಆಡ್ವರ್ನಾಕಾತ್” (ಮಾತೆವ್ 19:14). ತಕ್ಷಣ್ ಭುರ್ಗ್ಯಾಂನಿ ಜೆಜುಕ್ ರೆವೊಡ್ ಘಾಲೊ. ತಾಂಚೆರ್ ಹರೆಕ್ಲ್ಯಾಚೆರ್ ಜೆಜು ಆಪ್ಲೊ ಹಾತ್ ದವರ್ತಾ, ಆಪ್ಲ್ಯಾ ವೆಂಗೆಂತ್ ತಾಂಕಾಂ ಘೆತಾ, ಆಪ್ಲ್ಯಾ ಪವಿತ್ರ್ ಕಾಳ್ಜಾಕಡೆ ತಾಂಕಾಂ ಪೊಟ್ಲುನ್ ಧರ್ತಾ. ವ್ಹಯ್, ಭುರ್ಗಿಂ ಜೆಜುಕ್ ಮೊಗಾಚಿಂ, ಭುರ್ಗಿಂ ಮ್ಹಳ್ಯಾರ್ ತಾಕಾ ಜೀವ್. ಕಿತ್ಯಾಕ್, ಲ್ಹಾನ್ ಭುರ್ಗಿಂ ನೆಣಿಂ ಆನಿ ನಿಸ್ಕಳ್ ಜಾವ್ನಾಸಾತ್.

ಭುರ್ಗಿಂ, ನಿಸ್ಕಳ್ಣಾಚ್ಯಾ ಶೆಗುಣಾಂಚೆಂ ಮೊಲ್ ಬಾಂದುಂಕ್ ಜೆಜುಕಡೆ ಶಿಕ್. ನಿಸ್ಕಳ್ ಅತ್ಯಾಂಚೊ ಜೆಜು ಪ್ರತ್ಯೇಕ್ ಧರಾನ್ ಮೋಗ್ ಕರ್ತಾ. ಜೆಜುಕ್ ಪ್ರತ್ಯೇಕ್ ಮೊಗಾಚೊ ಜಾಂವ್ಕ್ ತುಂ ಆಶೆತಾಯ್‌ಗಿ? ಗ್ರೇಸ್ತಾಕಾಯ್, ಬುದ್ಧಂತಾಯ್, ಸೊಭಾಯ್ ಗರ್ಜ್ ನಾ. ಸಂಸಾರಿ ಹುದ್ದೊ, ಮಾನ್ ಆನಿ ಕೀರ್ತ್ ಜೆಜು ತುಜೆಕಡೆ ವಿಚಾರಿನಾ. ಏಕ್ ವಸ್ತ್ ಮಾತ್ರ್ ಗರ್ಜೆಚಿ: ಆನಿ ತಿ ಜೆಜು ತುಜೆಕಡೆ ವಿಚಾರ್ತಾ - ನಿಸ್ಕಳ್ಣಾ.

3. ನಿಸ್ಕಳ್ಳಣ್ ಆನಿ ಆಂಕ್ವಾರ್ ಮರಿ

ಪಂದ್ರಾ-ಸೊಳಾ ವರ್ಸಾಂಚಿ ಮರಿ ಮಾಗ್ಣಾರ್ ಆಸಾಲ್ಲಿ. “ನಮಾನ್, ಕುರ್ಪೆನ್ ಭರ್ಲೆ, ಸೊಮಿ ತುಜೆ ಸಾಂಗಾತಾ, ಸೀಯಾಂ ಭಿತರ್ ತುಂ ಸದೆಂವ್”, ಮರಿಯೆಕ್ ಮಾನ್ ಕರ್ತಾ ಗಾಬ್ರಿಯೆಲ್ ಬೊಡ್ಲೊ ಮರಿ ಕಾವ್ಣೆತಾ. ಪೂಣ್ ಬೊಡ್ಲೊ ತಿಕಾ ಧೈರ್ ದಿತಾ: “ಭಿಯೆನಾಕಾ ಮರಿಯೆ” ಆನಿ ಮುಂದರ್ಸುನ್ ಸಾಂಗ್ತಾ “ದೆವಾಕ್ ತುಂ ಮೆಚ್ಚಾಲ್ಯಾಯ್. ಅಭೈ, ತುಂ ಗರ್ಭೆಸ್ತ್ ಜಾತೆಲಿಯೆ ಆನಿ ಏಕ್ ಭುರ್ಗೊ ತುಕಾ ಜಲ್ಮತಲೊ; ಜೆಜು ಮ್ಹಳ್ಳೆಂ ನಾಂವ್ ತುವೆಂ ತಾಕಾ ದಿಜಾಯ್. ತೊ ಫರ್ತೊ ಜಾತಲೊ, ಆನಿ ದೆವಾಚೊ ಪೂತ್ರ್ ಮ್ಹಣ್ ತಾಕಾ ಮ್ಹಣ್ತಲೆ”. ಹೆಂ ಆಯ್ಕುನ್ ಮರಿ ಘಡ್ಲೊ. ಮರಿಯೆನ್ ಆಂಕ್ವಾರ್ಣಾಚಿ ಆಂಗ್ವಾ ಕೆಲಿ ಆನಿ ದೆಕುನ್ ಅಕ್ವೇಪ್ ಉಲವ್ನ್ ತಿ ಸವಾಲ್ ಕರ್ತಾ: “ತುವೆಂ ಸಾಂಗ್ಲೆಂ ಕಶೆಂ ಜಾಂವ್ಚೆಂ? ಹಾಂವೆಂ ಆಂಕ್ವಾರ್ ರಾವುಂಕ್ ಆಂಗ್ವಾ ಕೆಲ್ಯಾ”. ಬೊಡ್ಲೊ ಸಮಾಧಾನ್ ದೀವ್ನ್ ತಿಕಾ ಸಾಂಗ್ತಾ. “ಆಂಕ್ವಾರ್ ಆಸುನ್‌ಚ್, ಪವಿತ್ರ್ ಅತ್ಮಾ ವರ್ವಿಂ ತುಂ ಗರ್ಭೆಸ್ತ್ ಜಾತೆಲಿಯೆ”. ಇತ್ಯಾರ್ ಮರಿಯೆಕ್ ಸಮಾಧಾನ್ ಮೆಳ್ತಾ ಆನಿ ದೆವಾಚೆ ಖುಶೆಕ್ ಖಾಲ್ ಜಾವ್ನ್ ಖಾಲ್ತೆಪಣಿ ಮ್ಹಣ್ತಾ: “ಅಭೈ, ಸೊಮಿಯಾಚಿ ಚಾಕರ್ನ್, ತುವೆಂ ಸಾಂಗ್ಲೆಂ ಪರ್ಮಾಣೆ ಮ್ಹಜೆ ಥಂಯ್ ಜಾಂವ್”.

ದೆವಾಚಿ ಆವಯ್ ಜಾಂವ್ಚೆಂ! ಹೊ ಹುದ್ದೊ ಕಿತ್ಲೊ ಫರ್ತೊ ಮ್ಹಳ್ಳೆಂ ಮರಿ ಬರೆಂ ಜಾಣಾಸ್ಲಿ. ತರಿಪೂಣ್ ತಿ ಅಕ್ವೇಪ್ ಉಲಯ್ಲಿ. ಕಿತ್ಯಾಕ್? ನಿಸ್ಕಳ್ಳಣ್ ಆನಿ ಆಂಕ್ವಾರ್ಣಾ ದೈವಿಕ್ ಮಾಯ್ಣಾಚ್ಯಾ ಹುದ್ದ್ಯಾ ಪಾಸ್ ಚಡ್ ಫರ್ತೆಂ ಮ್ಹಣ್ ತಿಕಾ ದಿಸ್ಲೆಂ. ದೆವಾಚಿ ಮಾಯ್ ಮಾಯ್ ಜಾವ್ನ್ ಆಂಕ್ವಾರ್ಣಾ ಹೊಗ್ಡಾಂವ್ಚ್ಯಾ ಬದ್ಲ್ಯಾಕ್ ಸದಾಂಚ್ ಆಂಕ್ವಾರ್ ರಾಂವ್ಚೆಂ ಚಡ್ ಬರೆಂ ಮ್ಹಣ್ ತಿಕಾ ಭೊಗ್ಲೆಂ. ಆಪ್ಲ್ಯಾ ಆಂಕ್ವಾರ್ಣಾಕ್ ಕಸಲೆಂಚ್ ಬಾಧಕ್ ಯೆಂವ್ಚೆಂ ನಾ ಮ್ಹಣ್ ಭಡ್ವಾನ್ ಭಾಸ್ ದಿತಚ್ ಮಾತ್ರ್ ದೆವಾಚಿ ಮಾಯ್ ಜಾವ್ನ್ ತಿ ಕಬೂಲ್ ಜಾತಾ. ತರ್ ನಿಸ್ಕಳ್ಳಣಾಚಿ ಆನಿ ಆಂಕ್ವಾರ್ಣಾಚಿ ಫಡ್ಡಿಣಾಚ್ಯಾನ್ ಕೊಣಾಚ್ಯಾನ್ ಆಟಾಪುಂಕ್ ತಾಂಕಾತ್?

ಸಂಯ್ಭಾಚ್ಯಾ ಖಿತಾವಿಣೆ ಗರ್ಭಿಂ ಸಂಭವ್‌ಲ್ಲ್ಯಾ ಆನಿ ಸದಾಂಚ್ ಆಂಕ್ವಾರ್ ರಾವ್‌ಲ್ಲ್ಯಾ ಆಪ್ಲ್ಯಾ ಮೊಗಾಳ್ ಆವಯ್ಕ್ ಜೆಜುನ್ ಕುಡಿ-ಅತ್ಮಾ ಸಮೇತ್ ಸರ್ಗಾರ್ ಫೆಲಾಂ ಆನಿ ಸರ್ಗಾ-ಸಂಸಾರಾಚಿ ರಾಣಿ ಆನಿ ಸಮೇತ್ ಮನ್ಶಾಂಚಿ, ಪ್ರತ್ಯೇಕ್ ಥರಾನ್ ನಿಸ್ಕಳ್ಳಾಂಚಿ ಮಾಯ್ ಆನಿ ಶಾರೊತಿಣ್ ಮ್ಹಣ್ ತಿಕಾ ನೆಮ್ಲಾಂ.

ಭುರ್ಗ್ಯಾ, “ಅಬೈ, ತುಜಿ ಮಾತಾ” (ಜುವಾಂವ್, 19:27) ತುಂ ತಿಚೊ ಪೂತ್. ದೆಕುನ್ ತಿಚೆಬರಿ ಜಾಂವ್ಚೊ ಕಾಯ್ಲೊ ತುಕಾ ಆಸಾ. ತಿಚೆಂ ಸಾರ್ಕೆಂ, ತಿಚೆಂ ಲಕ್ಷಣಾಂ ತುಜೆ ಥಂಯ್ ದಿಸೊನ್ ಯೆಂವ್ಕ್ ಜಾಯ್. ತಿಚೆಬರಿ ನಿಸ್ಕಳ್ಣಾಚ್ಯಾ ಮೊಗಾನ್ ತುವೆಂ ಭರೊಂಕ್ ಜಾಯ್ ಸದಾಂಚ್ ನಿಸ್ಕಳ್ ಉರ್ಟೆಖಾತಿರ್ ತಿಚೆಬರಿ ಸಕ್ಡ್ ಸಾಂಡುಂಕ್ ತುವೆಂ ತಯಾರ್ ಆಸುಂಕ್ ಜಾಯ್.

4. ನಿಸ್ಕಳ್ಣಾ ಆನಿ ದೇವ್‌ದೂತ್

ನಿಸ್ಕಳ್ಣಾಚ್ಯಾ ಶೆಗುಣಾಕ್ ಆಮಿ ಆಂಜಾಳ್ ಶೆಗುಣ್ ಮ್ಹಣ್ತಾಂವ್. ತಶೆಂ ಮ್ಹಣ್ಣೆಂ ನಿಜಾಕಿ ಪುರ್ತೆಂ ಸಮ ನ್ಹಯ್. ದೇವ್‌ದೂತ್ ನಿತಳ್ ಆನಿ ನಿಸ್ಕಳ್ ಮ್ಹಳ್ಳೆಂ ಖರೆಂ. ಪುಣ್ ನಿಸ್ಕಳ್ಣಾಚ್ಯಾ ಶೆಗುಣಾವರ್ವಿಂ ತೆಂ ನಿಸ್ಕಳ್ ನ್ಹಯ್. ತ್ಯಾ ಶೆಗುಣಾಚಿ ಗರ್ಜ್‌ಚ್ ತಾಂಕಾಂ ನಾ. ಸಂಯ್ಬಾನ್‌ಚ್ ನಿಸ್ಕಳ್ ತೆ. ಕಿತ್ಯಾಕ್, ಆಪುಟ್ ಸ್ಪಿರಿತ್ ತೆ ಜಾವ್ನಾಸಾತ್ ದೆಕುನ್ ಮನ್ಶಾಂಬರಿ ಕೂಡ್ ತಾಂಕಾಂ ನಾ. ಕೂಡ್ ನಾ ದೆಕುನ್ ಕುಡಿಚ್ಯೊ ಅಕ್ರಮ್ ವಡ್ವೊಂಯಿ ತಾಂಕಾಂ ನಾಂತ್.

ಪೂಣ್ ಮನಿಸ್ ಆಪುಟ್ ಸ್ಪಿರಿತ್ ನ್ಹಯ್. ಆಸಾ ತಾಕಾ ಅತ್ಮೊ ಆಸಾ ತಾಕಾ ಕೂಡ್. ಆದಾಂವ್ಚ್ಯಾ ಪಾತ್ಕಿ ಸಂಯ್ಬಾಚಿ ಕೂಡ್ ತಾಕಾ ಆಸಾ ದೆಕುನ್ ಕುಡಿಚ್ಯೊ ಅಕ್ರಮ್ ವೊಡ್ವೊಂಯಿ ತಾಕಾ ಆಸಾತ್. ಪೂಣ್ ಜೊ ಕೋಣ್ ತಾಚ್ಯಾ ಕುಡಿಚ್ಯಾ ಅಕ್ರಮ್ ವೊಡ್ವೊಂಚೆರ್ ಜಯ್ತ್ ವರ್ತಾಗಿ, ತೊ ಕೂಡ್ ಆಸುನ್ ಕೂಡ್ ನಾಸ್‌ಲ್ಲೆಬರಿ ಜಿಯೆತಾ. ಕೂಡ್ ನಾಸ್‌ಲ್ಲಾ ದೇವ್‌ದೂತಾಂಬರಿ ಜಿಯೆತಾ. ತಸಲ್ಯಾಕ್, ದೆಕುನ್ ಆಮಿ ದೇವ್‌ದೂತ್ ಮ್ಹಣ್ಣೆತ್. ಎಕಾ ದೆವೊತ್ ಬರಯ್ಲಾರಾನ್ ಸಾಂಗ್ಚ್ಯಾ ಪರ್ಮಾಣೆ, “ದುಸ್ರ್ಯಾ ಖಿಂಚ್ಯಾಯಿ ಶೆಗುಣಾನ್ ನ್ಹಯ್, ಬಗಾರ್ ನಿಸ್ಕಳ್ಣಾಚ್ಯಾ ಶೆಗುಣಾನ್ ಮನಿಸ್ ದೇವ್‌ದೂತಾಂ ಸಾರ್ಕೊ ಜಾತಾ”. ಸಾಂತ್ ಸಿಪ್ರಿಯಾನಾನ್ ತಾಚ್ಯಾ ತೆಂಪಾರ್ ಜಿಯೆವ್ನ್ ಆಸ್‌ಲ್ಲಾ ಆಂಕ್ವಾರಿಂಕ್ ಅಶೆಂ ಬರಯಿಲ್ಲೆಂ: “ಸರ್ಗಾರ್ ಆಮಿ ಕಶೆ ಜಾಂವ್ಕ್ ಪಾವ್ತಲ್ಯಾಂವ್‌ಗಿ, ತಶೆಂ ತುಮಿ ಆತಾಂಚ್ ಜಾಂವ್ಕ್ ಪಾವ್ತಲ್ಯಾತ್. ಹ್ಯಾ ಸಂಸಾರಾಂತ್‌ಚ್ ಜಿವಂತ್ಪಣಾಚೊ ಆನಂದ್ ತುಮ್ಕಾಂ ಮೆಳ್ಳಾ... ನಿಸ್ಕಳ್ ಆಂಕ್ವಾರಿ ತುಮಿ ದೆಕುನ್, ದೆವಾಚ್ಯಾ ದೇವ್‌ದೂತಾಂಕ್ ತುಮಿ ಸಮಾಸಮ್ ಜಾವ್ನಾಸಾತ್”.

ದೇವಾನ್ ಹರಕಾ ಮನ್ಯಾಕ್ ಎಕಾ ರಾಕಣ್ ಬೊಡ್ವಾಚ್ಯಾ ಅದಿನ್ ದಿಲಾ. ಮನ್ಯಾನ್ ಪಾತ್ಕಾಂತ್ ಪ್ರತ್ಯೇಕ್ ಜಾವ್ನ್ ಅನಿಸ್ಕಳ್ ಪಾತ್ಕಾಂತ್ ಪಡಾಜೆ ಆನಿ ತಾಚ್ಯಾ ಭುರ್ಗ್ಯಾ ಪ್ರಾಯೆರ್‌ಚ್ ಹ್ಯಾ ಪಾತ್ಕಾಂತ್ ಪಡಾಜೆ ಮ್ಹಣ್ ಜಾವ್ನಾಸಾ ಹರ್ ಪ್ರಯತನ್ ದೆಂವ್ಚಾರಾಚೆಂ. ಪೂಣ್ ತ್ಯಾ ಪಾತ್ಕಾಚೊ ವೊಸೊ ತಾಚೆ ಅದಿನ್ ದಿಲ್ಲ್ಯಾ ಅತ್ಯಾಕ್ ಕೆದಿಂಚ್ ಲಾಗೊಂಕ್ ನಜೊ ಆನಿ ಪ್ರತ್ಯೇಕ್ ಜಾವ್ನ್ ತಾಚ್ಯಾ ತರ್ನ್ಯಾ ಪ್ರಾಯೆರ್ ಲಾಗೊಂಕ್ ನಜೊ ಮ್ಹಳೆಂ ಜಾವ್ನಾಸಾ ಸಾಧನ್ ರಾಕಣ್ ಭಡ್ವಾಚೆಂ. ಜರ್ ತರ್ ತಾಚೆಂ ಸಾಧನ್ ಪೊಂತಾಕ್ ಪಾವಾತ್, ಕಿತ್ಲೊ ವ್ಹರ್ತೊ ಸಂತೊಸ್ ರಾಕಣ್ ಬೊಡ್ವಾಕ್! ಆಪ್ಲಾ ಸ್ವಾಧಿನ್ ದಿಲ್ಲ್ಯಾ ಆನಿ ಆಪ್ಲ್ಯಾ ಹಾತಾಂತ್ ನಿಸ್ಕಳ್ ಉರ್‌ಲ್ಲ್ಯಾ ತ್ಯಾ ಅತ್ಯಾಕ್ ಸರ್ಗಾರ್ ಆಪವ್ನ್ ವ್ಹರೊಂಕ್ ತೊ ಬೊಡ್ವೊ ಸರ್ಗಿಂಚ್ಯಾ ಸಕ್ಡೆ ದೇವ್‌ದೂತಾಂಕ್ ಸಾಂಗಾತಾ ಕಾಣ್ಣೆವ್ನ್ ಯೆಂವ್ಣೆನಾಂಗಿ? ಏಕ್ ಖಿತಾವಿಣ್ ನಿಸ್ಕಳ್ ಅತ್ಮೊ ಸರ್ಗಾರ್ ರಾಜಾಂತ್ ರಿಗ್ತಾನಾ ಕಿತ್ಲ್ಯಾ ರಂಗೀತ್ ಗಾಯಾನಾಂನಿ ದೇವ್‌ದೂತ್ ಸರ್ಗ್ ಭರ್ತಾತ್ ಕೊಣ್ಣಾ!

ಭುರ್ಗ್ಯಾ, ಸದಾಂಚ್ ತುಜ್ಯಾ ರಾಕಣ್ ಬೊಡ್ವಾಚ್ಯಾ ತಾಳ್ಯಾಕ್ ಕಾನ್ ದಿ. ತವಳ್ ನಿಸ್ಕಳ್ಣಾಚೊ ದೇವ್‌ದೂತ್ ತುಂ ಜಾಂವ್ಕ್ ಪಾವ್ತಲೊಯ್.

5. ನಿಸ್ಕಳ್ಣ್ ಆನಿ ಸಾಂತ್‌ಭಕ್ತ್

ಸರ್ಗಾರ್ ಹಜಾರಾಂಚೆ ಹಜಾರ್ ಸಾಂತ್-ಭಕ್ತ್ ಆಸಾತ್. ತಾಂಚೆ ಸಕ್ಡಾಂಚೆ ಜಿಣಿ ಬರವ್ನ್ ಘಾಲುಂಕ್. ಧೊಡ್ಯಾಂಚೆ ಮಟ್ವಾಂ ಧರಾನ್ 'ಬ್ರೆವಿಯರಿ'ಂತ್ (ಯಾಜಕ್ ಧಾರ್ಮಿಕಾಂನಿ ವಾಪಾರ್ಚೊ ದಿಸ್ವಡ್ವಾ ಮಾಗ್ಣ್ಯಾಂಚೊ ಬೂಕ್) ದಿಲ್ಯಾ. ತಾಂಚೆ ಪಯ್ಲಿ ಚಡಾವತ್ ಜಣಾಂ ವಿಷ್ಯಾಂತ್ ಅಸಲಿಂ ಉತ್ರಾಂ ಆಮ್ಕಾಂ ವಾಚುಂಕ್ ಮೆಳ್ತಾತ್: "ತಾಣೆ ನಿಸ್ಕಳ್ಣ್ ಖಿತಾವಿಣ್ ಸಾಂಬಾಳ್ಕೆಂ", ಯಾ "ತಾಣೆ ನಿಸ್ಕಳ್ಣಾಚೆ ಆಂಗವ್ಣ್ ಕೆಲ್ಲಿ" ಯಾ "ತಾಣೆ ಆಂಕ್ವಾರ್ಣಾಚೆ ಆಂಗವ್ಣ್ ಕೆಲ್ಲಿ", ಧೊಡ್ಯಾ ಜಣಾಂ ವಿಷ್ಯಾಂತ್ ಹೆ ಪರಿಂ ಆಮಿ ವಾಚ್ತಾಂವ್: "ತಾಣೆ ನಿಸ್ಕಳ್ಣ್ ಹೊಗ್ಡಾಯಿಲ್ಲೆಂ ಜಾಲ್ಯಾರಾಯಿ, ಉಪ್ರಾಂತ್ ನಿಸ್ಕಳ್ಣಾಚ್ಯಾ ಶೆಗುಣಾಂತ್ ಕೀರ್ತ್ ತಾಣೆಂ ಜೊಡ್ಲಿ".

ಸಾಂತಾಚ್ಯಾ ಜಿಣಿಯೆಂತ್ ಥಾವ್ನ್ ಏಕ್ ಸತ್ ಆಮ್ಕಾಂ ಕಳ್ತಾ: ಹರಕೆ ಸಾಂತ್ ಆನಿ ಸಾಂತಿಣ್ ನಿಸ್ಕಳ್ಣಾಚ್ಯಾ ಮೊಗಾನ್ ಭರ್‌ಲ್ಲಿಂ. ನಿಸ್ಕಳ್ಣಾಚೆಂ

ಆಮೆಲಿಕ್ ದಿವೆಂ ಜೊಗಾಸಾಣೆನ್ ಸಾಂಬಾಳುಂಕ್, ಯಾ ಹೊಗ್ಡಾಯಿಲ್ಲೆಂ ಪಾಟಿಂ ಜೋಡ್ಸ್ ಕಾಣ್ಲೆಂವ್ಕ್, ತಾಂಚೊ ಜೀವ್ ತಾಣಿಂ ಪೂಡ್ ಕರ್ನ್ ಕಾಣ್ಲೆಲೊ ಮ್ಹಣ್ಣೆತ್. ಸಬಾರ್ ಜಣಾಂನಿ ತ್ಯಾ 'ದಿವ್ಯಾ ಖಾತಿರ್ ತಾಂಚೊ ಜೀವ್ ಪರ್ಯಾಂತ್ ದಿಲೊ. ಫ್ಲಡಾಂನಿ ಮಾತ್ ನ್ಹಯ್, ಲ್ಹಾನಾಂನಿ, ಧಾ-ಬಾರಾ ವರ್ಸಾಂಚ್ಯಾ ನೆಣ್ಣ್ಯಾ ಭುರ್ಗ್ಯಾಂನಿ ಸಯ್! ತಾಂಚ್ಯಾ ಜಿವಾ ಪ್ರಾಸ್ ನಿಸ್ಕಳ್ಪಣ್ ಫ್ಲರ್ತೆಂ ಮ್ಹಣ್ ತಿಂ ಜಾಣಾಸ್‌ಲ್ಲಿಂ.

ಪಂದ್ರಾ ವರ್ಸಾಂಚ್ಯಾ ದೊಮಿನಿಕ್ ಸಾವಿಯೊಕ್ ಸಾಂತ್ ಮ್ಹಣ್ ಪಾಚಾರ್ಲೊ. ಇಸ್ಕೊಲಾಚ್ಯಾ ಭುರ್ಗ್ಯಾಂಚೊ ಶಾರೊತಿ ಸಾಂತ್ ತೊ. ತಾಣೆಂ ತಾಚ್ಯಾ ಎಕಾ ಪಾತ್ಯೆಣೆಚ್ಯಾ ಇಷ್ಟುಕಡೆ ಏಕ್ ಪಾವ್ಲಿಂ ಸಾಂಗ್‌ಲ್ಲೆಂ ಆಸಾ: "ಮ್ಹಜ್ಯಾ ದೊಳ್ಯಾಂಚಿ ಮಾಣುಗಿ ಸಾಂಬಾಳುಂಕ್ ಇತ್ಲೆಂ ಸಾಧನ್ ಹಾಂವ್ ಕರ್ತಾಂ, ಕಿ ಹಾಂವೆಂ ಕರ್ಚ್ಯಾ ಸಾಧನಾವರ್ವಿಂ, ಸಬಾರ್ ಪಾವ್ಲಿಂ ಮ್ಹಜಿ ತಕ್ಲಿ ಕರಿಣ್ ಫಡ್ತಾ. ತರಿಪುಣ್, ಮ್ಹಜೆಂ ಸಾಧನ್ ಹಾಂವ್ ಇಲ್ಲೆಂ ಸಯ್ ಉಣೆ ಕರ್ಚೆಬರಿ ನಾ; ಬದ್ಲಾಕ್, ಆನಿಕ್‌ಯಿ ಚಡಯ್ತಾಂ" ಬಾರಾ ವರ್ಸಾಂಚ್ಯಾ ಮರಿಯಾ ಗೊರೆತ್ತಿನ್ ನಿಸ್ಕಳ್ಪಣಾ ಖಾತಿರ್ ಜೀವ್ ದಿಲೊ. ಕೊರ್ತೊನಾಚಿ ಸಾಂತ್ ಮಾರ್ಗರಿತ್ ಸುವೆರ್ ಏಕ್ ಖೊಟಿ ಸ್ತ್ರೀ ಜಾವ್ನಾಸ್‌ಲ್ಲಿ. ಪುಣ್ ವಾಯ್ಜ್ ಜಿಣಿಯೆಕ್ ಪಾಟ್ ಕರ್ತಚ್, ನಿಸ್ಕಳ್ಪಣಾಚೊ ಶೆಗುಣ್ ಪಾಟಿಂ ಜೊಡುಂಕ್ ಆನಿ ತ್ಯಾ ಶೆಗುಣಾಂತ್ ವಾಡೊಂಕ್ ಕರಿಣ್ ಪ್ರಾಚಿತಾಚಿ ಜಿಣಿ ತಿ ಜಿಯೆಲಿ. ಆಜ್ ತಿಚಿ ಕೂಡ್ ಕುಸಾನಾಸ್ತಾನಾ ಉರ್ಲ್ಯಾ, ಆನಿ ಸುವಾದಿಕ್ ಪರ್ಮಳ್ ತ್ಯಾ ಕುಡಿಂತ್ ಧಾವ್ನ್ ಭಾಯ್ರ್ ಸರ್ತಾ!

ಸಾಂತಾಂಭಕ್ತಾಂನಿ ನಿಸ್ಕಳ್ ಜಿಯೆಂವ್ಕ್ ತಿತ್ಲೆಂ ಸಾಧನ್ ಕಿತ್ಯಾಕ್ ಕೆಲೆಂ? ಸಬಾರ್ ಕಾರಣಾಂ ಮುಕಾರ್ ಘಾಲ್ಯೆತ್:-

ನಿಸ್ಕಳ್ಪಣಾಚೊ ಶೆಗುಣ್ ಸಂಪೂರ್ಣಕಾಯ್ ಜೊಡುಂಕ್ ಬೋವ್ ಸಂಪೊ ಉಪಾಯ್. ಜೊ ಕೋಣ್ ಸಂಪೂರ್ಣ್ ಆನಿ ಖಿತಾವಿಣ್ ನಿಸ್ಕಳ್ಪಣಿ ಜಿಯೆತಾ. ತೊ ವರ್ತೆಂ ಸಾಂತಿಪಣ್ ಜೊಡುಂಕ್ ಪಾವ್ತಾ. ತೆರ್ತುಲ್ಲಿಯನಾನ್ ಸಾಂಗ್ಲೆ ಪರ್ಮಾಣೆ "ನಿಸ್ಕಳ್ಪಣ್ ಜಾವ್ನಾಸಾ ವಾಟ್ ಆನಿ ಮೂಳ್ ಸಾಂತಿಪಣಾಚೆಂ". ದೆಕುನ್‌ಚ್ ನಾಂವಾಡ್ಲಿಕ್ ಸಾಂತಾ ವಿಷ್ಯಾಂತ್, ತಾಣಿಂ ಖಿತಾವಿಣ್ ನಿಸ್ಕಳ್ಪಣ್ ಸಾಂಬಾಳೆಂ ಮ್ಹಣ್ ಆಮ್ಕಾಂ ವಾಚುಂಕ್ ಮೆಳ್ತಾ.

ನಿಸ್ಕಲ್ಪಣ್ ತಿತ್ತೊ ನಾಜುಕ್ ಶೆಗುಣ್ ದುಸ್ರೊ ನಾ. ಏಕ್‌ಚ್ ಏಕ್ ಅನಿಸ್ಕಳ್ ಪಾತಕ್ ಪುರೊ. ಏಕ್ ಬೋವ್ ಅಮೊಲಿಕ್ ದಿವೆಂ. ಏಕ್ ವ್ಹಡ್ಲೆಂ ಭಾಗ್ ಮನಿಸ್ ಹೊಗ್ಡಾಂವ್ಕ್ ಪಾವ್ತಾ: ಖಿತಾವಿಣ್ ನಿಸ್ಕಲ್ಪಣ್. ಖಿಯ್ ತರಯಿ ತೊ ವಚುಂದಿ, ಕಿತೆಯ್ ತೊ ಕರುಂದಿ, ತೆಂ ಭಾಗ್ ತಾಕಾ ಪಾಟಿಂ ಮೆಳ್ಳೆಬರಿ ನಾ. ತಾಚ್ಯಾ ಪಾತ್ಕಾಂಚೆಂ ಭೊಗ್ಗಾಣೆ ತಾಣೆ ಜೊಡ್ಯೆತ್ ಮ್ಹಳ್ಳೆಂ ಖರೆಂ. ಪೂಣ್ 'ಖಿತಾವಿಣ್ ನಿಸ್ಕಳ್' ಮ್ಹಳ್ಳೆಂ ಬಿರುದ್ ತಾಕಾ ಪಾಟಿಂ ಮೆಳಾನಾ. ಗೆಲೆಂ ತೆಂ ಗೆಲೆಂಚ್. ಹೆಂ ಭಿರಾಂಕುಳ್ ಸತ್ ನಿಯಾಳ್ನ್ ಸಾಂತ್ ಥರ್ಥತಾಲೆ.

ಅನ್ಯೇಕ್ ಕಾರಣ್- ಅನಿಸ್ಕಳ್ ಪಾತಕ್ ಬೋವ್ ಚಡ್ ಮೊಸಾಚೆಂ ಮ್ಹಣ್ ಸಾಂತ್ ಜಾಣಾಸ್‌ಲ್ಲೆ. ಏಕ್ ಪಾವ್ಲಿಂ ತ್ಯಾ ಪಾತ್ಕಾಂತ್ ಪಡ್ಲೆಂಚ್ ತಡವ್. ತ್ಯಾ ಪಾತ್ಕಾಚಿ ವಾಯ್ ದಾಧೊಸ್ಕಾಯ್ ಮನ್ಶಾಚ್ಯಾ ಕಾಳ್ಜಾಂತ್ ರೊಂಬ್ತಾ. ಸವಯೆರ್ ತೊ ಪಡ್ತಾ, ಆನಿ ಹಾಚೆರ್ ಜಯ್ ವ್ಹರುಂಕ್ ತಾಕಾ ಸಕತ್ ನಾ ಜಾತಾ.

ಭುರ್ಗ್ಯಾ, ತುಜೆ ದೊಳೆ ಸರ್ಗಾಕ್ ಉಬಾರ್ ಆನಿ ಥಂಯ್ ಆಸ್ಚ್ಯಾ ಸಾಂತಾಂಕ್ ಪಳೆ. ಕಸಲೆಂ ತಾಂಚೆಂ ಭಾಗ್ ಕಸಲೊ ತಾಂಚೊ ಆನಂದ್! ಎದೊಳ್ ಮ್ಹಣಾಸರ್ ನಿಸ್ಕಲ್ಪಣ್ ಖಿತಾವಿಣ್ ತುವೆಂ ಸಾಂಬಾಳ್ಕಾಯ್ ಜಾಲ್ಯಾರ್ ದಿಸ್ತಾತ್ ತುಕಾ ಎಕಾ ಕುಶಿನ್ ತೆ ನೆಣ್ಣೆ ಸಾಂತ್: ಸಾಂ. ಲುವಿಸ್ ಗೊನ್ಜಾಗ್, ದೊಮಿಂಗ್ ಸಾವಿಯೊ, ಆಗ್ನಿಸ್, ಲುಸಿ ಆನಿ ಹೆರ್. ಖಿತಾವಿಣ್ ನಿಸ್ಕಳ್ ಸಾಂತ್ ಆನಿ ಸಾಂತಿಣ್ಯೊ ಎಕಾ ತಾಳ್ಕಾನ್ ತುಕಾ ಸಾಂಗ್ತಾತ್ "ಆಮ್ಚೆಬರಿ ತುಂ ಜಾ" ತಾಂಕಾಂ ಜಾಪ್ ದೀವ್ನ್ ಮ್ಹಣ್: "ತುಮ್ಚೆಬರಿ ಖಿತಾವಿಣ್ ನಿಸ್ಕಳ್ ಮ್ಹಳ್ಳೆಂ ಬಿರುದ್ ಜೊಡುಂಕ್ ಹಾಂವ್‌ಯೊ ಹರ್ ಪ್ರಯತನ್ ಕರ್ತಲೊಂ. ತುಮಿ ಮ್ಹಾಕಾ ಕುಮಕ್ ಕರಾ" - ಖಿತಾವಿಣ್ ನಿಸ್ಕಲ್ಪಣ್ ತುವೆಂ ಹೊಗ್ಡಾವ್ನ್ ಜಾಲಾಂ ಜಾಲ್ಯಾರ್, ಪಳೆ ಅನ್ಯೇಕಾ ಕುಶಿನ್ ದಿಸ್ತಾ ತುಕಾ ಸಾಂತಾಂಚೊ ಅನ್ಯೇಕ್ ಪಂಗಡ್. ಆಸಾತ್ ಥಂಯ್ ಸಾಂತ್ ಆಗುಸ್ತಿನ್, ಮರಿ ಮಾಗ್ಲೆನ್, ಕೊರ್ತೊನಾಚಿ ಮಾರ್ಗರಿತ್ ಆನಿ ಹೆರ್. ಹ್ಯಾ ಪಂಗ್ಡಾಂತ್ಲೆಂ ಸಾಂತ್ ತುಕಾ ಸಾಂಗ್ತಾತ್: "ನಿರಾಶಿ ಜಾಯ್ನಾಕಾ. ಆಮ್ಚೆಬರಿ ತುಂ ಜಿಣಿ ಬದಲ್. ಆಮ್ಚೆಬರಿ ತುಂಯೊ ಸಾಂತಿಪಣಾಚ್ಯಾ ಊಂಚ್ ಪಾಂವ್ಡಾರ್ ಚಡ್ತಲೊಯ್. ತುಕಾ ಕುಮಕ್ ಕರುಂಕ್ ಆಮಿ ಸದಾಂ ತಯಾರ್". ತಾಂಕಾಂ ಹೆ ಪರಿಂ ಜಾಪ್ ದಿ. "ತುಮ್ಚೆಬರಿ ಜಾಂವ್ಕ್ ಆಜ್ ಥಾವ್ನ್ ಹಾಂವ್ ಪೆಚಾಡ್ತಲೊಂ".

6. ನಿಸ್ಕಳ್ಳಣ್ ಆನಿ ಮನಿಸ್

ಕೋಣ್ ಮನಿಸ್ ನಿಸ್ಕಳ್ ಮನ್ಯಾಕ್ ಮಾಂದಿನಾ? ಬರೊ ಕಸೊಯಿ ಜಾಲೊಮೂ? ಪೊಜ್ಜೊ ಮನಿಸ್ ಪರ್ಯಾಂತ್ ನಿಸ್ಕಳ್ ಮನ್ಯಾ ಮುಕಾರ್ ಆಪ್ಲಿ ತಕ್ಲಿ ಬಾಗಾಯ್ತಾ. ಸಮೆಸ್ತಾಂಕ್ ತೊ ಏಕ್ ದೇಕ್. ತಾಚಿ ಮಾಣ್ಣುಗ್ಚಿ ಚಾಲ್, ತಾಚೆಂ ಸಾದೆಂ, ಧಾದೊಶಿ ಪೂಣ್ ನೆಣ್ಣೆಂ ಆನಿ ಮಿತಿಚೆಂ ಉಲವ್ಣೆಂ, ತಾಚ್ಯಾ ತೊಂಡಾರ್ ಖಿಂಚೊನ್ ಆಪ್ಲಿ ತಿ ಅತ್ಮಿಕ್ ದಾಧೊಸ್ಕಾಯ್, ತಾಚ್ಯಾ ವಿಸ್ವಾಂಚಿ ತಾಣೆ ಕಾಣ್ಣೆಂವ್ಚಿ ತಿ ಕರಿಣ್ ಬಂದಬಸ್ತ್ ಬರ್ಯಾಂಚ್ಯಾ ಕಾಳ್ಜಾಂತ್ ಶೆಗುಣಾ ಥಂಯ್ ಉರ್ಬಾ ಚಡಯ್ತಾ; ಖೊಟ್ಯಾಂಕ್ ತಾಂಚೆಂ ಹಲ್ಕೆಪಣ್ ಆನಿ ನಿರ್ಭಾಗ್ವಣ್ ವಳ್ಕೊಂಕ್ ಆನಿ ತಾಂಚಿ ಜಿಣಿ ಬದ್ಲುಂಕ್ ಕಾರಣ್ ಜಾತಾ. ಪಿಯುಸ್ ಬಾರಾವ್ಯಾನ್ ಸಾಂಗ್ಲೆ ಪರ್ಮಾಣೆ, “ಅನಿಸ್ಕಳ್ಳಣಾಚ್ಯಾ ಉಬ್ರಾಂತ್ ಲೊಳ್ಚೆ ಮನಿಸ್ ಪರ್ಯಾಂತ್ ಆಂಕ್ವಾರ್ ಆನಿ ನಿಸ್ಕಳ್ ಮನ್ಯಾಂ ಮಧೆಂ ಆಸ್ತಾನಾ ತಾಂಚ್ಯಾ ನಿಸ್ಕಳ್ಳಣಾಚೊ ಪ್ರಕಾಸ್ ಪಳೆವ್ನ್ ವಿಜ್ಞೆತ್ ಪಾವ್ತಾತ್ ಆನಿ ತಾಂಚೆಬರಿ ಕುಡಿಚ್ಯಾ ಖುಶಾಲಾಯಾಂ ಧಾವ್ನ್ ವಯ್ರ್ ಉಬೊಂಕ್ ಆಶೆತಾತ್” ದೆಕುನ್ ಸಾಂ ಜೆರೊಮ್ ಮ್ಹಣ್ತಾ, “ನಿಸ್ಕಳ್ಳಣ್ ಸಕ್ಡಾಂಕ್ ಸೊಬ್ರಾ ಆನಿ ಸಕ್ಡಾಂಚೆಂ ಮನಾಂ ಆಪ್ಣಾಂ ಥಂಯ್ ವೊಡ್ತಾ”. ಜೆಜುಚ್ಯಾಚ್ ಉತ್ರಾಂನಿ ನಿಸ್ಕಳ್ ಮನ್ಯಾಂಕ್ ಆಮಿ ಹೊಗಳ್ಳಿಯೆತ್: “ತುಮಿ ಜಾವ್ನಾಸಾತ್ ಮೀಟ್ ಪೃಥ್ವೆಚೆಂ” (ಮಾತೆವ್ 5:13) ಕಿತ್ಯಾಕ್, ನಿಸ್ಕಳ್ ಮನಿಸ್ ಜಾವ್ನಾಸಾತ್ ಮೀಟ್ ಚೆಂ ನಿಸ್ಕಳ್ಳಣಾಚೊ ಶೆಗುಣ್ ಹೆರಾಂ ಥಂಯ್ ಉರಾಶೆಂ ಕರ್ಚೆಂ ಆನಿ ಅನಿಸ್ಕಳ್ ಮನ್ಯಾಂ ಥಂಯ್ ಆಪ್ಲಿ ಕುಸಡಾಯ್ ಪಯ್ಸ್ ಕರ್ಚೆಂ. ಪರ್ತುನ್, “ತುಮಿ ಜಾವ್ನಾಸಾತ್ ಉಜ್ವಾಡ್ ಸಂಸಾರಾಚೊ” (ಮಾತೆವ್ 5:14) ಕಿತ್ಯಾಕ್, ನಿಸ್ಕಳ್ ಮನಿಸ್ ಜಾವ್ನಾಸಾತ್ ಉಜ್ವಾಡ್ ಪೊಜ್ಜೆಪಣಾಚೊ ಕಾಳಕ್ ಪಯ್ಸ್ ಕರ್ಚೊ.

ಗೆಲೆತ್ಯಾ ಶತಮಾನಾಂತ್ ಎಕುಣ್ವೇಸ್ ವರ್ಸಾಂಚೊ ಜುವಾಂವ್ ಕಾಸ್ತೆಲ್ಲೊ ಮ್ಹಳ್ಳೊ ಭುರ್ಗೊ ದೆವಾದಿನ್ ಜಾಲೊ. ಲ್ಹಾನ್ ಭುರ್ಗೊ ತೊ ಜಾವ್ನ್ ಆಸ್ತಾನಾಂಚ್ ತಾಚೆಂ ದೆವಾಸ್ಪಣ್ ಆನಿ ದೇವ್‌ದೂತಾ ಸಾರ್ಕೆಂ ನಿಸ್ಕಳ್ಳಣ್ ಪಳೆವ್ನ್ ಸರ್ವ್ ಕಾಳ್ಜಾಂ ತಾಚೆಂ ಥಂಯ್ ವೊಂದಾತಾಲಿಂ. ದುಕೆಸ್ತ್ ಯಾ ಬಾವ್‌ಲ್ಯಾ ತೊಂಡಾಚೊ ಭುರ್ಗೊ ನ್ಹಯ್ ತೊ; ಬಗಾರ್ ಖುಶಾಲ್ಪರಿತ್, ಸುಡ್ನುಡಿತ್, ಖೆಳ್ಚ್ಚಿ ವೆಳಾರ್ ಬರೊ ಖೆಳ್ಚೊ ಹರೈಕ್ಲೊ ತಾಚೊ ಸಾಂಗಾತ್ ಸೊದ್ತಾಲೊ. ತ್ಯಾ “ಧಾಕ್ಟ್ಯಾ ಸಾಂತಾ” ಸರ್ಪಿಂ ಆಸ್ಚೆಂ ಮ್ಹಳ್ಳಾರ್ ಸಕ್ಡಾಂಕ್ ಸಂತೊಸ್. ತಾಕಾ ಪಳೆಲ್ಯಾರ್ ಪುರೊ, ಸಕ್ಡಾಡ್ ವಿಜ್ಞೆತ್ ಪಾವ್ತಾಲೆ. ತಾಕಾ

ಪಳೆಲ್ಲೊ ಎಕ್ಲೊ ಮ್ಹಣ್ತಾ: “ಸಬಾರ್ ಸಾಸೆರ್ದೊತಿಂಕ್ ಆನಿ ರೆಲಿಜಿಯೊಜಾಂಕ್ ಹಾಂವೆಂ ಪಳೆಲಾಂ, ಜಾಲ್ಯಾರಯಿ, ತ್ಯಾ ಭುರ್ಗ್ಯಾಚ್ಯಾ ತೊಂಡಾರ್ ಖಿಂಚೊನ್ ಆಸ್ಲೆಂ ತೆಂ ರೂಪ್ ರೂಪ್ ನಿಸ್ಕಳ್ವಣ್ ಕೊಣಾಚ್ಯಾಚ್ ತೊಂಡಾರ್ ಹಾಂವೆಂ ಪಳೆಂವ್ಕನಾ. ತಾಚ್ಯಾ ಸಾಂಗಾತಾ ಆಸ್ತಾನಾ ತಾಚ್ಯಾ ಶೆಗುಣಾಚಿ ಊಬ್ ಮ್ಹಾಕಾ ಲಾಗ್ತಾಲಿ”.

ಭುರ್ಗ್ಯಾ, ಸಂಪೂರ್ಣ್ ನಿಸ್ಕಳ್ ಜಾವ್ನ್ ತುಜ್ಯಾ ಸಾಂಗಾತ್ಯಾಂಕ್ ಆನಿ ಹೆರಾಂ ಸಮೇಸ್ತಾಂಕ್ ತುಂ ಏಕ್ ಪರ್ಜಳಿಕ್ ದೇಕ್ ಜಾ. ಜಾ ತುಂ ಪೃಥ್ವೆಚೆಂ ಮೀಟ್ ಆನಿ ಸಂಸಾರಾಚೊ ಉಜ್ವಾಡ್ ಆನಿ ಸೊಮ್ಯಾನ್ ಸಾಂಗ್ಲಲ್ಯಾ ಪರ್ಮಾಣೆ “ಪ್ರಕಾಸುಂದಿ ತುಮ್ಮೊ ಉಜ್ವಾಡ್ ಮನ್ಶಾಂ ಮುಕಾರ್, ತಾಣಿಂ ತುಮ್ಮೊ ಬರ್ರೊ ಕರ್ರೊ ಪಳೆವ್ನ್ ಸರ್ಗಿಂ ಆಸ್ಚೊ ತುಮ್ಮಾಚಿ ಬಾಪಾಕ್ ಆನಂದ್ ದಿಂವ್ಚೆ ಪಾಸುನ್” (ಮಾತೆವ್ 5:16).

7. ನಿಸ್ಕಳ್ವಣ್ ಆನಿ ಬರಿ ಭಲಾಯ್ಕಿ

ಕುಡಿಕ್ ಸಂಬಂಧ್ ಜಾಂವ್ಚ್ಯಾ ವಸ್ತುಂ ಪಯ್ಕಿ ಮನ್ಶಾಕ್ ಚಡ್ ಮೊಗಾಚಿ ಆನಿ ಗರ್ಜೆಚಿ ವಸ್ತ್ ಜಾವ್ನಾಸಾ ಬರಿ ಭಲಾಯ್ಕಿ, ಬರ್ಯಾ ಭಲಾಯ್ಕಿಂತ್ ಆಸುಂಕ್ ಮನ್ಶಾನ್ ಫಾವೊತೆ ಉಪಾಯ್ ಕಾಣ್ವೆಂವ್ಕ್ ಜಾಯ್. ನಿಸ್ಕಳ್ವಣ್ ಜಾವ್ನಾಸಾ ಏಕ್ ಬರೊ ಉಪಾಯ್.

ನಿಸ್ಕಳ್ವಣಿ ಜಿಯೆಂವ್ಚ್ಯಾ ಮನ್ಶಾಚ್ಯಾ ಕುಡಿಂತ್ ಜೀವ್ ಭರ್ರೊ ವಸ್ತು ದಾಸ್ತಾನ್ ಜಾತಾತ್. ತಾಚ್ಯಾ ಶಿರಾಂನಿ ತ್ರಾಣ್‌ಭರಿತ್ ರಗತ್ ವ್ಹಾಳ್ತಾ, ಆನಿ ತಾಚಿ ಕೂಡ್ ಎಕ್ದಮ್ ಬಳಿಷ್ಟ್ ಆನಿ ಘಟ್‌ಮುಟ್ ಜಾತಾ. ತಾಚ್ಯಾ ಆಂಗಾಂತ್ ವಿಶೇಸ್ ಜಿವ್ಣಾಣ್ ದಿಸುನ್ ಯೆತಾ. ನಿಸ್ಕಳ್ ಮನ್ಶಾಚಿ ಚಾಲ್ ಆನಿ ಜಿನೊಸ್ ಚುರುಕ್ ಆನಿ ಸುಡ್ನುಡಿತ್. ಭರಾಚೆಂ ಆನಿ ಚಡ್ ವೇಳ್ ಕಾಮ್ ಕರುಂಕ್ ತಿಲ್ಲೆ ಕಷ್ಟ್ ತಾಕಾ ಮಾರಿನಾಂತ್. ಆನಿ ವೆಗ್ಗಿಂಚ್ಯಾಕ್ ಪುರಾಸಣ್ ತಾಕಾ ಜಾಯ್ನಾ.

ಮನ್ಶಾಚ್ಯಾ ತಕ್ಲೆಚಿ ಹುಶಾರಾಯ್ ಕುಡಿಚ್ಯಾ ಭಲಾಯ್ಕಿಚೆರ್ಯೊ ಜಾಯಿತ್ತಿ ಹೊಂದ್ಲೊನ್ ಆಸಾ. “ನಿರೋಗಿ ಕುಡಿಂತ್ ನಿರೋಗಿ ಮತ್”, ಮ್ಹಳ್ಳಿ ಜಾಣ್ವಾಚಿ ಜಾಣಾರ್ಯಾಂಚಿ ಸಾಂಗ್ಲಿ. ಬರ್ಯಾ ಭಲಾಯ್ಕಿಂತ್ ಆಸ್ಚಿ ಕೂಡ್ ಮೆಂದ್ವಾಕ್ ಜಾಯ್ ಜಾಲ್ಲ್ಯೊ ವಸ್ತು ಒದಗ್ಸುನ್ ದಿತಾ, ಆನಿ ಅಶೆಂ ಮೆಂದು ವಾಡ್ತಾ ಆನಿ ಚುರುಕ್

ಜಾತಾ. ನಿಸ್ಕಳ್ ಜೀವನ್ ಬರಿ ಭಲಾಯ್ಕಿ ದಿತಾ ದೆಕುನ್ ಬುದ್ಧಂತ್ಕಾಯ್ ನಿಸ್ಕಳ್ ಮನ್ಯಾಚ್ಯಾ ಮತಿಚೊ ಸಂಯ್ಭಿಕ್ ಗೂಣ್ ಮ್ಹಣ್ಣೆತ್.

ಶಿಕ್ವಾಂತ್ ಪ್ರವೀಣ್ ಜಾಂವ್ಕ್ ಜಾಯ್ ಜಾಲ್ಯಾರ್, ಮತ್ ಹೆರ್ ವಸ್ತುಂ ಥಾವ್ನ್, ಚಡ್ ಕರ್ನ್ ಮತಿರ್ ಕಾಳಕ್ ಹಾಡ್ಲ್ಯಾ ವಸ್ತುಂ ಥಾವ್ನ್ ಮೆಕ್ಳಿ ಜಾಂವ್ಕ್ ಜಾಯ್; ಸಾಂಗಾತಾಚ್ ಶಿಕ್ವಾ ಥಂಯ್ ತಿಣ್ ಆಪಾಪಿಂಚ್ ಹೊಂದ್ವಂಕ್ ಜಾಯ್ ಆನಿ ದಿಸಾ ಮಧೆಂ ಸಬಾರ್ ವರಾಂ ಶಿಕ್ವಾಂತ್ ಖಿಚುಂಕ್ ತಿಕಾ ಕಷ್ಟ್ ಮಾರಿನಾಯೆ. ಅಶೆಂ ಕರುಂಕ್ ನಿತಳ್ ಮತಿಚ್ಯಾಂಕ್ ಮಾತ್ ತಾಂಕ್.

ಮನ್ಯಕುಳಾಚಿ ಚರಿತ್ರಾ ಆಮಿ ಪಳೆಂವ್ ಜಾಲ್ಯಾರ್, ನಿಸ್ಕಳ್ ಮನಿಸ್ ಸರ್ವ್ ಥರಾಂಚ್ಯಾ ಶಾಸ್ತ್ರಾಂತ್ ಪ್ರವೀಣ್ ಜಾವ್ನ್ ಸಲ್ಲೆ ಮ್ಹಣ್ ಆಮ್ಕಾಂ ಕಳೊನ್ ಯೆತಾ- ವಿಜ್ಞಾನ್-ಶಾಸ್ತ್ರಾಂತ್, ತರ್ಕ್-ಶಾಸ್ತ್ರಾಂತ್, ತತ್ವ-ಶಾಸ್ತ್ರಾಂತ್, ದೈವಿಕ್ ಶಾಸ್ತ್ರಾಂತ್, ಇತ್ಯಾದಿ. ಇಗರ್ಜೆಮಾತೆಂತ್ ಕಿತ್ಲೆಶೆ ನಾಂವಾಡ್ಲಿಕ್ ಶಿಕ್ಳಿ, ದೈವಿಕ್ ಶಾಸ್ತ್ರಿ ಆನಿ ದೊತೊರ್ ಆಸಾತ್. ದೃಷ್ಟಾಂತಾಕ್: ಸಾಂ. ತೊಮಾಸ್ ಆಕ್ಲೆನ್, ಸಾಂ. ಬೊನಾವೆಂತುರ್, ಬ್ರಿಂಡಿಜಿಚೊ ಸಾಂ ಲೊರೆಸ್, ಸಾಂ ರೊಬರ್ಟ್ ಜಿಲ್ಲಾರ್ಮಿನ್, ಭಾಗೆವಂತ್ ಡನ್ನ್ ಸ್ಕೊತುಸ್.

ಭುರ್ಗ್ಯಾ, ಬರ್ಯಾ ಭಲಾಯ್ಕೆಂತ್ ಆಸುಂಕ್, ಬುದ್ಧಂತ್ ಆನಿ ಶಿಕ್ಳಿ ಜಾಂವ್ಕ್ ತುಕಾ ಮನ್ ಆಸಾ ಜಾಲ್ಯಾರ್ ಏಕ್ ನಿಸ್ಕಳ್ ಜಿಣಿ ಜಿಯೆ.

8. ನಿಸ್ಕಳ್ ಆನಿ ಲಿಲ್ಲಿ ಫುಲ್

ನಿಸ್ಕಳ್ ಆತ್ಮಾಕ್ ಲಿಲ್ಲಿ ಫುಲಾಕ್ ಆಮಿ ಸರಿ ಕರ್ಯೆತ್. ಲಿಲ್ಲಿ ಫುಲ್ ಸೊಭಿತ್. ಸುವಾದಿಕ್ ತಾಚೊ ಪರ್ಮಳ್!

ನಿಸ್ಕಳ್ ಅತ್ಮಾಚಿ ಸೊಭಾಯ್ ಲಿಲ್ಲಿ ಫುಲಾಚ್ಯಾ ಸೊಭಾಯೆಕ್ ಹಜಾರ್ ವಾಂಟ್ಕಾಂನಿ ಮಿಕ್ವಾತಾ. ತಾಚಿ ಸೊಭಾಯ್ ಸಂಯ್ಬಾ ವರ್ತಿ. ತಾಚೆಂ ಸುರುಪ್ ದೆವಾಚೆಂ. ಏಕ್ ದೀಸ್ ಸಿಯೆನ್ನಾಚ್ಯಾ ಸಾಂತ್ ಕಾತ್ರನಾಕ್ ಜೆಜು ದಿಷ್ಟಿಕ್ ಪಡ್ತಾ. ಜೆಜುಚ್ಯಾ ಹಾತಾಂತ್ ಏಕ್ ಬೋವ್ ಸೊಭಿತ್ ಸುಂದರ್ ವಸ್ತ್ ಆಸ್ಲಿ. ಸುರ್ಯಾಬರಿ ತಿ ಪರ್ಜಳ್ತಾಲಿ. “ಸೊಮಿಯಾ, ತುಜ್ಯಾ ಹಾತಾಂತ್ ಆಸ್ತಿ ತಿ ವಸ್ತ್ ಕಸಲಿ?” ವಿಚಾರ್ತಾ ಸಾಂತ್ ಕಾತ್ರಿನ್. “ಹಿ ಏಕ್ ಚಿಲ್ಲರ್ ವಸ್ತ್ ಮ್ಹಣ್ ಲೆಕಿನಾಕಾ”, ಜಾಪ್ ದಿತಾ ಸೊಮಿ, “ಸಗ್ಳ್ಯಾ ಸಂಸಾರಾ ಪ್ರಾಸ್ ಚಡ್

ಮೊಲಾಧಿಕ್ ತಿ. ಹಿ ವಸ್ತ್ ಜಾವ್ನಾಸಾ ನಿಸ್ಕಳ್ಣ್ ಖಿತಾವಿಣ್ ಸಾಂಬಾಳ್ನ್ ಜಿಯೆಂವ್ಚ್ಯಾ ಎಕಾ ಭುರ್ಗ್ಯಾಚೊ ಅತ್ಮೊ”. “ಸೊಮಿಯಾ” ಮ್ಹಣ್ತಾ ಸಾಂತಿಣ್, “ತುಂ ದೇವ್ ಜಾವ್ನಾಸಾಯ್ ಮ್ಹಣ್ ಮ್ಹಾಕಾ ಕಳೆತ್ ನಾಸ್ಲೆಂ ಜಾಲ್ಯಾರ್, ಹ್ಯಾ ನಿಸ್ಕಳ್ ಅತ್ಮಾಚಿ ಸೊಬಾಯ್ ಪಳೆವ್ನ್ ತೊಚ್ ದೇವ್ ಮ್ಹಣ್ ಚಿಂತುನ್ ಹಾಂವ್ ತುಕಾ ಆರಾಧಾನ್ ಕರ್ತೊ”.

ನಿಸ್ಕಳ್ ಮನ್ಶ್ಯಾಚ್ಯಾ ಆತ್ಮ್ಯಾ ಥಂಯ್ ಮಾತ್ ನ್ಹಯ್, ತಾಚ್ಯಾ ಕುಡಿ ಥಂಯ್ ಪರ್ಯಾಂತ್ ವಿಚಿತ್ರ್ ಸೊಬಾಯ್ ದಿಸುನ್ ಯೆತಾ. ಸಂಯ್ಜಿಕ್ ನ್ಹಯ್ ತಿ, ಬಗಾರ್ ಶೆಗುಣಾಂ ಥಾವ್ನ್ ಉಬ್ಲೊಂಚಿ. ತಾಚ್ಯಾ ದೊಳ್ಯಾಂತ್ ಪರ್ಜಳ್ತಾ ಉಜ್ವಾಡ್ ಸರ್ಗಿಂಚೊ. ತಾಚ್ಯಾ ಮುಖಿಮಳಾರ್ ಖೆಳ್ತಾ ಹಾಸೊ ನೆಣ್ಪಣಾಚೊ. “ಏ! ಕಿತ್ತಿ ಸೊಭಿತ್ ಜಾವ್ನಾಸಾ ನಿಸ್ಕಳ್ ಸಂತತ್ ಪರ್ಜಳಾನ್!” (ಜಾಣ್ವಾಯ್ 4:1) ಮ್ಹಣ್ತಾ ಪವಿತ್ರ್ ಪುಸ್ತಕ್. ಹರೆಕಾ ಮನ್ಶ್ಯಾಚೆ ದೊಳೆ ಅಪಾಪಿಂಚ್ ನಿಸ್ಕಳ್ ಮನ್ಶ್ಯಾ ಥಂಯ್ ಪರ್ತಾತಾತ್ ನ್ಹಯ್‌ಗೀ? ಸಾಂತ್ ಜುವಾಂವ್ ಬರ್ಕ್‌ಮನ್ಸ್ ಎಕಾ ಸೊಭಿತ್ ಫುಲಾಬರಿ ಫುಲ್ಲೊ. ತಾಚಿ ಜಿಣಿ ಬರಯಿಲ್ಲೊ ಎಕ್ಲೊ ಮ್ಹಣ್ತಾ: “ತಾಚ್ಯಾ ತೊಂಡಾರ್ ಇಲ್ಲಿ ವ್ಹರ್ತಿ ಸ್ಪರ್ಗಿಕ್ ಸೊಭಾಯ್ ಖಿಂಚ್‌ಲ್ಲಿ; ತಾಚಿ ಚಾಲ್‌ಚಮ್ಕಾಣ್ ಇಲ್ಲಿ ಮಾಣ್ಣುಗೆಚಿ ಆನಿ ತಾಚೊ ಜಿನೊಸ್ ಇತ್ಲೊ ಅಪುರ್ಬಾಯೆಚೊ, ಕಿ ವ್ಹಡಾ ವ್ಹಡಾ ಮಂತನಾಚ್ಯಾ ಕುಟ್ಮಾಚ್ಯಾಂನಿ ಪರ್ಯಾಂತ್ ತ್ಯಾ ದೇವ್ ದೂತಾಕ್ ತಾಂಚ್ಯಾ ಸ್ವಾದಿನ್ ದಿಂವ್ಕ್ ತಾಚ್ಯಾ ಬಾಪಾಯ್ ಲಾಗಿಂ ಉಪ್ಕಾರ್ ಮಾಗ್ಲೊ”. ಎಕಾ ಸಾಸೆದೊರ್ತಿನ ತಾಚಿ ವಿಷ್ಯಾಂತ್ ಅಶಿ ರುಜ್ವಾತ್ ದಿಲ್ಯಾ, “ಜುವಾಂವ್ ಜಾವ್ನಾಸ್‌ಲ್ಲೊ ಏಕ್ ದೇವ್‌ದೂತ್ ಆನಿ ತಾಚ್ಯಾ ಮುಖಿಮಳಾ ಥಾವ್ನ್ ದೇವ್‌ದೂತಾ ಸಾರ್ಕಿ ನಿತಳಾಯ್ ಭಾಯ್ರ್ ಸರ್ತಾಲಿ”.

ಸಾಂ ಫಿಲಿಪ್ ನೆರಿ ಆನಿ ಹೆರ್ ಥೊಡೆ ಸಾಂತ್ ನಿಸ್ಕಳ್ ಕೋಣ್, ಅನಿಸ್ಕಳ್ ಕೋಣ್ ಮ್ಹಳ್ಳೆಂ ತಾಂಚ್ಯಾ ಅತ್ಮ್ಯಾಂತ್ ಥಾವ್ನ್ ಯೆಂವ್ಚ್ಯಾ ಪರ್ಮಳಾ ಆನಿ ಘಾಣಿ ವರ್ವಿಂ ಪಾರ್ಕಿತಾಲೆ. ನಿಸ್ಕಳ್ ಆತ್ಮ್ಯಾ ಥಾವ್ನ್ ಸುವಾದಿಕ್ ಪರ್ಮಳ್ ಭಾಯ್ರ್ ಸರ್ತಾ. ಹೊ ಪರ್ಮಳ್ ಸಾಧಾರ್ಣ್ ಮನ್ಶ್ಯಾಕ್ ಭಗುಂಕ್ ಮೆಳಾನಾ ಮ್ಹಳ್ಳೆಂ ಖರೆಂ. ಪೂಣ್ ತೊ ಖಿಳಾನಾಸ್ತಾನಾ ಧುಂಪಾಬರಿ ದೆವಾ ಮುಕಾರ್ ಚಡ್ತಾ ಮ್ಹಳ್ಳ್ಯಾಕ್ ಕಾಂಯ್ ದುಬಾವ್ ನಾ. ದೆಕುನ್ ಸಾಂ ಪಾವ್ಲಾಚ್ಯಾ ಉತ್ರಾಂನಿ ನಿಸ್ಕಳ್ ಮನ್ಶ್ಯಾಂನಿ ಮ್ಹಣ್ಣೆತ್: “ದೆವಾ ಮುಕಾರ್ ಆಮಿ ಕ್ರಿಸ್ತಾಚೊ ಸುವಾದಿಕ್ ಪರ್ಮಳ್ ಜಾವ್ನಾಸಾಂವ್”. (II ಕೊರಿಂಥ್, 2:15).

ಮನ್ಯಾಚಿ ಕೂಡ್ ಮರ್ತಚ್ ಕುಸ್ತಾ. ಪೂಣ್ ಸಬಾರ್ ಸಾಂತಾಂಚ್ಯೊ ಕುಡಿ, ತಾಂಚ್ಯಾ ಮರ್ಣಾ ಉಪ್ರಾಂತ್ ಕುಸೊಂಕ್ನಾಂತ್. ಥೊಡ್ಯಾಂಚ್ಯೊ ಮರಣಾ ಉಪ್ರಾಂತ್ ಆನಿಕಾಯಿ ಚಡ್ ಸೊಭಿತ್ ಜಾಲ್ಯಾತ್; ಥೊಡ್ಯಾಂಚ್ಯಾ ಕುಡಿಂತ್ ಥಾವ್ನ್ ವಿಚಿತ್ ಸುವಾದ್ ಭಾಯ್ರ್ ಸರ್ತಾ. ಕೊಣಾಚ್ಯೊ ಜಾತಿತ್ ಹ್ಯೊ ಕುಡಿ? ಕಠಿಣ್ ಪ್ರಾಚಿತ್ ಆಧಾರ್ಲೆಲ್ಯಾಂಚ್ಯೊ ಆನಿ ಚಡಾವತ್ ಜಾವ್ನ್ ಖಿತಾವಿಣ್ ನಿಸ್ಕಳ್ಣಣ್ ಸಾಂಬಾಳ್‌ಲ್ಲ್ಯಾಂಚ್ಯೊ.

ಭುರ್ಗ್ಯಾ, ನಿಸ್ಕಳ್ಣಣಾಚ್ಯಾ ಲಿಲ್ಲಿ ಫುಲಾಚಿ ಸೊಭಾಯ್ ಪಳೆವ್ನ್ ತುಜೆಂ ಮನ್ ಪಿಸ್ತಾಲ್ಲೆಂ ಜಾಲ್ಯಾರ್! ತಾಚೊ ಸುವಾದ್ ತುಕಾ ಮೆಚ್ಚಾಲ್ಲೊ ಜಾಲ್ಯಾರ್! ಸಾಂ ಜುಜೆಚ್ಯಾ ಸಾಂತ್ ಆಂತೊನಿಚ್ಯಾ ಸಾಂ ಮರಿಯಾ ಗೊರೆತ್ತಿಚ್ಯಾ ಹಾತಾಂತ್ ಆಸ್ಚೆಂ ಲಿಲ್ಲಿ ಫುಲ್ ಪಳೆತಾನಾ ತುಂ ಅಶೆಂ ಮ್ಹಣ್: “ಜಾತಲೊಂ ಹಾಂವ್ ಏಕ್ ನಿಸ್ಕಳ್ಣಣಾಚೆಂ ಲಿಲ್ಲಿ ಫುಲ್, ಸರ್ಗ್ ಆನಿ ಸಂಸಾರ್ ಶೃಂಗಾರಾಂವ್ಚೆಂ ಆನಿ ಮ್ಹಜೊ ಆನಂದ್ ಚಡಂವ್ಚೆಂ”.

9. ನಿಸ್ಕಳ್ಣಣ್ ಜಿಣಿಯೆಂತ್ ಸಂತೊಸಾಚಿ ಆನಿ ಸಮಾಧಾನಾಚಿ ಝರ್

ಸಂಸಾರ್ ದುಕಾಂಚೆಂ ಕೊಂಡ್. ತರಿಪುಣ್ ಸಾಂ ಪಾವ್ಲ್ ಆಮ್ಕಾಂ ಸಾಂಗ್ತಾ, “ಸೊಮಿಯಾ ಥಂಯ್ ಸದಾಂಚ್ ಸಂತೊಸ್ ಪಾವಾ; ಪರ್ತುನ್ ಹಾಂವ್ ಸಾಂಗ್ತಾಂ, ಸಂತೊಸ್ ಪಾವಾ” (ಫಿಲಿಪ್ಪಿ 4:4). ಹ್ಯಾ ದುಕಾಂಚ್ಯಾ ಕೊಂಡಾಂತ್ ಆಸ್ತಾಂ, ಏಕಾ ವರ್ಗಾಚ್ಯಾ ಮನ್ಯಾಂನಿ ಮ್ಹಣ್ಣೆ, ಕುರ್ಪೆನ್ ಜಿಯೆಂವ್ಚ್ಯಾ ಮನ್ಯಾಂನಿ ಮಾತ್ರ ಸೊಮಿಯಾ ಥಂಯ್ ಸಂತೊಸ್ ಪಾವೆತ್. ದೇವ್ ಆಪ್ಣಾಚೊ ಮೋಗ್ ಕರ್ತಾ ಮ್ಹಳ್ಳಿ ದೃಢ್ ಪಾತ್ಯೆಣಿ ಕುರ್ಪೆಂತ್ ಆಸ್ಚ್ಯಾ ಮನ್ಯಾಕ್ ಆಸಾ. ಹಿ ಪಾತ್ಯೆಣಿ ತಾಚೆಂ ಕಾಳಿಜ್ ಸಂತೊಸಾನ್ ಭರಾಶೆಂ ಕರ್ತಾ.

ಸೊಮ್ಯಾ ಥಂಯ್ ಸಂತೊಸಾನ್ ಉಮಾಳುಂಕ್ ನಿಸ್ಕಳ್ ಮನ್ಯಾಂಕ್ ಚಡಿತ್ ಕಾರಣ್ ಆಸಾ. ನಿಸ್ಕಳ್ಣಣಾಚೊ ಶೆಗುಣ್ ಅತ್ಯಾಕ್ ಆನಿ ಕುಡಿಕ್ ಉತ್ರಾಂನಿ ವರ್ಣುಂಕ್ ನಜೊ ಜಾಲ್ಲೊ ಶೃಂಗಾರ್ ಆನಿ ಸೊಭಾಯ್ ದಿತಾ. ತಸಲ್ಯಾ ಮನ್ಯಾಚೆರ್ ದೇವ್ ಆಪ್ಲ್ಯಾ ಮೊಗಾಚಿ ದೀಷ್ಟ್ ಲಾಯ್ತಾ. ತಸಲೊ ಮನಿಸ್ ಜಾಲ್ಯಾರ್ ದೆವಾಕ್ ಮಾನ್ವೊಂಚಿ ತಸಲೆಂ ಏಕ್ ದೇವ್‌ಮಂದಿರ್. ತ್ಯಾ ದೇವ್-ಮಂದಿರಾಂತ್ ಬಿಡಾರ್ ಕರ್ನ್ ರಾವುಂಕ್ ದೆವಾಕ್ ಬೋವ್ ಚಡ್ ದಾಧೊಸ್ಕಾಯ್ ಭಗ್ತಾ. ಹಾಂವ್ ದೆವಾಕ್ ಮಾನ್ವಾತಾಂ, ದೇವ್ ಮ್ಹಜೊ

ಪ್ರತ್ಯೇಕ್ ಥರಾನ್ ಮೋಗ್ ಕರ್ತಾ, ಮ್ಹಜ್ಯಾ ಆತ್ಮ್ಯಾಂತ್ ಬಿಡಾರ್ ಕರ್ನ್ ರಾವುಂಕ್ ದೇವ್ ಖುಶಿ ಪಾವ್ತಾ. ಅಸಲಿಂ ಚಿಂತ್ನಾಂ ನಿಸ್ಕಳ್ ಮನ್ಶಾಚ್ಯಾ ಕಾಳ್ಜಾಂತ್ ಸಂತೊಸಾಚ್ಯಾ ಮೊಟ್ಯಾ ರುರಿಕ್ ಜಲ್ಮ್ ದೀನಾ ಜಾತಿತ್‌ಗಿ? ಸಾಂ. ಸಿಪ್ರಿಯನ್ ಸಾಂಗ್ತಾ ತ್ಯಾ ಪರ್ಮಾಣೆ, “ನಿಸ್ಕಳ್ಣ್ ಸಂತೊಸ್ ಉಬ್ಜಾಯ್ತಾ ಮಾತ್ ನ್ಹಯ್, ನಿಸ್ಕಳ್ಣ್ ಸಂತೊಸ್‌ಚ್ ಜಾವ್ನಾಸಾ”.

ಮನ್ಶಾನ್ ತಾಚೆ ಜಿಣಿಯೆಂತ್ ಆಶೆವ್ಯೆತ್ ಜಾಲ್ಲ್ಯಾ ವಸ್ತುಂ ಪಯ್ಲಿ ಸಮಾಧಾನ್ ಜಾವ್ನಾಸಾ ಏಕ್ ಬೋವ್ ಉತ್ತಿಮ್ ವಸ್ತ್. ಸಂಸಾರಾನ್ ದಿಂವ್ಚೆ ತಸಲೆಂ ಫಟ್ಕಿರೆಂ ಆನಿ ದಂಡ್ಲೆಂ ಸಮಾಧಾನ್ ನ್ಹಯ್, ಬಗಾರ್ ಖರೆಂ, ಭದ್ರ್, ಮತಿಚೆಂ ಆನಿ ಕಾಳ್ಜಾಚೆಂ ಸಮಾಧಾನ್; ದೆವಾನ್ ದಿಂವ್ಚೆ ತಸಲೆಂ. “ಸಮಾಧಾನ್ ಹಾಂವ್ ತುಮ್ಕಾಂ ಸೊಡ್ತಾಂ, ಮ್ಹಜೆಂ ಸಮಾಧಾನ್ ಹಾಂವ್ ತುಮ್ಕಾಂ ದಿತಾಂ” (ಜುವಾಂವ್ 14:27). ಸೊಮಿಯಾನ್ ನಿಮಾಣ್ಯಾ ಜೆವ್ಣಾರ್ ಆಸ್ತಾನಾ ಮ್ಹಳ್ಳೆಂ. ಆಪ್ಲೆಂ ಹೆಂ ಸಮಾಧಾನ್ ಸೊಮಿ ನಿಸ್ಕಳ್ ಅತ್ಮ್ಯಾಂತ್ ಧಾರಾಳ್ ವತ್ತಾ. ನಿಸ್ಕಳ್ ಮನ್ಶಾಚ್ಯಾ ಅತ್ಮ್ಯಾಂತ್ ಆಸ್ಲೆಂ ಹೆಂ ಸಮಾಧಾನ್ ಭಾಯ್ಲ್ಯಾನ್ ಸಯ್ ದಿಸ್ತಾ. ಹೆಂ ಸಮಾಧಾನ್ ತಾಚೆಂ ಥಂಯ್ ಖಿಂಕೊನ್ ರಾವ್ತಾ. ಕಶೆಂ ಆಪ್ಲಿ ಸಾಫಿ ಆಮ್ಚೊ ಸಾಂಗಾತ್ ಸೊಡಿನಾಂಗಿ, ತಶೆಂಚ್ ಹೆಂ ಸಮಾಧಾನ್ ನಿಸ್ಕಳ್ ಮನ್ಶಾಚೊ ಸಾಂಗಾತ್ ಸೊಡಿನಾ. ಹೆಂ ಸಮಾಧಾನ್ ತಾಚೊ ಧೆಡೊ ಮ್ಹಳ್ಳೆಬರಿ.

ಭಾಗೆವಂತ್ ಹರ್ಮನ್, ಭುರ್ಗೊ ಸಾಂತ್- “ಜೆಜು ಬಾಳ್ಕಾಚೊ ಸಾಂಗಾತಿ, ಆನಿ ಆಂಕ್ವಾರ್ ಮಾಯೆಚೊ ಮೊಗಾಚೊ ಭುರ್ಗೊ” ಮ್ಹಳ್ಳ್ಯಾ ನಾಂವಾಂನಿ ತಾಕಾ ಉಲೊ ಕರ್ತಾತ್. ಜೆಜು ಬಾಳ್ಕಾಕ್ ಹಾತಾಂತ್ ಕಾಣ್ಲೆವ್ನ್ ಆಸ್ಚ್ಯಾ ಆಂಕ್ವಾರ್ ಸಾಯ್ಬಿಣಿಚ್ಯಾ ಎಕಾ ಇಮಾಜಿ ಮುಕಾರ್ ಮಾಗ್ಲೆಂ ಮ್ಹಳ್ಳಾರ್ ತಾಚೆ ಎಕ್‌ಚ್ ಧಾದೊಸ್ಕಾಯ್. ಜೆಜು ಬಾಳ್ಕಾ ಆನಿ ಆಂಕ್ವಾರ್ ಮಾಯೆಲಾಗಿಂ ವ್ಹರ್ಯಾ ಸಳಾವಳಿನ್ ತಾಣೆ ಉಲಂವ್ಚೆಂ ಆಸ್ಲೆಂ ಆನಿ ಥೊಡ್ಯೆ ಪಾವ್ಲಿಂ ಆಂಕ್ವಾರ್ ಮಾಯೆಚ್ಯಾ ಆನಿ ಜೆಜು ಬಾಳ್ಕಾಚ್ಯಾ ಇಮಾಜಿಂನಿ ತಾಚೆ ಲಾಗಿಂ ಉಲಯಿಲ್ಲೆಂ ಆಸಾ. ಅಸಲ್ಯಾ ಮೊಗಾಚೆಂ ಆನಿ ಸಳಾವಳಿಚೆಂ ಕಾರಣ್ ಜಾವ್ನಾಸ್ಲೆಂ ತಾಚೆಂ ಆಂಜಾಳ್ ನಿಸ್ಕಳ್ಣ್. ದೋನ್ ವಸ್ತು ಹರ್ಮನಾ ಥಂಯ್ ದಿಸ್ತಲ್ಯೊ. ತಾಚೆ ವಿಷ್ಯಾಂತ್ ತಾಕಾ ಪಳೆಲ್ಲ್ಯಾಂನಿ ಅಶಿ ರುಜ್ವಾತ್ ದಿಲ್ಯಾ. “ಹರ್ಮನ್ ಸಂತೊಸಾನ್ ಆನಿ ಸಮಾಧಾನಾಂತ್ ಉಪೈತಾಚೊ

ದಿಸ್ತಾ. ದುಬಾವಾವಿಣೆ ತಾಚ್ಯಾ ತ್ಯಾ ಸಂತೊಸಾಚೆಂ ಆನಿ ಸಮಾಧಾನಾಚೆಂ ಕಾರಣ್ ತಾಚೆಂ ಆಂಜಾಳ್ ನಿಸ್ಕಳ್ಣಣ್”.

ಭುರ್ಗ್ಯಾ, ಭಾಗೆವಂತ್ ಬರಯ್ಣಾರಾಂಚ್ಯಾ ಅಭಿಪ್ರಾಯೆ ಪರ್ಮಾಣೆ ಅನಿಸ್ಕಳ್ ಪಾತ್ಕಾವರ್ವಿಂ ಮನ್ಯಾಚ್ಯಾ ಅತ್ಯಾಂತ್ ಉಬ್ಜಂವ್ಚೆಂ ತಸಲೆಂ ಅಸಮಾಧಾನ್ ಆನಿ ವಿರಾರಾಯ್ ದುಸ್ರ್ಯಾ ಖಿಂಯ್ಚ್ಯಾಯಿ ಪಾತ್ಕಾವರ್ವಿಂ ಉಬ್ಜಾನಾ. ತ್ಯಾಚ್ ಪರ್ಮಾಣೆ ಆಮಿ ಮ್ಹಣ್ಣೆತ್. ನಿಸ್ಕಳ್ಣಣಾಚ್ಯಾ ಶೆಗುಣಾವರ್ವಿಂ ಉಬ್ಜಂವ್ಚೆ ತಸಲಿ ಆತ್ಮಿಕ್ ಧಾದೊಸ್ಕಾಯ್ ಆನಿ ಸಮಾಧಾನ್ ಹೆರ್ ಖಿಂಯ್ಚ್ಯಾಯಿ ಶೆಗುಣಾವರ್ವಿಂ ಉಬ್ಜಾನಾ.

10. ನಿಸ್ಕಳ್ಣಣ್, ಮರ್ಣಾಂತ್ ಸಂತೊಸಾಚಿ ಆನಿ ಸಮಾಧಾನಾಚಿ ಝರ್

ಏಕ್ ಭುರ್ಗೊ ಮರಣಾಕ್ ಲಾಗಿಂ ಪಾವ್ಲೊ. ತೊ ತ್ಯಾ ಕುಟ್ಮಾಚೊ ಫುಡಾರ್ ಜಾವ್ನಾಸ್ಲೊ. ಆವಯ್ಚೆಂ ದೂಕ್ ಕೊಣಾಚ್ಯಾನ್ ವರ್ಣುಂಕ್ ತಾಂಕಾತ್? ತಿಚೆಂ ದೂಕ್ ಪಳೆವ್ನ್ ಭುರ್ಗೊ ಅಸ್ತತ್ ತಾಳ್ಯಾನ್ ತಿಕಾ ಸಾಂಗ್ತಾ: “ಮಾಂಯ್... ಕಿತ್ಯಾಕ್ ರಡ್ತಾಯ್... ರಡಾನಾಕಾ... ಬದ್ಲಾಕ್ ಮ್ಹಜೆ ಸಾಂಗಾತಾ ದೆವಾಕ್ ಅರ್ಗಾಂ ದಿ... ಸಂಪೂರ್ಣ್ ನಿಸ್ಕಳ್ ಜಿಣಿ ಹಾಂವ್ ಜಿಯೆಲೊಂ... ಮಾಂಯ್, ನೆಣ್ತೆಪಣಾಂತ್ ಮರ್ಚೆಂ ಕಿತ್ಲೆಂ ಸ್ವಾಧಿಕ್!” ಹಿಂ ಉತ್ರಾಂ ಆಕೇರ್ ಕರ್ತಾ ಮ್ಹಣ್ತಾನಾ ಏಕ್ ಫುಲ್ ಬಾವ್ಲೆಬರಿ ತಾಣೆ ಸಮಾಧಾನಾನ್ ಪ್ರಾಣ್ ಕೆಲೊ.

“ಭಾಗಿ ಸೊಮಿಯಾ ಥಂಯ್ ಮರ್ತಾತ್ ತೆ” (ಉಗ್ಡಪಣ್, 14:13). ಭಾಗಿ ನಿಸ್ಕಳ್ ಆನಿ ನೆಣ್ತೆ. ಕಿತ್ಯಾಕ್, ಸೊಮಿಯಾ ಥಂಯ್ ತೆ ಮರ್ತಾತ್. ನಿಸ್ಕಳ್ ಮನ್ಯಾಕ್ ಆಪ್ಣಾಚಿ ಪಾಟ್ಲಿ ಜಿಣಿ ಆಪ್ಣಾ ಮರಣಾಚ್ಯಾ ಹಾಂತುಳ್ನಾರ್ ಜಾಂವ್ಕ್ ಪಾವ್ತಾ ಏಕ್ ಮೋವ್ ಉಶೆಂ. ನೆಣ್ತೆಪಣಾಂತ್ ಖರ್ಚಿಲ್ಲಿ ಸಗ್ಳಿ ಜಿಣಿ ತಾಚ್ಯಾ ದೊಳ್ಯಾಂ ಮುಕಾರ್ ಯೆತಾ-ದುಸ್ಮಾನಾಂಚೆರ್ ತಾಣೆ ಮಾರ್ಲಿ ಲಡಾಯ್, ಪಯ್ಸ್ ಕೆಲ್ಲಿ ಪಾತ್ಕಾಚೆ ಸಮಯೆ, ಆದಾರ್ಲೆಲ್ಯೊ ದಂಡವ್ಣೆಲ್ಯೊ ಶೆಗುಣ್ ಜೊಗಾಸಾಣೆನ್ ಸಾಂಬಾಳುಂಕ್ ತಾಣೆ ಕಾಡ್ಲಿ ತಿ ವಾಂವ್ಪ್ ಆನಿ ಮ್ಹಿನತ್ ಆತಾಂ ತಾಚ್ಯಾ ಸಂತೊಸಾಚೆಂ ಕಾರಣ್ ಜಾಂವ್ಕ್ ಪಾವ್ತಾತ್. ವರ್ತ್ಯಾ ಶೆಗುಣಾ! ಮೊಲಾಧಿಕ್ ಶೆಗುಣಾ! ಏ ನಿಸ್ಕಳ್ಣಣಾ, ಮರ್ಣಾಚೆ ಕಾಳಿಂ ಸಂತೊಸಾಚ್ಯಾ ಆನಿ ಸಮಾಧಾನಾಚ್ಯಾ ಝರಿ!

ಸರ್ಗ ಉಗ್ಗೊ ಜಾತಾ. ಸರ್ಗಿಂ ಥಾವ್ನ್ ಜೆಜು, ಮರಿ ಆನಿ ಜುಜೆ ಹಾಂತುಳ್ಳಾ ಲಾಗಿಂ ಯೆತಾತ್. ದೇವ್‌ದೂತಾಂಚ್ಯಾ ಕೊರಾಂಚೆಂ ಗಾಯಾನ್ ಆಯ್ಕತಾ. ಭಾಗಿ ನಿಸ್ಕಳ್ ಮನಿಸ್! ಜೆಜು, ಮರಿ, ಜುಜೆಚ್ಯಾ ಹಾತಾಂತ್ ಆಪ್ಲೊ ಸೊಭಿತ್ ಅತ್ಮೊ ತೊ ಒಪ್ಸುನ್ ದಿತಾ. “ಭಾಗಿ ಸೊಮಿಯಾ ಥಂಯ್ ಮೊರ್ರಾತ್ ತೆ”. ವ್ಹಯ್, “ಸೊಮಿಯಾಚ್ಯಾ ದೊಳ್ಯಾಂಕ್ ಅಮೊಲಿಕ್ ಜಾವ್ನಾಸಾ ಮರಣ್ ತಾಚ್ಯಾ ಸಾಂತಾಂಚೆಂ” (ಸಾಲ್ಮ್, 115:15).

ಭುರ್ಗ್ಯಾ, ಏಕ್ ಬರೆಂ, ಸಂತೊಸಾಚೆಂ ಆನಿ ಸಮಾಧಾನಾಚೆಂ ಮರಣ್ ಮೊರೊಂಕ್ ಕಿತ್ಲೊ ತುಂ ಆಶೆತಾಯ್. ತುಜಿ ಆಶಾ ಭಾಗಂವ್ಕ್ ಸದಾಂಚ್ ಹ್ಯಾ ಸಾಂಗ್ಲೆಚೊ ಉಗ್ಡಾಸ್ ದವರ್: “ಕಶಿ ಜಿಣಿ, ತಶೆಂ ಮರಣ್”. ನಿಸ್ಕಳ್ ಆನಿ ನೆಣಿ ಜಿಣಿ, ಬರೆಂ ಆನಿ ಭಾಗಿ ಮರಣ್!

11. ನಿಸ್ಕಳ್ ಆನಿ ಅನಂದಾಂತ್ ಕುರೊವ್

ನಿಸ್ಕಳ್ ಅತ್ಮೊ ಕುಡಿಂತ್ಲೊ ಭಾಯ್ರ್ ಸರ್‌ಲ್ಲಾ ಕ್ಷಣ್ ಬೊಡ್ಲೆ ತಾಕಾ ಸರ್ಗಾಕ್ ಉಬಾರ್ನ್ ವರ್ರಾತ್. ತೆಚ್ ಘಡಿಯೆ ಸರ್ಗಿಂಚಿ ಸಗ್ಳಿ ಫವ್ಲ-ದೇವ್‌ದೂತಾಂಚಿ ಕೊರ್. ಸಾಂತಾಭಕ್ತಾಂಚೆಂ ಸೈನ್, ಪಾತ್ರಿಯಾರ್ಕ್, ಪ್ರವಾದಿ, ಧರ್ಮದೂತ್, ಮಾಡ್ತಿರ್, ಕೊನ್ಫೆಸರ್, ಆಂಕ್ವಾರಿ ಆನಿ ವಿದ್ವಿ... ಎಕ್ವಾಂಯ್ ಜಾತಾತ್. ತ್ಯಾ ಅತ್ಮಾಚೊ ರಾಕಣ್ ಬೊಡ್ಲೊ ಆನಿ ತಾಚೊ ಶಾರೊತಿ ಸಾಂತ್ ತಾಚೆ ಸರ್ಶಿಂ ಆಸಾತ್. ಮುಕಾರ್ ಯೆತಾ ಮರಿ ಮಾತಾ; ತಿಚೆ ಪಾಟ್ಲಾನ್ ಯೆತಾತ್ ಸೊಮಿ ಜೆಜು, ಪವಿತ್ರ್ ಅತ್ಮೊ ಆನಿ ದೇವ್ ಬಾಪ್. ಸಂಸಾರಾಚೊ ಸೊಡ್ಲಣ್ಡಾರ್, ಜೆಜು. ತ್ಯಾ ಭಾಗಿ ಅತ್ಮಾಕ್ ಉಲ್ಲಾಸುನ್ ಮ್ಹಣ್ತಾ: “ಶಹಭಾಸ್, ಬರ್ಯಾ ಆನಿ ಪಾತ್ಯೆಣೆಚ್ಯಾ ಚಾಕ್ರಾ... ರೀಗ್ ತುಂ ತುಜ್ಯಾ ಧನಿಯಾಚ್ಯಾ ಸಂತೊಸಾಂತ್” (ಮಾತೆವ್ 25:23). “ಯೆ ತುಂ, ಮ್ಹಜ್ಯಾ ಬಾಪಾಚೆಂ ಆಶೀರ್ವಾದ್ ಜೊಡ್‌ಲ್ಲಾ, ಸಂಸಾರಾಚೆ ಘಡಣೆ ಥಾವ್ನ್ ತುಕಾ ತಯಾರ್ ಕರ್ನ್ ದವರ್ಲೆಂ ರಾಜ್ ಭಗ್”. ಇತ್ಲಾರ್ ಸೊಮಿ ತಾಚ್ಯಾ ಮಾತ್ಯಾರ್ “ಕೆದಿಂಚ್ ಬಾವಾನಾತ್‌ಲ್ಲೊ ಆನಂದಾಚೊ ಕುರೊವ್” (I ಪೆದ್ರು 5:4) ದವರಲೊ ಆನಿ ತಾಕಾ ಮ್ಹಣ್ ತಯಾರ್ ಕೆಲ್ಲ್ಯಾ ಪಾಟಾರ್ ವ್ಹರ್ನ್ ತಾಕಾ ಬಸಯ್ತಲೊ.

ಸರ್ಗಾರಾಜಾಂತ್ ಕಿತೆಂ ಸುಖ್ ಮೆಳ್ತಾ? ತೆಂ ಮನ್ಶಾವರ್ವಿಂ ಚಿಂತುನ್ ಆಟಾಪುಂಕ್ ನಜೊ. ಸಾಂ ಪಾವ್ಲ್ ಸರ್ಗಾರಾಜ್ಯಾ ಸುಖಾ ವಿಷ್ಯಾಂತ್ ಉಲವ್ನ್ ಮ್ಹಣ್ತಾ: “ಪೂಣ್ ಜಶೆಂ ಬರಯ್ಲಾಂ: ‘ದೊಳೊ, ದೆಕೊನ್ ನೆಣಾ, ಕಾನ್ ಆಯ್ಕುನ್ ನೆಣಾ, ಮನ್ಶಾಚ್ಯಾ ಕಾಳ್ಜಾಂತ್ ರಿಗುಂಕ್ ನಾ, ಕಸಲ್ಯೊ ವಸ್ತು ದೆವಾನ್ ತಾಚೊ ಮೋಗ್ ಕರ್ತಲ್ಯಾಂಕ್ ತಯಾರ್ ಕರ್ನ್ ದವರ್ಲ್ಯಾತ್” (I ಕೊರಿಂಥ್ 2:9).

ಸರ್ಗಾರಾಜ್ಯಾ ಸುಖಾ ವಿಷ್ಯಾಂತ್ ಹೆರ್ ಪುಸ್ತಕಾಂನಿ ಆಮ್ಕಾಂ ವಾಚುಂಕ್ ಮೆಳ್ತಾ. ಪೂಣ್ ಏಕ್ ಸಂಗತ್ ಹಾಂಗಾ ಆಮ್ಚೆ ಮತಿಕ್ ಹಾಡ್ಲೆ ಬರಿ. ಸರ್ಗಾರ್ ಸಕ್ಡಾಂಕ್ ಆನಂದ್ ಆನಿ ಸುಖ್ ಆಸಾ. ಸಕ್ಡಾ ದೆವಾಕ್ ಭಗ್ತಾತ್. ಪೂಣ್ ಸಕ್ಡಾ ಎಕಾಚ್ ಥರಾನ್ ನ್ಹಯ್. ಥೊಡ್ಯಾಂಕ್ ಚಡ್ ಸುಖ್ ಆನಿ ಆನಂದ್ ಆಸಾ. ಥೊಡ್ಯಾಂಕ್ ಉಣೆ. ಥೊಡೆ ದೆವಾಕ್ ಚಡ್ ಭಗ್ತಾತ್. ಥೊಡೆ ಉಣೆ. ಕಶಿಂ ಮೊಳ್ವಾಚಿಂ ನೆಕೆತ್ರಾಂ ಪರ್ಜಳಾಂತ್ ಸಮಾಸಮ್ ನಾಂತ್‌ಗಿ, ತಶೆಂಚ್ ಸರ್ಗಾರಾಜಾಂತ್ಲ್ಯಾ ಆನಂದಾಂತ್ ತೆ ಸಮಾಸಮ್ ನಾಂತ್. ತಾಂಚೊ ಆನಂದ್ ತಾಂಚ್ಯಾ ತಾಂಚ್ಯಾ ಪುನ್ಯಾಂ ಪರ್ಮಾಣೆ ಜಾವ್ನಾಸಾ.

ಪವಿತ್ರ್ ಪುಸ್ತಕಾಂತ್ಲ್ಯಾ ಥೊಡ್ಯಾ ಸಾಂಗ್ಣಿಂಕ್ ಸರಿ ಜಾವ್ನ್ ದೈವಿಕ್ ಶಾಸ್ತ್ರಿ ಹಿ ಅಭಿಪ್ರಾಯ್ ಉಚಾರ್ತಾತ್, ಮ್ಹಣ್ಣೆ, ನಿಸ್ಕಳ್ಣಣಾಚ್ಯಾ ಶೆಗುಣಾಂತ್ ಕೀರ್ತ್ ಜೊಡ್ಲೆ, ಪ್ರತ್ಯೇಕ್ ಜಾವ್ನ್ ಆಂಕ್ವಾರಿ ಆನಿ ನಿಸ್ಕಳ್ಣಣ್ ಖಿತಾವಿಣ್ ಸಾಂಬಾಳ್ಲೆ ದೆವಾಕ್ ಚಡ್ ಭಗ್ತಾತ್. ಕಿತ್ಯಾಕ್, ಆಮ್ಚ್ಯಾ ಸೊಮಿಯಾನ್ ನಿಸ್ಕಳ್ ಮನ್ಶಾಂ ವಿಷ್ಯಾಂತ್ ಉಲವ್ನ್ ಮ್ಹಳಾಂ: “ಭಾಗಿ ನಿತಳ್ ಕಾಳ್ಜಾಚೆ, ಕಿತ್ಯಾಕ್ ತೆ ದೆವಾಕ್ ಪಳೆತಲೆ” (ಮಾತೆವ್ 5:8). ಇತ್ಲೆಂ ನ್ಹಯ್ ಆಸ್ತಾಂ, ಆಂಕ್ವಾರ್ಯಾಂಕ್ ಆನಿ ಖಿತಾವಿಣ್ ನಿಸ್ಕಳ್ಣಾಂಕ್ ಸರ್ಗಾರ್ ವಿಂಗಡ್ ಆನಿ ಹೆರಾಂಕ್ ಮೆಳಾನಾತ್‌ಲ್ಲೊ ಆನಂದ್ ಆನಿ ಸಂತೊಸ್ ಮೆಳ್ತಾ. ತಾಂಕಾಂ ವಿಂಗಡ್ ಆನಿ ಊಂಚ್ ಜಾಗೊ ಆಸಾ, ತಾಂಚೊ ಕುರೊವ್ ವಿಶೇಸ್ ಪರ್ಜಳಿಕ್, ಆನಿ ತಾಚೊ ಪರ್ಜಳ್ ದುಸ್ರ್ಯಾಚ್ ಥರಾಚೊ. ಹೆರಾಂಕ್ ಮೆಳಾನಾತ್‌ಲ್ಲೊ ಅಧಿಕಾರ್ ಆನಿ ಮಾನ್ ತಾಂಕಾಂ ಫಾವೊ ಜಾತಾ. ಎಕಾ ಉತ್ರಾನ್ ತಾಂಚೆಂ ಆಂಜಾ ಸಾರ್ಕೆಂ ನಿಸ್ಕಳ್ಣಣ್ ಹೆರಾಂ ಪ್ರಾಸ್ ಚಡ್ ವಯ್ರ್ ತಾಂಕಾಂ ಉಬಾರ್ತಾ, ಕಿತ್ಯಾಕ್ ತಸಲ್ಯಾ ಶೆಗುಣಾ ಮಾರಿಫಾತ್ ತೆ ಹೆರಾಂ ಪ್ರಾಸ್ ಚಡ್ ದೆವಾ ಸಾರ್ಕೆ ಜಾತಾತ್. ಹೆಂ ಸಕ್ಡಾ ರುಜು ಕರುಂಕ್ ಪವಿತ್ರ್ ಪುಸ್ತಕಾಂತ್ಲಿಂ ಥೊಡಿಂ ಉತ್ರಾಂ ಹಾಂಗಾ ದಿವ್ಚೆತ್:

“ಏ ಕಿತ್ತಿ ಸೊಭಿತ್ ಜಾವ್ನಾಸಾ ನಿಸ್ಕಳ್ ಸಂತತ್ ಪರ್ಜಳಾನ್!” (ಜಾಣ್ವಾಯ್ 4:1).

“ತೆ ಧವಿ ಮುಸ್ತಾಯ್ಕಿ ಫಾಲ್ನ್ ಮ್ಹಜ್ಯಾ ಸಾಂಗಾತಾ ಚಲ್ತಲೆ, ತೆ ಯೋಗ್ಯ್ ದೆಕುನ್. ಜೊ ಕೋಣ್ ಜಯ್ತ್ ವರ್ತಾ, ತಾಕಾ ಧವಿ ಮುಸ್ತಾಯ್ಕಿ ನ್ಹೆಸಯ್ತಲೆ ಆನಿ ಹಾಂವ್ ತಾಚೆಂ ನಾಂವ್ ಜಿಣ್ಯೆಚ್ಯಾ ಪುಸ್ತಕಾಂತ್ಲೆಂ ಪುಸುನ್ ಕಾಡ್ಲೊಂನಾ. ಬದ್ಲಾಕ್ ಮ್ಹಜ್ಯಾ ಬಾಪಾ ಮುಕಾರ್ ಆನಿ ತಾಚ್ಯಾ ಅಂಜಾಂ ಮುಕಾರ್ ತಾಚೆಂ ನಾಂವ್ ಹಾಂವ್ ಹೊಗಳ್ತಲೊಂ” (ಉಗ್ಡಾಪಣ್ 3:5).

“ಹಾಂವೆಂ ಏಕ್ ವ್ಹಡ್ಲೊ ಜಮೊ ದೆಕ್ಲೊ, ಖಿಂಯ್ಚ್ಯಾಚ್ ಮನ್ಯಾವರ್ವಿಂ ಲೇಕ್ ಕರುಂಕ್ ತಾಂಕಾನಾಸ್ಲೊ, ಸಕ್ಡ್ ಜನಾಂಗಾಂಚೊ, ಆನಿ ಕುಳ್ಯೆಂಚೊ ಆನಿ ಲೊಕಾಂಚೊ ಆನಿ ಭಾಸಾಂಚೊ, ಸಿಯಾಸಣಾ ಮುಕಾರ್ ಆನಿ ಶೆಳ್ಳೆ ಮುಕಾರ್ ಉಬೊ ರಾವ್ಲೊ. ಧವಿ ಮುಸ್ತಾಯ್ಕಿ ಫಾಲ್ಲೊ ಆನಿ ಹಾತಾಂತ್ ರಾಮ್ ಧರ್ಲೊ” (ಉಗ್ಡಾಪಣ್ 7:9).

“ಸರ್ಗಾರ್ ಥಾವ್ನ್ ಏಕ್ ತಾಳೊ ಹಾಂವೆಂ ಆಯ್ಕಾಲೊ, ಉದ್ಯಾಚ್ಯಾ ರಾಶಿಂಚೊ ತಾಳೊಸೊ, ಆನಿ ಎಕಾ ವ್ಹಡ್ಲ್ಯಾ ಘಡ್ಡ್ಯಾಚ್ಯಾ ಆವಾಜಾಬರಿ; ಆನಿ ಹಾಂವೆಂ ಆಯ್ಕಲ್ಲೊ ತೊ ತಾಳೊ ವಿಣ್ಯಾಗಾರಾಂನಿ ತಾಂಚ್ಯಾ ವಿಣ್ಯಾಂಚೆರ್ ಖೆಳ್ಚ್ಯಾ ತಾಳ್ಯಾಬರಿ. ಆನಿ ತಾಣೆಂ ನವಿಚ್ಶಿ ಏಕ್ ಕಂತಿಗ್ ಕಂತಾರ್ ಕೆಲಿ... ಆನಿ ಕೊಣಾಯ್ಕಿ ತಿ ಕಂತಿಗ್ ಗಾಯಾನ್ ಕರುಂಕ್ ತಾಂಕೊಂಕ್ಚ್ಯಾ... ಹೆ ಜಾವ್ನಾಸಾತ್... ಮ್ಹೆಳೊಂಕ್ ನಾತ್ಲೆ; ಕಿತ್ಯಾಕ್ ತೆ ಆಂಕ್ವಾರ್ ಜಾವ್ನಾಸಾತ್. ತೆ ಶೆಳಿ ಗೆಲ್ಲೆಕಡೆ ತಾಚ್ಯಾ ಪಾಟ್ಲಾನ್ ವೆತಾತ್. ಮನ್ಯಾಂ ಮದ್ಲೆಂ ಹಾಂಕಾಂ ಮೊಲಾಕ್ ಘೆತ್ಲೆ, ಪ್ರಥಮ್-ಫಳಾಂ ದೆವಾಕ್ ಆನಿ ಶೆಳಿಯೆಕ್ ಭೆಟಯಿಲ್ಲಿ... ತೆ ಖಿತಾವಿಣ್ ಜಾವ್ನಾಸಾತ್” (ಉಗ್ಡಾಪಣ್ 14:15).

ನಿಮಾಣ್ಯಾ ಝಡ್ತೆಚ್ಯಾ ದಿಸಾ, ಪುನರ್-ಜಿವಿ ಜಾಲ್ಲಿ ಕೂಡ್, ಅತ್ಯಾಚ್ಯಾ ಹ್ಯಾ ಸರ್ವ್ ಆನಂದಾಂತ್ ಆನಿ ಸುಖಾಂತ್ ವಾಂಟೆಲಿ ಜಾತೆಲಿ ಆನಿ ದೆವಾಕ್ ಭಗ್ತೆಲಿ.

ಪಾವ್ಲ್ ಮಾಸ್ತಿಮಿ, ಅಪುರ್ಬಾಯೆಚೊ ನೆಣ್ಣೊ ರಾಯ್-ಕುಂವರ್, ಕರಿಣ್ ಪಿಡೆಂತ್ ಪಡ್ತಾ. ಮರಣಾಚೆ ರಿಸ್ಕೆರ್ ಪಾವ್ಲೊ ಪಳೆವ್ನ್ ಸಾಂ ಫಿಲಿಪ್ ನೆರಿಕ್, ತಾಚ್ಯಾ ಅತ್ಮಿಕ್ ಬಾಪಾಕ್, ಆಪಂವ್ಕ್ ಧಾಡ್ತಾತ್. ಪೂಣ್ ತೊ ಯೇವ್ನ್ ಪಾಂವ್ಚೆ ಆದಿಂ ಭುರ್ಗೊ ದೆವಾದಿನ್ ಜಾಲೊ! ಕಸಲೆ ಚುರ್ಚುರೆ ಸಾಂ

ಫಿಲಿಪಾಚೆ! ರಡ್ಡಾ ತೊ, ಆನಿ ಭುರ್ಗ್ಯಾಚೆರ್ ಆಗ್ತೆಂತ್ ಉಡವ್ನ್, ತಾಚೆಂ ಆಂಗ್ ಹಾಲವ್ನ್ ವ್ಹಡ್ಲ್ಯಾನ್ ತಾಕಾ ಉಲೊ ಕರ್ತಾ, “ಪಾವ್ಲೋ, ಪಾವ್ಲೋ” ವಿಚಿತ್! ಭುರ್ಗೊ ದೊಳೆ ಉಗ್ತೆ ಕರ್ತಾ ಆನಿ ಮ್ಹಣ್ತಾ, “ಬಾಪಾ, ಕಿತ್ಯಾಕ್ ತುವೆಂ ಮ್ಹಾಕಾ ಉಟಯ್ಲೊಯ್?” ಸಾಂತ್ ತಾಚೆಕಡೆ ವಿಚಾರ್ತಾ, “ತುಂ ಜಿಯೆಂವ್ಕ್ ಆಶೆತಾಯ್‌ಗಿ ಯಾ ಮೊರೊಂಕ್?” “ಹಾ! ಬಾಪಾ”, ಜಾಪ್ ದಿತಾ ಪಾವ್ಲ್, “ಸರ್ಗ್ ಹಾಂವೆಂ ಪಳೆಲೊ. ಥಂಯ್ ಆಸ್ಚ್ಯಾ ಮ್ಹಜೆ ಆವಯ್ಕ್ ಆನಿ ಭಯ್ಣಿಕ್ಯಾ ಹಾಂವೆಂ ಪಳೆಲೆಂ. ವ್ಹಯ್, ಮ್ಹಾಕಾ ತಯಾರ್ ಕರ್ನ್ ದವರ್ಲೆಲೆಂ ಸಿಯಾಸಣ್‌ಯಾ ಹಾಂವೆಂ ಪಳೆಲೆಂ. ಪರ್ತುನ್ ಮೊರೊಂಕ್ ಹಾಂವ್ ಆಶೆತಾಂ”. ಇತ್ಲ್ಯಾರ್ ತೊ ದೊಳೆ ಧಾಂಪ್ತಾ ಆನಿ ಪರ್ತುನ್ ಸಮಾಧಾನಾನ್ ಪ್ರಾಣ್ ಕರ್ತಾ!

ಭುರ್ಗ್ಯಾ, ನಿಸ್ಕಳ್ ಆಸುನ್, ಖಿತಾವಿಣ್ ನಿಸ್ಕಳ್ ಆನಿ ನೆಣ್ಣಿ ಜಿಣಿ ಜಿಯೆವ್ನ್ ಸಾಸ್ಣಾಚ್ಯಾ ಅನಂದಾಂತ್ ರಿಗ್ವೆಂ ಮ್ಹಳ್ಳಾರ್ ಕೆದೆಂ ವ್ಹಡ್ಲೆಂ ಭಾಗ್! ತೆಂ ಭಾಗ್ ತುಕಾ ಫಾವೊ ಜಾಂವ್ಪಿ. ಸೊಮಿ ದೇವ್ ತುಕಾ ಸಾಂಗ್ತಾ: “ಮರಣ್ ಪರ್ಯಾಂತ್ ತುಂ ವಿಶ್ವಾಸಿ ಜಾ ಆನಿ ಜಿಣ್ಯೆಚೊ ಮುಕುಟ್ ಹಾಂವ್ ತುಕಾ ದಿತಲೊಂ” (ಉಗ್ಡಾಪಣ್ 2:10). ತಶೆಂಚ್ ಜಾಂವ್! ತಶೆಂಚ್ ಜಾಂವ್.



ದುಸ್ರೊ ಭಾಗ್

ನಿಸ್ಕಳ್ಳಣ್ ಜೊಡುಂಕ್ ಉಪಾಯ್

1. ಉಪಾಯ್ ಕಿತ್ಯಾಕ್ ಗರ್ಜೆಚೆ?

ಭುರ್ಗ್ಯಾ, ನಿಸ್ಕಳ್ಳಣಾಚೆಂ ವ್ಹಡ್ವಣ್ ಆನಿ ಮೊಲ್ ಕಿತ್ಲೆಂ ಮ್ಹಳ್ಳೆಂ ತುಕಾ ಆತಾಂ ಇಲ್ಲೆಶೆಂ ಪುಣಿ ಸಮ್ಜಾಲಾಂ ಜಾಯ್ಲಾಯ್. ಹೊ ಶೆಗುಣ್ ಪುರ್ತೊ ವಿವರ್ಸುಂಕ್ ಆನಿ ತಾಚೆಂ ವ್ಹಡ್ವಣ್ ಪುರ್ತೆಂ ಸಮ್ಜೊಂಕ್ ಮನ್ಶಾವರ್ವಿಂ ಅಸಾಧ್ಯ್; ದೆವಾಕ್ ಮಾತ್ರ ತೆಂ ತಾಂಕ್ತಾ. ದೆಕುನ್ ಪವಿತ್ರ ಅತ್ಯಾಕಡೆ ಮಾಗ್. ತೊಚ್ ತುಜಿ ಮತ್ ಉಜ್ವಾಡಾಂವ್ಚಿ.

ಪವಿತ್ರ ಆತ್ಮಾಚ್ಯಾ ಉಜ್ವಾಡಾನ್ ನಿಸ್ಕಳ್ಳಣ್ ಕಿತ್ಲೆಂ ವ್ಹರ್ತೆಂ ಆನಿ ಮೊಲಾದಿಕ್ ಜಾವ್ನಾಸಾ ಮ್ಹಣ್ ಎಕ್ಲ್ಯಾನ್ ಸಮ್ಜಾತಚ್, ತಾಚೆ ಥಂಯ್ ತೆಂ ಸದಾಂಚ್ ಆಸಾಶೆಂ ಕಿತ್ಲೆಯೊ ಕರುಂಕ್ ತಾಣೆಂ ತಯಾರ್ ಆಸಾ ಜಾಯ್ ನ್ಹಯ್‌ಗಿ? ತಾಚೊ ಜೀವ್‌ಚ್ ತೊ ದೀತ್ ಜಾಲ್ಯಾರ್‌ಯಿ ತೆಂ ಕಾಂಯಿಂಚ್ ನ್ಹಯ್. ಪವಿತ್ರ ಸಭೆಚ್ಯಾ ಸುರ್ವೆರ್ ಧಾವ್ನ್ ಆಜ್ ಪರ್ಯಾಂತ್ ಹ್ಯಾ ಶೆಗುಣಾ ಖಾತಿರ್ ಸಬಾರ್ ಜಣಾಂನಿ, ಲ್ಹಾನ್ ಲ್ಹಾನ್ ಭುರ್ಗ್ಯಾಂನಿ ಪರ್ಯಾಂತ್, ತಾಂಚೊ ಜೀವ್ ದಿಲಾ. ಆಜ್ ನಿಸ್ಕಳ್ಳಣಾ ಖಾತಿರ್ ತೆ ಮಾಡ್ತೊ!

ನಿಸ್ಕಳ್ಳಣ್ ಇತ್ಲೆಂ ವ್ಹರ್ತೆಂ ಆನಿ ಮೊಲಾದಿಕ್ ಜಾಲ್ಯಾರಿ, ತೆಂ ಪಳೆಂವ್ಕ್ ಮೆಳ್ಳೆಂ ಚಿಕ್ಕೆ ಅಪ್ರೂಪ್‌ಚ್; ಚಡ್ ಕರ್ನ್ ತರ್ನಾಟ್ಕಾಂ ಮಧೆಂ, ನಿಸ್ಕಳ್ಳಣ್ ಕೆದಿಂಚ್ ಹೊಗ್ಡಾಂವ್ಕ್ ನಾಸ್ಲೆಲ್ಲೆ ಮನಿಸ್ ಮೆಳ್ಳೆ ಬೋವ್‌ಚ್ ಅಪ್ರೂಪ್. ಕಿತ್ಲೆಶೆ ಜಣ್ ತಾಂಚ್ಯಾ ತರ್ನಾಟ್ ಪ್ರಾಯೆರ್‌ಚ್ ಹೆಂ ದಿವೆಂ ಹೊಗ್ಡಾಂವ್ಕ್ ಪಾವ್ತಾತ್! ಬೋವ್ ದುಃಖಾಚಿ ಗಜಾಲ್ ಹಿ. ಅಶೆಂ ಘಡುಂಕ್ ಕಾರಣ್ ಕಿತ್ಲೆಂ? ಕಾರಣ್ ಇತ್ಲೆಂಚ್. ದೆವಾನ್ ದಿಲ್ಲೆ ಉಪಾಯ್ ತೆ ಕಾಣ್ಣೆನಾಂತ್.

ಮನ್ಶಾಚೆಂ ಸಂಯ್ಬ್ ಎಕ್ದಮ್ ಅಸ್ಕತ್ ಮ್ಹಳ್ಳೆಂ ಖರೆಂ. ಅನಿಸ್ಕಳ್ಳಣಾ ಥಂಯ್ ಮನ್ಶಾಚೆಂ ಸಂಯ್ಬ್ ಹೊಂದ್ಲೊಂಚಿ ಬರಿ ಹೆರ್ ಖಂಯ್ಚ್ಯಾಯಿ ವಾಯ್ಬಾ ಥಂಯ್ ಹೊಂದ್ಲಾನಾ. ಸಾಂ ಪಾವ್ಲಾ ಕಿತ್ಲೆಂ ಸಾಂಗ್ತಾ? “ಆಮ್ಚೆಂ ದಿವೆಂ ಮಾತ್ಯೆಚ್ಯಾ ಆಯ್ಡಾನಾಂನಿ ಆಮಿ ವ್ಹಾವ್ಣೆತಾಂವ್” (II ಕೊರಿಂಥ್, 4:7). ಆಮ್ಚೆಂ ಅಸ್ಕತ್ ಸಂಯ್ಬ್, ಬೋವ್ ಸಸಾರಾಯೆನ್ ಘುಟ್ಚಾ ಮಾತ್ಯೆಚ್ಯಾ

ಆಯ್ದಾನಾಕ್ ತೊ ಸರಿ ಕರ್ತಾ. ನಿಸ್ಕಳ್ಳಣಾಚೆಂ ದಿವೆಂ ಆಮ್ಚ್ಯಾ ಅಸ್ಕತ್ ಸಂಯ್ಘಾಂತ್ ಆಸಾ. ದೆಕುನ್, ಎಕಾ ಖಿಣಾ ಭಿತರ್ ಬೋವ್ ಸಲಿಸಾಯೆನ್ ಮನ್ಶಾನ್ ಆಪ್ಲಾ ಥಂಯ್ ಆಸ್ಚೆಂ ತೆಂ ನಿಸ್ಕಳ್ಳಣಾಚೆಂ ದಿವೆಂ ಹೊಗ್ಡಾವ್ಯೆತ್.

ಹ್ಯಾ ಶಿವಾಯ್, ಬಳಾದಿಕ್ ದುಸ್ಮಾನ್ ಆಮ್ಚೆ ಲಾಗಿಂ ಆಸ್ಚೆಂ ದಿವೆಂ ನಾಸ್ ಕರುಂಕ್ ಚಾರಾಂಯ್ ವಾಟಾಂನಿ ಆಮ್ಕಾಂ ರೆವಡ್ ಫಾಲ್ಸ್ ಆಸಾತ್. ಆಸಾ ತೊ ಭಿರಾಂಕುಳ್ ದುಸ್ಮಾನ್, ದೆಂವ್ಚಾರ್. “ಗರ್ಜೊಂಚ್ಯಾ ಸಿಂಹಾಬರಿ ಕೊಣಾಕ್ ಗಿಳ್ಚೆಂಗಿ ಮ್ಹಣ್ ಸೊಧುನ್ ಭೊಂವ್ತಾ” ಮ್ಹಣ್ತಾ ಸಾಂ ಪೆದ್ರು (I ಪೆದ್ರು 5:8) ಆಸಾತ್ ಆಮ್ಕಾಂ ಹೆರ್ ದುಸ್ಮಾನ್. ಎಕಾ ಲೆಕಾನ್ ದೆಂವ್ಚಾರಾ ಪ್ರಾಸ್ ಚಡ್ ಮಾರೆಕಾರ್ ತೆ, ಪಾತ್ಕಾಕ್ ಕಾರಣ್ ಜಾಂವ್ಚೆ ಮನಿಸ್: ವಾಯ್ವ್ ಸಾಂಗಾತಿ, ಲಜ್ಕಾಂಡೆ ಮನಿಸ್. ಹಾಚೆ ಶಿವಾಯ್ ಆಸಾತ್ ಪಾತ್ಕಾಕ್ ಕಾರಣ್ ಜಾಂವ್ಚೊ ವಸ್ತು: ವಾಯ್ವ್ ಜಾಗೆ, ವಾಯ್ವ್ ಚಲನ್‌ಚಿತ್ರಾಂ, ಪುಸ್ತಕಾಂ, ಪತ್ರಾಂ, ಪಿಂತುರಾಂ, ಇತ್ಯಾದಿ.

ಅಶೆಂ ಆಸ್ತಾಂ, ಜರ್ತರ್ ಎಕ್ಲೊ ತಾಚ್ಯಾ ಅಕ್ರಮ್ ಕುಡಿಚೆರ್ ಆನಿ ತಾಕಾ ರೆವಡ್ ಫಾಲ್ಸ್ ಆಸ್ಚ್ಯಾ ದುಸ್ಮಾನಾಂಚೆರ್ ಜಯ್ತೆವಂತ್ ಜಾಂವ್ಕ್ ಫಾವೊ ತೆ ಉಪಾಯ್ ಕಾಣ್ಣೆನಾ, ತಾಣೆ ನಿಸ್ಕಳ್ ಉರ್ಚೆಂ ಮ್ಹಳ್ಳಾರ್ ಕಶೆಂ? ಫಾವೊ ತೆ ಉಪಾಯ್ ಆನಿ ಸಂಯ್ಘಾ ವರ್ತಿ ಘಟಾಯ್ ದೇವ್‌ಚ್ ಆಮ್ಕಾಂ ದಿತಾ. “ಮ್ಹುಕಾ ಘಟಾಯ್ ದಿತೆಲ್ಯಾ ದೆವಾ ಥಂಯ್ ಸರ್ವ್ ವಸ್ತು ಹಾಂವೆಂ ಕರ್ತೆತ್” (ಫಿಲಿಪ್ಪಿ 4:13) ಒತ್ತು ದೀವ್ನ್ ಮ್ಹಣ್ತಾ ಸಾಂ ಪಾವ್ಲ್. ದೇವ್ ಆಮ್ಕಾಂ ಫಾವೊ ತೆ ಉಪಾಯ್ ದಿತಾ. ಕಿತ್ಯಾಕ್ ಆಮಿ ನಿಸ್ಕಳ್ ಜಿಣಿ ಜಿಯೆಂವ್ಕ್ ಜಾಯ್ ಮ್ಹಣ್ ತಾಚಿ ಖುಶಿ. ತೊಚ್ ಸಾಂ ಪಾವ್ಲ್ ಸಾಂಗ್ತಾ: “ಹಿ ಜಾವ್ನಾಸಾ ದೆವಾಚಿ ಖುಶಿ, ತುಂವ್ಚೆಂ ಸಾಂತಿಪಣ್: ಸರ್ವ್ ಅನಿಸ್ಕಳ್ಳಣ್ ತುಮಿ ಪಯ್ಸ್ ಕರುಂಕ್ ಜಾಯ್ ಮ್ಹಣ್; ತುಮಿ ಹರೆಕ್ಲ್ಯಾನ್ ಆಪಾಪ್ಲೆಂ ಆಯ್ದಾನ್ (ಕೂಡ್) ಭಾಗೆವಂತ್ಲಣಿ ಆನಿ ಮರ್ಯಾದಿನ್ ಸಾಂಬಾಳುಂಕ್ ಜಾಯ್ ಮ್ಹಣ್; ದೆವಾಕ್ ವಳ್ಕಾನಾಸ್‌ಲ್ಲಾ ಅನಾಭವಾಡ್ಯಾಬರಿ ಪಜ್ಜೆಪಣಾನ್ ನ್ಹಯ್... ದೆಕುನ್ ದೆವಾನ್ ಆಮ್ಕಾಂ ಆಪಯ್ಲಾಂ ಬುರ್ಜೆಪಣಾಕ್ ನ್ಹಯ್; ಬಗಾರ್ ಭಾಗೆವಂತ್ಲಣಾಕ್”. (I ಥೆಸ್ಸಾಲೋನಿಕಾ, 4:3, 4, 7).

ಭುರ್ಗ್ಯಾ, ನಿಸ್ಕಳ್ಳಣಿ ಜಿಯೆಂವ್ಚೆಂ ಹೆಂ ಜಾವ್ನಾಸಾ ದೆವಾನ್ ತುಕಾ ದಿಂವ್ಚೆಂ ಆಪವ್ಣೆಂ. ಹಾಚೆ ವಿಷ್ಯಾಂತ್ ಏಕ್ ಘಡಿಭರ್ ಹಾಂಗಾ ನಿಯಾಳ್ ಕರ್. ತುಜಿ ಸಂಯ್ಘಾಚಿ ಅಸ್ಕತ್ಕಾಯ್ ಆನಿ ತುಕಾ ರೆವಡ್ ಫಾಲ್ಸ್ ಆಸ್ಚ್ಯಾ ದುಸ್ಮಾನಾಂಕ್

ಪಳೆವ್ನ್ ಭಿಯೆನಾಕಾ, ಯಾ ತುಜ್ಯಾನ್ ನಿಸ್ಕಳ್ ರಾವುಂಕ್ ಜಾಯ್ನಾ ಮ್ಹಣ್ ಚಿಂತಿನಾಕಾ. ಸರ್ಗಿಂ ಆಜ್ ಆನಂದಾಂತ್ ಆಸ್ಚ್ಯಾ ತ್ಯಾ ಸಾಂತಾಂಕ್, ಪ್ರತ್ಯೇಕ್ ಜಾವ್ನ್ ತ್ಯಾ ಖಿತಾವಿಣ್ ನಿಸ್ಕಳ್ ಜಿಯೆಲ್ಲ್ಯಾ ಸಾಂತಾಂಕ್ ಪಳೆ. ತಾಂಕಾಂಯ್ ಆಸ್ಲೆಂ ತುಕಾ ಆಸ್ಲೆಬರಿಚ್ ಏಕ್ ಅಸ್ತತ್ ಸಂಯ್. ತಾಂಕಾಂಯ್ ಆಸ್ಲೆ ತುಕಾ ಆಸ್ಚೆಚ್ ದುಸ್ಮಾನ್. ಪೂಣ್ ತಾಣಿಂ ಫಾವೊ ತೆ ಉಪಾಯ್ ಕಾಣ್ಲೆಲೆ. ಹ್ಯಾ ಉಪಾಯಾಂಚೆಂ ಬಳ್ ಸರ್ವ್ ದುಸ್ಮಾನಾಂಚ್ಯಾ ಬಳಾಕ್ ಮಿಕ್ವಾತಾ. ತೆಚ್ ಉಪಾಯ್ ತುಂಯೊ ಕಾಣ್ಲೆ. ತವಳ್ ತ್ಯಾ ಸಾಂತಾಂಬರಿ ತುಂಯೊ ನಿಸ್ಕಳ್ ಜಾತಲೊಯ್‌ಗಿ ನಾ ಮ್ಹಳ್ಳೆಂ ತುಂಚ್ ಪಳೆತಲೊಯ್.

ಅಭೈ! ದೆವಾನ್ ತುಕಾ ದಿಂವ್ಚೆ ಉಪಾಯ್ ಹಾಂಗಾ ಆಸಾತ್.

2. ಆತ್ಮೀಕ್ ಬಾಪ್

ನಿಸ್ಕಳ್ ಜಿಯೆಂವ್ಕ್ ಮನ್ ಆಸ್ಲಲ್ಯಾ ಮನ್ಶಾನ್ ಸಕ್ಡಾಂ ಪ್ರಾಸ್ ಪಯ್ಲೊ ಹೊ ಉಪಾಯ್ ಕಾಣ್ಲೆಜಾಯ್: ಎಕಾ ಯಾಜಕಾಕ್ ಆಪ್ಲೊ ಆತ್ಮೀಕ್ ಬಾಪ್ ಜಾವ್ನ್ ತಾಣೆ ವಿಂಚುನ್ ಕಾಡಿಜಾಯ್. “ಸಂಪೂರ್ಣ್ ನಿಸ್ಕಳ್ಪಣಾಚೆಂ ಬಿಂವೊಂಚ್ಚೆಂ ಕಾಮ್ ಯಾಜಕಾಚೆಂ” ಮ್ಹಣ್ತಾ ಸಾಂತ್ ಆಂಬ್ರೊಸ್.

ಸಬಾರ್ ಭುರ್ಗೆ ತಾಂಚ್ಯಾ ಬೋವ್ ತರ್ನಾ ಪ್ರಾಯೆರ್‌ಚ್ ನಿಸ್ಕಳ್ಪಣ್ ಹೊಗ್ಡಾಂವ್ಕ್ ಪಾವ್ತಾತ್. ಹಾಚೆಂ ಮುಖ್ಯ ಕಾರಣ್ ಆಯಿನ್ನ್ ವೆಳಾರ್ ತಾಂಕಾಂ ಕುಮಕ್ ದಿಂವ್ಕ್ ಆನಿ ವಾಟ್ ದಾಕಂವ್ಕ್ ಕೊಣ್‌ಯಿ ನಾಂತ್ ದೆಕುನ್. ಸಾಧಾರ್ಣ್ ಚವ್ದಾ ವರ್ಸಾಂ ಭರುನ್ ಯೆತಾನಾ, ಥೊಡೆ ಪಾವ್ತಿ ತಾಚ್ಯಾಕ್‌ಯಿ ಆದಿಂಚ್ ಭುರ್ಗ್ಯಾಂಕ್ ನಿಸ್ಕಳ್ಪಣಾಚಿ ಸಮ್ಜಣಿ ಯೆಂವ್ಕ್ ಸುರು ಜಾತಾ. ತ್ಯಾ ಘಡ್ಯೆ ಥಾವ್ನ್, ತಾಂಚ್ಯಾ ಪ್ರಾಯೆ, ಸಮ್ಜಣಿ ಆನಿ ಗರ್ಜೆ ತೆಕಿತ್ ಫಾವೊ ತಿ ಶಿಕವ್ಣೆ ತಾಂಕಾಂ ಬೋವ್ ಚಡ್ ಗರ್ಜೆ. ಜರ್ತರ್ ಆತ್ಮೀಕ್ ಬಾಪ್ ತಾಂಕಾಂ ನಾ, ಕೊಣಾ ಕೊಣಾ ಥಾವ್ನ್, ಚಡಾವತ್ ಜಾವ್ನ್ ಖೊಟ್ಯಾ ಸಾಂಗಾತ್ಯಾಂ ಥಾವ್ನ್, ಚೂಕ್ ಸಮ್ಜಣಿ ತಾಂಕಾಂ ಮೆಳ್ತಾ, ಆನಿ ಹಿ ಸಮ್ಜಣಿ ಜಾಂವ್ಕ್ ಪಾವ್ತಾ ತಾಂಚ್ಯಾ ನಾಸಾಚೆಂ ಕಾರಣ್.

ವಾಡೊನ್ ಯೆಂವ್ಚ್ಯಾ ಭುರ್ಗ್ಯಾಂಕ್ ಆನಿ ತರ್ನಾಟ್ಕಾಂಕ್ ಚಾರ್‌ಯಿ ಕುಶಿಂನಿ ಪಾಸ್ ರಾಕುನ್ ಆಸಾತ್. ತಾಳ್ಚೊ ತಾಂಚ್ಯಾಚ್ ಸಂಯ್ಭಾ ಥಾವ್ನ್, ದೆಂವ್ಚಾರಾ ಥಾವ್ನ್, ಮನ್ಶಾಂ ಥಾವ್ನ್, ಪಾತ್ಕಾಕ್ ಕಾರಣ್ ಜಾಂವ್ಚ್ಯಾ ವಸ್ತು

ಧಾವ್ನ್ ದುಬಾವ್, ಅಪಧೈರ್ ಇತ್ಯಾದಿ. ಹ್ಯಾ ಪಾಸಾಂತ್ ಸಾಂಪಡ್ನಾಶೆಂ ತಾಣಿಂ ಕಿತೆಂ ಕರಿಜೆ ಮ್ಹಣ್ ಸೂಚನಾಂ ದೀಂವ್ಕ್, ತಾಂಚ್ಯಾ ಕಷ್ಟ-ಅನ್ವರಾಂನಿ ದೈರ್ ಆನಿ ಸಮಾಧಾನ್ ದೀಂವ್ಕ್, ಪಡೊಂಕ್ ಲಾಗಿಂ ಪಾವ್ತಾನಾ ತಕ್ಷಣ್ ತಾಂಕಾಂ ಉಕಲ್ನ್ ಧರುಂಕ್, ಪಡ್ಲ್ಯಾರ್ ತಾಂಕಾಂ ದಯೆನ್ ಉಬಾರುಂಕ್, ಪರ್ತ್ಯಾನ್ ಪಡಾನಾಶೆಂ ಆಧಾರ್ ದೀಂವ್ಕ್-ಎಕಾ ಉತ್ತಾನ್, ತಾಂಚೊ ಹಾತ್ ಧರ್ನ್ ಮ್ಹಳ್ಳೆಬರಿ ತಾಂಕಾಂ ನೀಟ್ ವಾಟೆನ್ ಚಲವ್ನ್ ವ್ಹರುಂಕ್ ತಾಂಕಾಂ ಆಸಾ ವಿಶೇಸ್ ಗರ್ಜ್ ಆತ್ಮಿಕ್ ಬಾಪಾಚಿ. ಕಸಲ್ಯಾಯಿ ಭೆಸಾಕ್ ದೇವ್ ತಾಂಕಾಂ ಉಪ್ರಾಂತ್ ಆಪಂವ್ಪಿ; ಜಾಂವ್ ಯಾಜಕ್ಣಾಚ್ಯಾ ಧಾರ್ಮಿಕ್ ಯಾ ಲಗ್ನಾ-ಭೆಸಾಕ್, ತ್ಯಾ ಭೆಸಾಕ್ ತೆ ವೆತಾ ಮ್ಹಣಾಸರ್ ಸಂಪೂರ್ಣ್ ನಿಸ್ಕಳ್ ಜಿಯೆಂವ್ಚೊ ಕಾಯ್ದೆ ತಾಂಕಾಂ ಆಸಾ. ಖಿಯ್ಯಾಯ್ ಎಕಾ ಭೆಸಾಂತ್ ಗೆಲ್ಯಾ ಉಪ್ರಾಂತ್ಯಿ ಹರೆಕ್ಲ್ಯಾನ್ ತಾಚ್ಯಾ ತಾಚ್ಯಾ ಭೆಸಾಕ್ ಸರಿ ಜಾವ್ನ್ ನಿಸ್ಕಳ್ಣ್ ಸಾಂಬಾಳುಂಕ್ ಆಸಾ.

ದೆಕುನ್ ಇತ್ತೆಂ ಆಮಿ ಘಟ್ ಸಾಂಗ್ತೆ: ಕೊಣಾಕ್ ಆತ್ಮಿಕ್ ಬಾಪ್ ನಾಂಗಿ ತೊ ಚಡ್ ತೆಂಪ್ ನಿಸ್ಕಳ್ ಉರ್ಟೆಬರಿ ನಾ. ಪೂಣ್ ಕೋಣ್ ಆಯಿನ್ ವೆಳಾರ್ ಆತ್ಮಿಕ್ ಬಾಪಾಕ್ ವಿಂಚುನ್ ಕಾಡ್ತಾಗಿ, ತೊ ಸಾಧಾರ್ಣ್ ಜಾವ್ನ್ ನಿಸ್ಕಳ್ಣ್ ಹೊಗ್ಡಾಂವ್ಕ್ ಪಾಂವ್ಚೊ ನಾ. ಕಿಲ್ಲೆಶ್ಯಾ ಸಾಂತಾಂನಿ ಮ್ಹಳ್ಳೆಂ ಆಸಾ. “ಜರ್ ತರ್ ಖಿತಾವಿಣ್ ನಿಸ್ಕಳ್ ಉರ್ಟೆಂ ಭಾಗ್ ಮ್ಹಾಕಾ ಫಾವೊ ಜಾಲಾಂ. ಹಾಚೆಂ ಕಾರಣ್ ದೆವಾ ಉಪ್ರಾಂತ್ ಮ್ಹಜೊ ಆತ್ಮಿಕ್ ಬಾಪ್”.

ಹ್ಯಾ ಪುಸ್ತಕಾಂತ್ ಸಾಂಗ್ಲೆಂ ಸಕ್ಡ್ ಥೊಡ್ಯಾಂಕ್ ಸ್ವಷ್ಟ್ ಜಾಯ್ನಾ ಜಾವ್ತೆ. ತೆಂ ನ್ಹಯ್ ಆಸ್ತಾಂ, ನಿಸ್ಕಳ್ಣಾಕ್ ಸಂಬಂಧ್ ಜಾಂವ್ಚೊ, ಪೂಣ್ ಹಾಂಗಾ ಸಾಂಗೊಂಕ್ ನಾತ್ಲೊ ಹೆರ್ ಸಬಾರ್ ಸಂಗಿ ಆಸಾತ್. ತ್ಯೊ ಆತ್ಮಿಕ್ ಬಾಪಾಚ್ಯಾ ಕುಮ್ಹೆನ್ ತಾಣ್ ಜಾಣಾ ಜಾಂವ್ಕ್ ಜಾಯ್.

ತರ್, ಭುರ್ಗ್ಯಾ, ಆತ್ಮಿಕ್ ಬಾಪ್ ತುಕಾ ಕಿತ್ಲೊ ಗರ್ಜೆಚೊ ಪಳೆ. ಎದೊಳ್ ಪರ್ಯಾಂತ್ ಏಕ್ ಆತ್ಮಿಕ್ ಬಾಪ್ ತುವೆಂ ವಿಂಚುನ್ ಕಾಡುಂಕ್ ನಾಂಯ್ ಜಾಲ್ಯಾರ್, ತಾಂಕ್ತಾ ತಿಲ್ಲೆ ವೆಗ್ಗಿಂ ವಿಂಚುನ್ ಕಾಡ್. ಪೂಣ್ ಆತ್ಮಿಕ್ ಬಾಪಾ ಸಂಬಂಧಿ ಥೊಡ್ಯೊ ಸಂಗಿ ತುವೆಂ ಜಾಣಾ ಜಾಯ್ನಾಯ್:

ಖಿಯ್ಯಾ ಯಾಜಕಾಕ್ ತುವೆಂ ಆತ್ಮಿಕ್ ಬಾಪ್ ಜಾವ್ನ್ ವಿಂಚುನ್ ಕಾಡ್ಚೊ? ತುಕಾ ಖುಶಿ ಆಸ್ಲಲ್ಯಾಕ್. ಕೊಣಾ ಥಂಯ್ ತುಕಾ ಪಾತ್ಯೆಣಿ ಆಸಾ,

ಆನಿ ಕೊಣಾಕಡೆ ಉಗ್ತೆಂ ಉಲಂವ್ಕ್ ತುಕಾ ಕಷ್ಟ್ ಮಾರಿನಾಂತ್, ತಾಕಾ ವಿಂಚುನ್ ಕಾಡ್. ವಿಂಚುನ್ ಕಾಡ್ಚೆ ಆದಿಂ ಥೊಡೆ ದೀಸ್ ಪುಣಿ ದೆವಾಲಾಗಿಂ ಮಾಗ್. ಅಶೆಂ ತುವೆಂ ಮಾಗ್ಯೆತ್: “ಸೊಮಿಯಾ, ಮ್ಹಾಕಾ ಫಾವೊ ಜಾಲ್ಲೊ ಆತ್ಮಿಕ್ ಬಾಪ್ ಹಾಂವೆಂ ವಿಂಚುನ್ ಕಾಡುಂಕ್ ಮ್ಹಜಿ ಮತ್ ತುಂ ಉಜ್ವಾಡಾಯ್. ತುಂಚ್ ಮ್ಹಾಕಾ ಏಕ್ ಬುದ್ಧೆಂತ್ ಆನಿ ಭಾಗೆವಂತ್ ಆತ್ಮಿಕ್ ಬಾಪ್ ಒದಗ್ಗುನ್ ದಿ”. ಹ್ಯಾ ಇರಾದ್ಯಾನ್ ತುವೆಂ ಏಕ್ ನೊವೆನ್ ಜಾಲ್ಯಾರ್‌ಯಿ ಧರೈತ್ ಆನಿ ನೊವೆನಾಚ್ಯಾ ದಿಸಾಂಚಿಂ ತುಜಿಂ ಮಾಗ್ಣಿಂ ಆನಿ ಬರೊ ಕರ್ನೊಯಿ ಭೆಟವ್ಯೆತ್. ಬರ್ಯಾ ಮನಾನ್ ಕೆಲ್ಲೆಂ ತುಜೆಂ ಮಾಗ್ಣಿಂ ದೇವ್ ಕೆದಿಂಚ್ ಇನ್ಚಾರ್ ಕರಿಸೊನಾ.

ಕೊಣಾಕ್ ವಿಂಚುನ್ ಕಾಡ್ಚೊ ಮ್ಹಣ್ ತುವೆಂ ನಿಶ್ಚಯ್ ಕರ್ತಚ್ ತಾಚೆಕಡೆ ತುಜಿ ಆಲೋಚನ್ ಸಾಂಗ್. ಅಶೆಂ ತುವೆಂ ಸಾಂಗ್ಯೆತ್: “ಪಾದ್ರ್ಯಾಬಾ, ಏಕ್ ಬರಿ ಜಿಣಿ ಜಿಯೆಂವ್ಕ್ ಮ್ಹಾಕಾ ಮನ್ ಆಸಾ. ಪ್ರತ್ಯೇಕ್ ಜಾವ್ನ್ ನಿಸ್ಕಳ್ ಜಿಯೆಂವ್ಕ್ ಮ್ಹಾಕಾ ಆಶಾ ಆಸಾ. ದೆಕುನ್ ತುಮ್ಕಾಂ ಹಾಂವ್ ಮ್ಹಜೊ ಆತ್ಮಿಕ್ ಬಾಪ್ ಜಾವ್ನ್ ವಿಂಚುನ್ ಕಾಡ್ತಾಂ. ಮ್ಹಾಕಾ ತುಮಿ ಕುಮಕ್ ಕರಾ”. ಮಿಶೆನ್ ತೊ ಕಬೂಲ್ ಜಾತಲೊ. ಆನಿ ತ್ಯೆ ಘಡಿಯೆ ತುಜೆ ಆನಿ ತಾಚೆ ಮಧೆಂ ಏಕ್ ಆತ್ಮಿಕ್ ಬಾಂದ್ ಉಬ್ಜಾತಲೊ.

ತುಜ್ಯಾ ಆತ್ಮಿಕ್ ಬಾಪಾ ಥಾವ್ನ್ ತುಕಾ ಸಹಕಾರ್ ಮೆಳಾಜೆ ಜಾಲ್ಯಾರ್ ತುವೆಂ ತಾಚೆ ಥಂಯ್ ಕಶೆಂ ಚಲಾಜೆ? ಉಗ್ತಾ ಕಾಳ್ಜಾನ್ ಆನಿ ಮನಾನ್ ಆನಿ ವರ್ತಾ ಪಾತ್ಯೆಣೆನ್. ಉಗ್ತಾ ಕಾಳ್ಜಾನ್ ಆನಿ ಮನಾನ್ ಕಶೆಂ ಚಲ್ಚೆಂ? ತುಜ್ಯಾ ಆತ್ಮಿಕ್ ಬಾಪಾಕ್ ತುಜೆಂ ಅಂತಸ್ಕರ್ನ ಉಗ್ತೆಂ ಕರ್, ತುಜ್ಯಾ ಅತ್ಯಾಚೆಂ ಬಾಗಿಲ್ ತಾಕಾ ಉಫಡ್. ತುಜ್ಯಾ ಅತ್ಯಾಚಿ ಸ್ಥಿತಿ ಆಸಾ ತಶಿ ತಾಕಾ ಕಳ್ಳೆ ಪಾಸುನ್ ಎಕಾ ಉಗ್ತಾ ಪುಸ್ತಕಾಬರಿ ತುಜ್ಯಾ ಆತ್ಯಾಚಿ ಸ್ಥಿತಿ ತಾಕಾ ದಿಸಾಶಿ ಕರ್. ದೆಕುನ್ ತುಜೆರ್ ಯೆಂವ್ಚೊ ತಾಳ್ಚೊ, ತುಜೆ ಕಷ್ಟ್, ತುಜಿ ಅಸ್ಕತ್ಕಾಯ್, ತುಕಾ ಆಸ್ಚೆ ಅಪಾಯ್, ತುಜೆ ದುಬಾವ್, ತುಜಿ ಅಧಿಕ್ ಘುಟಾಚಿಂ ಚಿಂತ್ನಾಂ ಆನಿ ವಡ್ಲೊ, ಎಕಾ ಉತ್ರಾನ್ ತುಕಾ ಭಗ್ಣೆಂ ಸಕ್ತಡ್, ಕಾಂಯ್ ಪಾಟಿಂ ದವರ್ನಾಸ್ತಾನಾ ತಾಕಾ ಕಳಿತ್ ಕರ್. ಕಿತ್ಲೆಂ ಉಗ್ತೆಂ ಆನಿ ಆಸಾ ತಶೆಂ ತುಂ ಉಲಯ್ತಾಯ್‌ಗಿ, ತಿತ್ಲೆಂ ತುಕಾ ಬರೆಂ, ತಶೆಂ ಕರುಂಕ್ ತೊಚ್ ತುಕಾ ಕುಮಕ್ ಕರ್ತಲೊ. ತಾಣೆ ವಿಚಾರ್ಲಲ್ಯಾ ಸಕ್ತಾಕ್ ಕಾಂಯ್ ಲಿಪಯ್ನಾಸ್ತಾನಾ ಜಾಪ್ ದಿ. ತುವೆಂ ಕಾಂಯ್ ಲಜೆಂವ್ಚೆಂ ನಾಕಾ, ಯಾ ಭಿಯೆಂವ್ಚೆಂ ನಾಕಾ. ಮನ್ಯಾ

ಸಂಯ್ ಕಿತ್ತೆಂ ಅಸ್ಕತ್ ಆನಿ ಕಿರ್ಕೊಳ್ ಮ್ಹಳ್ಳೆಂ ತೊ ಬರೆಂ ಕರ್ನ್ ಜಾಣಾ. ತುಜೆರ್ ಯೆಂವ್ಚೊ ತಾಳ್ಕೊ ಆನಿ ತುಜಿ ಸಂಯ್ಚಿಕ್ ಅಸ್ಕತ್ಕಾಯ್ ಪಳೆವ್ನ್ ತೊ ಕಾಂಯ್ ಅಜಾಪ್ ಪಾಂವ್ಚೊ ನಾ, ಯಾ ತುಂ ಹಲ್ಕೊ ಮ್ಹಣ್ ಲೆಕ್ಚೊ ನಾ. ಬದ್ಲಾಕ್ ತುಜಿ ಬಿರ್ಮತ್ ತೊ ಪಾವ್ತಲೊ, ಆನಿ ತುಜೆ ಕಷ್ಟ್ ಹಾಳು ಕರುಂಕ್ ಆಧಾರ್ ದಿತಲೊ. ಉಗ್ಡಾಸ್ ದವರ್, ತುವೆಂ ತಾಚೆಕಡೆ ಸಾಂಗ್ಲೆಂ ತೊ ಕೊಣಾಕ್ಚ್ ಸಾಂಗಾಸೊನಾ. ತಾಣೆ ಕೆದಿಂಚ್ ಸಾಂಗುಂಕ್ ನಜೊ. ಸಾಂಗ್ಲಾರ್ ದೆವಾ ಮುಕಾರ್ ಗುನ್ಯಾಂವ್ಕಾರ್ ತೊ! ದೆಕುನ್ ಉಗ್ತೆಂ ತುಂ ತಾಚೆಕಡೆ ಉಲಯ್. ತವಳ್ ತುಜೆಂ ವ್ಹಜೆಂ ಅರ್ಥೆಂ ಹಾಳು ಜಾಲ್ಲೆಬರಿ ತುಕಾ ಭಗ್ತೆಲೆಂ. ವ್ಹರ್ತೆಂ ಸಮಾಧಾನ್ ತುಕಾ ಆಸ್ತೆಲೆಂ. ಪೂಣ್ ಜರ್ತರ್, ತುಜ್ಯಾ ಅತ್ಯಾಚಿ ಸ್ಥಿತಿ ತಾಕಾ ಉಗ್ತಿ ಕರಿನಾಂಯ್, ತುಕಾಚ್ ಪಾಡಾಕ್ ಪಡ್ತೆಲೆಂ.

ತುಜ್ಯಾ ಆತ್ಮಿಕ್ ಬಾಪಾ ಥಂಯ್ ಪಾತ್ಯೆಣೆನ್ ಚಲ್ತೆಂ ಕಶೆಂ? ತೊ ಏಕ್ ಖಾಲಿ ಮನಿಸ್ ಮ್ಹಣ್ ಲೆಕಿನಾಕಾ, ಬಗಾರ್ ಭಾವಾಡ್ತಾಚ್ಯಾ ದೊಳ್ಯಾಂನಿ ತಾಕಾ ಪಳೆ. ಜೆಜುಚೊ ಮಣಿಯಾರಿ ತೊ. ಜೆಜುಚ್ಯಾ ಜಾಗ್ಯಾರ್ ಆಸ್ಚೊ ದೆವಾನ್‌ಚ್ ತುಕಾ ದಿಲ್ಲೊ ಆತ್ಮಿಕ್ ಬಾಪ್. ತುಜೆಚ್ ಖುಶೆನ್ ತುವೆಂ ವಿಂಚುನ್ ಕಾಡ್ಲೊ. ತುಜ್ಯಾ ಅತ್ಯಾಚೊ ವಯ್ಲೆ ತೊ. ತುಕಾ ಬರೆಂ ಕರ್ಚೊ ತಸಲೊ. ತುಜೆ ಖಾತಿರ್ ತೊ ಸದಾಂ ಮಾಗ್ತಲೊ. ತುಕಾ ಸಾಕ್ಯಾ ವಾಟೆನ್ ಚಲುನ್ ವ್ಹರುಂಕ್ ಪ್ರತ್ಯೇಕ್ ಕುರ್ಪಾ ದೇವ್ ತಾಕಾ ದಿತಾ. ಕಿತ್ಯಾಕ್, ಏಕ್ ದೀಸ್ ತುಜ್ಯಾ ಅತ್ಯಾಚೆಂ ಲೆಕ್ ತಾಣೆ ದಿಂವ್ಕ್ ಆಸ್ತೆಲೆಂ. ದೆಕುನ್ ತುಜೊ ಆತ್ಮೊ ಪುರ್ವೊ ತಾಚ್ಯಾ ಹಾತಾಂತ್ ಸೊಡ್. ಸರ್ವ್ ಸಂಗ್ತೆನಿ ತಾಣೆ ಸಾಂಗ್ಲೆ ಪರ್ಮಾಣೆ ಕರ್.

ಭುರ್ಗ್ಯಾ, ಜಾತಾ ತಿತ್ಲ್ಯಾ ವೆಗ್ಳಿಂ ಏಕಾ ಆತ್ಮಿಕ್ ಬಾಪಾಕ್ ವಿಂಚುನ್ ಕಾಡ್. ಸಗ್ಳ್ಯಾ ತುಜ್ಯಾ ಜಿಣಿಯೆಂತ್ ತಾಚೆ ಥಂಯ್ ಉಗ್ತ್ಯಾ ಥರಾನ್ ಆನಿ ವರ್ತ್ಯಾ ಪಾತ್ಯೆಣೆನ್ ಚಲ್. ಏಕ್ ಸಂಗತ್ ವಿಸರ್ನಾಕಾ: ತುಕಾ ಭಾಗೆವಂತ್ಪಣಾಚ್ಯಾ ವಾಟೆನ್ ಚಲವ್ನ್ ವ್ಹರೊಂಕ್ ತುಜ್ಯಾ ಆತ್ಮಿಕ್ ಬಾಪಾಕ್ ಉಜ್ವಾಡ್ ಗರ್ಜ್. ತೊ ಉಜ್ವಾಡ್ ದೆವಾನ್ ತಾಕಾ ದೀಸೊ ತುಂ ಮಾಗ್. ಸಾಂಗಾತಾಚ್ ತುಜ್ಯಾ ಆತ್ಮಿಕ್ ಬಾಪಾನ್ ಏಕ್ ಭಾಗೆವಂತ್ ಯಾಜಕ್ ಜಾಯ್ತಿಂ ಮಾಗುಂಕ್ ವಿಸರ್ನಾಕಾ.

3. ಕುಡಿಚಿ ವ್ವಡಿ

ಭುರ್ಗ್ಯಾ, ಆಸಾ ತುಕಾ ಏಕ್ ಅತ್ಮೋ, ಆಸಾ ತುಕಾ ಏಕ್ ಕೂಡ್. ಕಸೊ ತುಜೊ ಅತ್ಮೋ ಬರೊ ಆನಿ ಪವಿತ್ರಗಿ, ತಶಿಚ್ ತುಜಿ ಕೂಡ್‌ಯಿ ಬರಿ ಆನಿ ಪವಿತ್ರ್.

ಸಂಸಾರಾಂತ್ಲ್ಯೊ ಸರ್ವ್ ವಸ್ತು ದೆವಾನ್ ರಚ್‌ಲ್ಯೊ ದೆವಾನ್ ಕಸಲಿಚ್ ವಾಯ್ ವಸ್ತ್ ರಚುಂಕ್ ನಜೊ. ದೆಕುನ್ ಸರ್ವ್ ವಸ್ತು ಬರೊ. ಮನ್ಯಾಚಿ ಕೂಡ್ ದೆವಾನ್ ರಚ್‌ಲ್ಲಿ ದೆಕುನ್ ತಿ ಬರಿ ಜಾವ್ನಾಸಾ.

ದೆವಾನ್ ರಚ್‌ಲ್ಲಿ ಹರೆಕ್ ವಸ್ತ್ ಕಿತ್ತಿ ಅಪುರ್ಬಾಯೆಚಿ! ಪಳೆ ತೊ ದರ್ಯೊ; ಕಿತ್ಲೊ ವಿಚಿತ್ರ್ ತೊ! ತೊ ಸುರ್ಯೊ: ಕಿತ್ಲೊ ಸೊಭಿತ್ ಆನಿ ಪರ್ಜಳಿಕ್ ತೊ! ತೆಂ ವಿಸ್ತಾರ್ ಮಳಬ್, ತೊ ಚಂದ್ರ್ ಆನಿ ತಿಂ ಧಳ್ಳೆಂ ನೆಕೆತ್ರಾಂ! ಅಂತ್ರಳಾರ್ ಉಬ್ಜಿಂ ತಿಂ ಸುಕ್ಲಿಂ, ಭುಂಯ್ಚೆರ್ ಜಿಯೆಂವ್ಚ್ಯೊ ತ್ಯೊ ಮನ್ಜಾತಿ! ರಾನಾಂತ್ಲಿಂ ತಿಂ ರೂಕ್-ಝಾಡಾಂ, ವಡ್ತಾಂತ್ಲಿಂ ತಿಂ ಫುಲಾಂ....! ಇತ್ತಿಂ ವಿಚಿತ್ರ್ ಆನಿ ಸೊಬಿತ್ ರಚ್ನಾಂ ದೆವಾನ್ ಆಪ್ಲ್ಯಾ ಎಕಾ ಉತ್ರಾನ್ ಆಸಾ ಕೆಲಿಂ. “ಸುರ್ಯೊ ಜಾಂವ್ಚಿ... ಮಳಾಬ್ ಜಾಂವ್ಚಿ... ಫುಲಾಂ ಜಾಂವ್ಚಿತ್...” ಮ್ಹಳೆಂ ದೆವಾನ್, ಆನಿ ತ್ಯಾಚ್ ಘಡ್ಯೆ ತ್ಯೊ ಆಸಾ ಜಾಲ್ಯೊ. ಪೂಣ್ ಮನ್ಯಾಚಿ ಕೂಡ್ ದೆವಾನ್ ಆಪ್ಲ್ಯಾಚ್ ಹಾತಾಂನಿ ಘಡಿ. ತಿಕಾ ರೂಪ್ ಆನಿ ಜೀವ್ ದಿಲೊ. ಮನ್ಯಾಚಿ ಕೂಡ್ ರಚುಂಕ್ ದೆವಾನ್ ಪ್ರತ್ಯೇಕ್ ವಾಂವ್ಪ್ ಕಾಡಿ ಮ್ಹಣೈತ್. ಅಶೆಂ ಆಸ್ತಾಂ, ಮನ್ಯಾಚಿ ಕೂಡ್ ಸರ್ವ್ ಶಾರೀರಿಕ್ ಆನಿ ಸಂಸಾರಿ ವಸ್ತುಂ ಪೈಕಿ ಚಡ್ ಉತ್ತಿಮ್ ಆನಿ ಅಪುರ್ಬಾಯೆಚಿ ನ್ಹಯ್‌ಗಿ?

ಮನ್ಯಾಚಿ ಕೂಡ್ ಕಿತ್ತಿ ವಿಚಿತ್ರ್ ಪಳೆ. ಸಗ್ಳೊ ಸಂಸಾರ್ ತಾಂತುಂ ಆಟಾಪ್ತಾ. ಸಂಸಾರಾಂತ್ ಲಾಖಾಂ ಗಟ್ಟಾನ್ ಆಸ್ಚಾ ಹರೆಕಾ ವಸ್ತುಚೊ ಸತ್ವ್ ಮನ್ಯಾಚ್ಯಾ ಕುಡಿಂತ್ ಆಸಾ. ಆಸಾ ತಾಂತುಂ ಲೊಂಕ್ಡಾಚೊ ಸತ್ವ್, ಉದ್ಕಾಚೊ ಸತ್ವ್, ಆಸಾ ತಾಂತುಂ ವಿದ್ಯುಚ್ಚೆಕ್ ಆನಿ ಹೆರ್. ಭುಂಯ್ಚೆರ್ ತೀನ್ ಧರಾಂಚೆ ಜೀವ್ ಆಮ್ಕಾಂ ಪಳೆಂವ್ಕ್ ಮೆಳ್ತಾತ್: ರೂಕ್-ಝಾಡಾಚೊ ಜೀವ್, ಮನ್ಜಾತಿಂಚೊ ಜೀವ್ ಆನಿ ಮನ್ಯಾ-ಜೀವ್. ಮನ್ಯಾಚ್ಯಾ ಕುಡಿಂತ್, ಮನ್ಯಾ-ಜಿವಾ ಶಿವಾಯ್. ರೂಕ್-ಝಾಡಾಚೊ ಜೀವ್, ಮ್ಹಣ್ಣೆ, ರುಕಾಬರಿ ವಾಡಾವಳಿ; ಮನ್ಜಾತಿಚೊ ಜೀವ್, ಮ್ಹಣ್ಣೆ, ಮನ್ಜಾತಿ ಬರಿ ವಿಸ್ವಾಂ ಮಾರಿಫಾತ್ ಭಗ್ನಿ ಶಕ್ತ್ ಆಸಾ. “ಮನ್ಯಾಚಿ ಕೂಡ್ ಏಕ್ ಲ್ಹಾನ್ ಸಂಸಾರ್” ಆನಿ “ಮನಿಸ್ ರಚನೆಚೊ ರಾಯ್” ಮ್ಹಳ್ಯೊ ಜಾಣಾರ್ಯಾಂಚ್ಯೊ ಸಾಂಗ್ಣೊ ಖರೊ ಜಾವ್ನಾಸಾತ್.

ಮನ್ಯಾಚಿ ಕೂಡ್ ಬರಿ ಮ್ಹಣ್ ರುಜು ಕರುಂಕ್ ಆನ್ಯೆಕ್ ವಿಚಿತ್ರ್ ಸಂಗತ್ ಆಮ್ಚಾ ದೊಳ್ಯಾಂ ಮುಕಾರ್ ಹಾಡ್ಯೆತ್. ದೇವ್-ಪುತ್ರ್ ಮನಿಸ್ ಜಾಲೊ. ಪೂಣ್ ತಾಚಿ ಕೂಡ್ ಸರ್ವ್ ಸಂಪೂರ್ಣ್ ಆನಿ ಖಿತಾವಿಣ್ ತರಾಯಿ ಸಂಯ್ಭಾನ್ ಆಮ್ಚೆ ಬರಿಚ್. ಕೂಡ್ ವಾಯ್ ಜಾಲ್ಲಿ ಜಾಲ್ಯಾರ್ ಜೆಜು ಕೆದಿಂಚ್ ಕೂಡ್ ಕಾಣ್ಣೆತೊನಾ.

ಜೆಜುಚ್ಯಾ ಕುಡಿ ವಿಷ್ಯಾಂತ್ ಕಿತೆಂ ಸಾಂಗ್ಲೆಂ? ಪಯ್ಲ್ಯಾ ಸುವಾತೆರ್, ಜೆಜುಚಿ ಕೂಡ್ ಪವಿತ್ರ್ ಜಾವ್ನಾಸಾ. ಹಾಚೆಂ ಮೂಳ್ ಕಾರಣ್, ತಾಚೆಂ ದೈವಿಕ್ ಸಂಯ್ಭಾನ್, ತಾಚಿ ಕೂಡ್ ತಾಚ್ಯಾ ದೈವಿಕ್ ಸಂಯ್ಭಾನ್ ಎಕ್ವಟ್ ಜಾಲಿ ದೆಕುನ್, ತಾಚ್ಯಾ ದೈವಿಕ್ ಸಂಯ್ಭಾಚ್ಯಾ ಪವಿತ್ರ್ಪಣಾಂತ್ ತಿ ವಾಂಟೆಲಿ ಜಾಲಿ.

ಜೆಜುಚ್ಯಾ ಕುಡಿ ಮಾರಿಫಾತ್ ಸಂಸಾರಾಕ್ ಕಿತ್ತಿಂ ಬೆಸಾಂವಾಂ ಲಾಬ್ಲಿಂ; ಕಿತ್ತಿಂ ಅಜಪಾಂ ತ್ಯಾ ಕುಡಿ ಮಾರಿಫಾತ್ ಜಾಲಿಂ! ಜೆಜುಚ್ಯಾ ತೊಂಡಾಂತ್ಲೆಂ ಏಕ್ ಉತರ್, ಯಾ ತಾಚ್ಯಾ ಹಾತಾಚೆಂ ಏಕ್ ಬೆಸಾಂವ್: ಅಬೈ, ಕುಡ್ಯಾಂಕ್ ಆಯ್ಕಾಲೆಂ, ಥೊಂಟ್ಯಾಂಕ್ ಆನಿ ಆರಿಗಾರಾಂಕ್ ಚಲೊಂಕ್ ತಾಂಕ್ಲೆಂ, ಕೊಡ್ಕಾರ್ ನಿತಳ್ ಜಾಲೆ, ಮೆಲ್ಲೆ ಜೀವ್ ಜಾಲೆ ಪರ್ಯಾಂತ್! ಉಚಾಂಬಳ್ ದರ್ಯೊ ಥಂಡ್ ಜಾಲೊ, ದುಸ್ಮಾನ್ ಧರ್ಣಿಕ್ ಶೆವ್ಪಾಲೆ, ಮನ್ಯಾಂಚಿಂ ಪಾತ್ಕಾಂ ಭಗ್ಸಾಲಿಂ!

ಇತ್ಲೆಂಚ್‌ಗಿ? ಆಪ್ಲೆ ಕುಡಿ ಮಾರಿಫಾತ್ ಜೆಜುನ್ ಕೆಲೆಂ ಅಜಾಪಾಂ ಭಿತರ್ ವ್ಹಡ್ಲೆಂ ಅಜಾಪ್: ಮನ್ಯಾಕುಳಾಚಿ ಸೊಡ್ವಣ್! ಆಪ್ಲ್ಯಾ ಕುಡಿಚ್ಯಾ ಕಷ್ಟಾಂ ಆನಿ ಮರಣಾವರ್ವಿಂ ತಾಣೆ ಆಮ್ಕಾಂ ಪಾತ್ಕಾಂತ್ಲೆಂ ಸೊಡಯ್ಲೆಂ ಆನಿ ಸರ್ಗಿಂಚೆ ದಾಯ್ಜಿ ಕೆಲೆ.

ಆನ್ಯೆಕ್ ವಿಚಿತ್ರ್ ಗಜಾಲ್: ಜೆಜುಚಿ ಮೆಲ್ಲಿ ಕೂಡ್ ಪರ್ತುನ್ ಜಿವಂತ್ ಜಾಲಿ, ಆನಿ ಆತಾಂ ಆನಂದ್ಭರಿತ್ ಜಾವ್ನ್, ಊಂಚ್ ಸರ್ಗಾರ್, ದೆವಾ ಬಾಪಾಚ್ಯಾ ಉಜ್ವೆಲಿಂ ತಿ ಆಸಾ. ಸಾಸ್ಣಾಕ್ ಥಂಯ್ ತಿ ಆಸ್ತೆಲಿ ಆನಿ ಸಾಸ್ಣಾಕ್ ನಿತಿವಂತಾಂಚ್ಯಾ ಸಂತೊಸಾಚೆಂ ಆನಿ ಆನಂದಾಚೆಂ ಕಾರಣ್ ತಿ ಜಾತೆಲಿ.

ಜೆಜುಚ್ಯಾ ಕುಡಿಚಿ ಆನ್ಯೆಕ್ ಮಹಿಮಾ ಪಳೆ, ಭುರ್ಗ್ಯಾ. ತಾಚಿ ಕೂಡ್ ಆತಾಂ ಆಮ್ಚಾ ತಾಬೆರ್ನಾಕ್ಲಾಂನಿ ಆಸಾ. ತಿಚ್ ಕೂಡ್, ತ್ಯಾಚ್ಚೆ ಕುಡಿಚೆಂ ಮಾಸ್ ಆನಿ ರಗತ್ ಆಮ್ಚಾ ಅತ್ಮಾಚೆಂ ಖಾಣ್ ಜಾವ್ನಾಸಾ ನ್ಹಯ್‌ಗಿ?

ಉಗ್ಡಾಸ್ ದವರ್, ಜೆಜುಚಿ ತಿ ಪವಿತ್ರ್ ಕೂಡ್ ಸಂಯ್ಭಾನ್ ಆಮ್ಚೆ ತಸಲಿಚ್ ಜಾವ್ನಾಸಾ.

ಧೊಡ್ಡಾ ಸಂಗಿಂನಿ ಆಮ್ಚಿ ಕೂಡ್ ಜೆಜುಚ್ಯಾ ಕುಡಿಕ್ ಆಮಿ ಸರಿ ಕರೈತ್: ಪಯ್ಲ್ಯಾ ಸುವಾತೆರ್ ಆಮ್ಚಿ ಕೂಡ್ ಪವಿತ್ರ್ ಜಾವ್ನಾಸಾ. ಪವಿತ್ರ್ಕರ್ಣಾರಾಚೆ ಕುರ್ಪೆ ಮಾರಿಫಾತ್ ದೆವಾಚ್ಯಾ ಸಂಯ್ಭಾಚೆ ವಾಂಟೆಲಿ ಆಮಿ ಜಾತಾಂವ್. ದೆವಾ ಆನಿ ಆಮ್ಚೆ ಮಧೆಂ ಎಕ್ವಟ್ ಜಾತಾ. ದೇವ್ ಆಮ್ಚೆ ಥಂಯ್ ಬಿಡಾರ್ ಕರ್ನ್ ರಾವ್ತಾ, ಆನಿ ಅಶೆಂ ದೆವಾಚ್ಯಾ ಪವಿತ್ರ್ಪಣಾಂತ್ ಆಮಿ ವಾಂಟೆಲಿ ಜಾತಾಂವ್. ಹೆಂ ಸತ್ ಆಮ್ಚ್ಯಾ ಮತಿಂತ್ ಖಂಚಂವ್ಕ್ ಸಾಂ ಪಾವ್ಲ್ ಆಮ್ಚಿ ಕೂಡ್ “ದೆವಾಚೆಂ ಮಂದಿರ್...” ದೆವಾಚೆಂ ಪವಿತ್ರ್ ಮಂದಿರ್,... ದೆವಾಚೆಂ ಘರ್... ಕ್ರಿಸ್ತಾಚೆ ಸಾಂದೆ....” ಜಾವ್ನಾಸಾ ಮ್ಹಣ್ತಾ.

ಪವಿತ್ರ್ ಸಭಾ ಥೊಡ್ಯೊ ವಸ್ತು ಪವಿತ್ರ್ ತೆಲ್ ಲಾವ್ನ್ ಪವಿತ್ರ್ ಕರ್ತಾ: ಕಾಲ್, ಆಲ್ತಾರ್, ಆಲ್ತಾರಿಚೊ ಫಾತರ್, ಇತ್ಯಾದಿ. ಥೊಡ್ಯೊ ವಸ್ತು ಆಗ್ಕೆಂತ್ ಶೆಣಾವ್ನ್, ಯಾ ಧುಂಪವ್ನ್ ಯಾ ಆಶಿರ್ವಾದ್ ಫಾಲ್ಸ್ ಬೆಂಜಾರ್ ಕರ್ತಾ: ತಾಬೆರ್ನಾಕ್ಲೆ, ಸಿಬೊರಿಯಮ್, ಮಿಸಾಚಿ ಮುಸ್ತಾಯ್ಕಿ (ಕಾಜುಲ್), ಇಗರ್ಜ್, ಘರ್ ಇತ್ಯಾದಿ. ತೆಚ್ ಪರ್ಮಾಣೆ ಪವಿತ್ರ್ ಸಭಾ ಆಮ್ಚಿ ಕೂಡ್ ಸಬಾರ್ ಪಾವ್ಲಿಂ ಪವಿತ್ರ್ ಯಾ ಆಶಿರ್ವಾದಿತ್ ಕರ್ತಾ. ಪವಿತ್ರ್ ಸ್ನಾನ್ ಆಮ್ಕಾಂ ದಿತಾನಾ ಯಾಜಕ್ ಸಬಾರ್ ಪಾವ್ಲಿಂ ಆಮ್ಚ್ಯಾ ಕುಡಿಚೆರ್ ಆಶಿರ್ವಾದ್ ಫಾಲ್ತಾ. ಆಮ್ಚ್ಯಾ ಹರ್ಡ್ಯಾಕ್ ಆನಿ ಕಪಾಲಾಕ್ ಪವಿತ್ರ್ ತೆಲ್ ಪುಸುನ್ ಆಮ್ಚಿ ಕೂಡ್ ಪವಿತ್ರ್ ಕರ್ತಾ. ಥಿರಾವ್ಣಿ ಆಮ್ಕಾಂ ದಿತಾನಾ ಭಿಸ್ಪ್ ಸಾಯ್ಪ್ ಆಮ್ಚೆರ್ ಬೆಸಾಂವ್ ಫಾಲ್ತಾ. ಆನಿ ಆಮ್ಚ್ಯಾ ಕಪಾಲಾಚೆರ್ ಪವಿತ್ರ್ ತೆಲ್ ಲಾವ್ನ್ ಆಮ್ಚಿ ಕೂಡ್ ಪವಿತ್ರ್ ಕರ್ತಾ. ಕುಮ್ನಾರ್ ಆಮಿ ಜಾತಾನಾ ಆನಿ ಕ್ರಿಸ್ತ್-ಪ್ರಸಾದ್ ಆಮಿ ಕಾಣ್ಣೆತಾನಾ ಯಾಜಕ್ ಆಮ್ಚೆರ್ ಆಶಿರ್ವಾದ್ ಫಾಲ್ತಾ. ಲಗ್ನ್-ಸಂಸ್ಕಾರ್ ಎಕ್ಲೊ ಘೆತಾನಾ ಯಾಜಕ್ ತಾಕಾ ಆಶಿರ್ವಾದ್ ದಿತಾ. ಯಾಜಕೀ ದೀಕ್ಲಾ ಎಕ್ಲಾಕ್ ದಿತಾನಾ ಭಿಸ್ಪ್ ಸಾಯ್ಪ್ ತಾಕಾ ಆಶಿರ್ವಾದ್ ದಿತಾ, ಆನಿ ತಾಚೆ ಹಾತ್ ಪವಿತ್ರ್ ತೆಲ್ ಲಾವ್ನ್ ಪವಿತ್ರ್ ಕರ್ತಾ. ಪಿಡೆಸ್ತಾಂಚೊ ಸಂಸ್ಕಾರ್ ದಿತಾನಾ ಯಾಜಕ್ ಆಮ್ಕಾಂ ಆಶಿರ್ವಾದ್ ದಿತಾ. ಉಪ್ರಾಂತ್ ಕಪಾಲಾರ್ ಪವಿತ್ರ್ ತೆಲಾನ್ ಮಾಖ್ತಾ. ಹೆಂ ನ್ಹಯ್ ಆಸ್ತಾಂ, ಆಮ್ಚ್ಯಾ ಜಿಣ್ಯೆಂತ್ ಹೆರ್ ಸಬಾರ್ ಪಾವ್ಲಿಂ ತೊ ಆಮ್ಚೆರ್ ಆಶಿರ್ವಾದ್ ಫಾಲ್ತಾ. ದೆಕುನ್, ಬೆಂಜಾರ್ ಕೆಲ್ಲ್ಯಾ ತಾಬೆರ್ನಾಕ್ಲಾ ಯಾ ಸಿಬೊರಾ (ಸಿಬೊರಿಯಮ್) ಪ್ರಾಸ್, ಪವಿತ್ರಾಯಿಲ್ಲ್ಯಾ ವೇದಿ ಯಾ ಕಾಲ್ಸಿ ಪ್ರಾಸ್ ಚಡ್ ಮನ್ಶಾಚಿ ಕೂಡ್ ಮೊಲಾಧಿಕ್ ಆನಿ ಪವಿತ್ರ್.

ಕಶೆಂ ಆಮ್ಚಿ ಸೊಡ್ವಣ್ ಕರುಂಕ್ ಜೆಜುಕ್ ತಾಚ್ಯಾ ಕುಡಿಚಿ ಗರ್ಜ್ ಆಸ್ಲಿಗಿ, ತಶೆಂಚ್ ಆಮ್ಚ್ಯಾ ಅತ್ಮ್ಯಾಂಚಿ ಬಚಾವಿ ಜೊಡುಂಕ್ ಆಮ್ಚ್ಯಾ ಕುಡಿಚಿ ಗರ್ಜ್ ಆಮ್ಕಾಂ ಆಸಾ. ಕುಡಿನ್ ಅತ್ಮ್ಯಾ ಸಾಂಗಾತಾ ಹಾತಾಂಹಾತಿಂ ವಾವುನ್ ಬರೆಂ ಆಧಾರುಂಕ್ ಜಾಯ್ ಆನಿ ಪೂನ್ ಜೊಡುಂಕ್ ಜಾಯ್. ಸಾಲ್ವಾಸಾಂವಾಂಚ್ಯಾ ಕಾಮಾಂತ್, ದೆಕುನ್ ಕೂಡ್ ಅತ್ಮ್ಯಾಚಿ ಸಾಂಗಾತಿಣ್.

ಮನ್ಶಾಚಿ ಕೂಡ್ ಮರಣ್ ಪಾವ್ತಾ. ಮೆಲ್ಲೆ ಕುಡಿಕ್ ಪರ್ಯಾಂತ್ ಕಿತ್ಲೊ ಮಾನ್ ಆಮಿ ದಿತಾಂವ್: ಆಮಿ ತಿ ನ್ಹಾಣಿಯ್ತಾಂವ್, ಆಸ್ಲಲ್ಯಾ ಭಿತರ್ ಬರಿ ಮುಸ್ತಾಯ್ಕಿ ನ್ಹೆಸಯ್ತಾಂವ್, ನಾಜುಕಾಯೆನ್ ನೆಟಯಿಲ್ಲ್ಯಾ ಪೆಟೆಂತ್ ತಿ ದವರ್ತಾಂವ್, ಆನಿ ವಾತಿ ಪೆಟಯ್ತಾಂವ್. ಸಯ್ತೆಧಯ್ಕೆ, ಈಷ್ಟೆಮಂತ್ ಆನಿ ಹೆರ್ ಮೊಗಾಚೆ ಮನಿಸ್ ತ್ಯಾ ಕುಡಿಕ್ ಮಾನ್ ಕರುಂಕ್ ಯೆತಾತ್. ಯಾಜಕ್ ವ್ಹಡಾ ಸಂಭ್ರಮಾನ್ ಯೆತಾ, ತ್ಯಾ ಕುಡಿಚೆರ್ ಆಗ್ತೆಂತ್ ಶೆಣಾಯ್ತಾ, ಬೆಸಾಂವ್ ಘಾಲ್ತಾ ಆನಿ ಮಾಗ್ಣೆಂ ಕರ್ತಾ. ಪುರ್ಶಾಂವಾರ್, ಮಾಗ್ಣಾಂ ಗಾಯಾನಾಂ ಮಧೆಂ ಕೂಡ್ ಇಗರ್ಜೆಕ್ ವ್ಹಾವಪ್ನ್ ವ್ಹರ್ತಾತ್, ಆನಿ ಥಂಯ್ಸರ್ ಆನಿ ಉಪ್ರಾಂತ್ ನಿಕ್ಷೇಪಾ ವೆಳಿಂ ಪರ್ತುನ್ ಬೆಂಜಾರ್ ಕರ್ನ್, ಧುಂಪಪ್ನ್ ಆನಿ ಮಾಗ್ಣಾಂ ಗಿಶಾಂ ಮಧೆಂ ವ್ಹಡಾ ಮಾನಾನ್ ಬೆಂಜಾರ್ ಸುವಾತೆರ್ ಮಾತಿಯೆಕ್ ಪಾಯ್ತಾತ್.

ಮಾತಿಯೆಕ್ ಪಾಯಿಲ್ಲಿ ಕೂಡ್ ವೆಗಿಂಚ್ ಧುಳ್ ಆನಿ ಮಾತಿ ಜಾವ್ನ್ ನಾಸ್ ಜಾತಾ. ಪೂಣ್ ನಿಮಾಣೊ ದೀಸ್ ಮ್ಹಣಾಸರ್ ಮಾತ್, ತ್ಯಾ ದಿಸಾ ಧುಳ್ ಆನಿ ಮಾತಿ ಜಾವ್ನ್ ಗೆಲ್ಲಿ ನಿತಿವಂತ್ ಮನ್ಶಾಚಿ ಕೂಡ್ ಆನಂದ್ಭರಿತ್ ಜಾವ್ನ್ ಪರ್ತುನ್ ಜಿವಂತ್ ಜಾತೆಲಿ. ತಿಚೊ ಹರೆಕ್ ಸಾಂದೊ ತಿಕಾ ಪಾಟಿಂ ಮೆಳ್ತಲೊ, ಆನಿ ತಿಕಾ ಆನಿ ಆತ್ಮ್ಯಾಕ್ ಎಕ್ವಟ್ ಜಾತಲೊ. ದೆವಾಚೆ ಬೊಡ್ಡೆ ನಿತಿವಂತಾಕ್ ಕುಡಿ ಅತ್ಮ್ಯಾ ಸಮೇತ್ ಸಾಸ್ಣಾಚ್ಯಾ ಸುಖಾಕ್ ವ್ಹರ್ನ್ ಪಾಯ್ತೆಲೆ. ಕಸಲಿಂ ಸತಾಂ ಹಿಂ!

ಥೊಡ್ಯಾ ಸಾಂತಾಂಚ್ಯೊ ಕುಡಿ, ಯಾ ಕುಡಿಚೆ ಥೊಡೆ ಸಾಂದೆ ಮರಣ್ ಪಾವ್ತಾಚ್ ಕುಸೊಂಕ್ಪಾಂತ್. ವಿಚಿತ್ರ್ ಖುಣಾಂ ತಾಂಚೆ ಥಂಯ್ ದಿಸುನ್ ಆಯ್ಲ್ಯಾಂತ್, ಆನಿ ಕಿತ್ತಿಶಿಂ ಆಚರ್ಯಾಂ ತಾಂಚೆ ಮಾರಿಫಾತ್ ಜಾತಾತ್. ಹೆರ್ ಸಾಂತಾಂಚ್ಯೊ ಕುಡಿ ಕುಸೊನ್ ಗೆಲ್ಯಾರ್ಯೊ ತಾಂಚ್ಯಾ ರೆಲಿಕಾಂ ಮಾರಿಫಾತ್ ಕಸಲಿಂ ಸಕ್ಕಡ್ ಅಜಾಪಾಂ ಜಾಯ್ತಾಂತ್? ಸಾಂತಾಂಚ್ಯಾ ಕುಡಿಂಕ್ ಆನಿ ರೆಲಿಕಾಂಕ್ ಕಿತ್ಲೊ ಮಾನ್ ಆಮಿ ದಿತಾಂವ್? ಸಾಂತಾಂಚ್ಯಾ ಮಾತ್ ನ್ಹಯ್, ಸಮೇಸ್ತ್ ನಿತಿವಂತಾಂಚ್ಯಾ ಕುಡಿಂಕ್ ಆಮಿ ಮಾನ್ ದಿಂವ್ಕ್ ಫಾವೊ.

ತರ್, ಭುರ್ಗ್ಯಾ, ತುಜ್ಯಾ ಕುಡಿಚಿ ವ್ಹಡ್ಡಿ ಸಮ್ಜುನ್ ಪಳೆ. ತುಜಿ ಕೂಡ್ ಬರಿ ಜಾವ್ನಾಸಾ. ಬೋವ್ ಅಪುರ್ಬಾಯೆಚಿ ಆನಿ ವಿಚಿತ್ರ್ ತಿ. ಜೆಜುಜ್ಯಾ ಕುಡಿಬರಿ ಪವಿತ್ರ್ ತಿ. ಬೋವ್ ಮೊಲಾದಿಕ್ ಆನಿ ಸಾಸ್ಣಾಕ್ ಬಾಳ್ವಿ ತಸಲಿ. ಅಸಲ್ಯಾ ತುಜ್ಯಾ ಕುಡಿಕ್ ವ್ಹರ್ತೊ ಮಾನ್ ಫಾವೊ ನ್ಹಯ್‌ಗಿ? ನಿಸ್ಕಳ್ಣಿ ಜಿಯೆವ್ನ್ ಮಾತ್ರ್ ತಿಕಾ ಫಾವೊ ಜಾಂವ್ಚೊ ಮಾನ್ ತುವೆಂ ದಿವ್ಯೆತ್.

ದೆಕುನ್, ಕಿಲ್ಲೆ ಪಾವ್ಲಿಂ ಕ್ರಿಸ್ತಿಕ್ ಇಮಾಜಿಕ್ ಆನಿ ಕ್ರಿಸ್ತ್-ಪ್ರಸಾದಾಂತ್ಲ್ಯಾ ಜೆಜುಕ್ ದೀಷ್ಟ್ ಲಾಂವ್ಚೆ ತುಜೆ ದೊಳೆ ನಿಸ್ಕಳ್ ಸಾಂಬಾಳ್, ತೆಚ್‌ಪರಿಂ ಕಿಲ್ಲೆ ಪಾವ್ಲಿಂ ಶೆರ್ಮಾಂವಾ ಶಿಕವ್ಣೆ ಮಾರಿಫಾತ್ ದೆವಾಚೆಂ ಉತರ್ ಆಯ್ಕೊಂಚೆ ತುಜೆ ಕಾನ್, ಭಾಗೆವಂತ್ ಉತ್ರಾಂ ಆನಿ ಜೆಜುಚೆಂ ಪವಿತ್ರ್ ನಾಂವ್ ಉಚಾರ್ಲೆಂ ತುಜೆಂ ತೊಂಡ್, ಕ್ರಿಸ್-ಪ್ರಸಾದಾಂತ್ ಜೆಜುನ್ ಉಮೊ ದಿಂವ್ಚೆ ತುಜೆ ವೊಂಟ್, ಜೆಜುಕ್ ಘೆಂವ್ಚಿ ತುಜಿ ಜೀಬ್, ಮಾಗ್ಣಾಂತ್ ದೆವಾ ಮುಕಾರ್ ಭಕ್ತಿಪಣಾನ್ ಜೊಡ್ಚೆ ತುಜೆ ಹಾತ್ ಆನಿ ದಿಂಬಿಯೆರ್ ಪಡ್ಚೆ ತುಜೆ ಪಾಯ್, ಕುಮ್ಗಾರಾಂತ್ ಜೆಜುಕ್ ಬಿಡಾರ್ ಜಾವ್ನ್ ದಿಂವ್ಚೆಂ ತುಜೆಂ ಕಾಳಿಜ್, ಆನಿ ತಾಕಾ ಸರ್ಪಟಿಂ ಆರಾಧಾನ್ ಕರುಂಕ್ ಬಾಗಾಂವ್ಚಿ ತುಜಿ ತಕ್ಲಿ ನಿಸ್ಕಳ್ ಸಾಂಬಾಳ್. ಎಕಾ ಉತ್ರಾನ್, ಪವಿತ್ರಾಯ್ಲೆಂ, ಜಿವೆಂ ಜಿವೆಂ, ದೇವ್‌ಮಂದಿರ್ ಜಾವ್ನಾಸ್ಚಿ ತುಜಿ ಕೂಡ್ ನಿಸ್ಕಳ್ ಸಾಂಬಾಳ್.

4. ಲೈಂಗಿಕ್ ವಿಶ್ವಾಂಚಿ ಪರಿಚಯ್

ಕುಡಿಚಿ ವ್ಹಡ್ಡಿ ಥೊಡ್ಯಾ ಮಾಪಾನ್ ಪುಣಿ ಸಮ್ಜತಚ್, ನಿಸ್ಕಳ್ಣಿ ಭದ್ರತೆನ್ ಸಾಂಬಾಳುಂಕ್ ಆಧಾರ್ ಜಾವ್ನ್, ಲೈಂಗಿಕ್ ವಿಶ್ವಾಂಚಿ ಮೂಳ್ ಪರಿಚಯ್ ಪುಣಿ ಆಸ್ಚಿ ಫಾಯ್ಡ್ಯಾಚಿ ಜಾವ್ನಾಸಾ. ಸಗ್ಳಿ ತುಜಿ ಕೂಡ್ ಬರಿ ಆನಿ ಪವಿತ್ರ್, ತೆಚ್‌ಪರಿಂ ತುಜೆ ಲೈಂಗಿಕ್ ವಿಶ್ವೆಯೊ ಬರೆಚ್. ದೆವಾನ್‌ಚ್ ತೆ ರಚ್‌ಲ್ಲೆ, ನಿತಳ್ ಆನಿ ಮಾನ್ ಫಾವೊ ಜಾಲ್ಲೆ. ಮನ್ಯಾಕುಳ್ ವಾಡಂವ್ಚ್ಯಾ ಉತ್ರಮ್ ಆನಿ ಬರ್ಯಾ ಉದ್ದೇಶಾ ಖಾತಿರ್ ಸ್ತ್ರೀ-ಪುರುಷಾಕ್ ತೆ ದಿಲ್ಯಾತ್. ಸ್ತ್ರೀ-ಲಿಂಗ್ ಆನಿ ಪುರುಷ್-ಲಿಂಗ್ ಆನಿ ತಾಂಕಾಂ ಸಂಬಂದ್ ಜಾಲ್ಲಿಂ ಜನನಾಂಗಾಂ. ಹ್ಯಾ ವಿಶ್ವಾಂ ಆನಿ ತಾಚ್ಯಾ ಉದ್ದೇಶಾಂ ವಿಷ್ಯಾಂತ್ ತುಜ್ಯಾ ಪ್ರಾಯೆ ತೆಕಿತ್ ಸಾರ್ಕಿ ಆನಿ ನಿತಳ್ ಸಮ್ಜಣಿ ತುವೆಂ ಜೊಡುಂಕ್ ಫಾವೊ.

ಸಾಧಾರಣ್ ಜಾವ್ನ್ ಎಕೆ ಚಲಿಯೆಕ್ ಬಾರಾ-ತೆರಾ ವರ್ಸಾಂ ಭರೊನ್ ಯೆತಾನಾ ತಿಚ್ಯಾ ಜಿವಾಂತ್ ಬದ್ಲಾವಣ್ ದಿಸುನ್ ಯೆತಾ. ಎದೊಳ್ ಚಲಿ ಜಾವ್ನ್ಸ್ಲಿ ತರುಣಿ ಜಾವ್ನ್, ಆತಾಂ ತಿಚೆ ಥಂಯ್ ಸ್ತ್ರೀ ಯಾ ಆವಯ್ ಜಾಂವ್ಚಿ ಸಕತ್ ಉಬ್ಜೊನ್ ಯೆತಾ. ಎಕಾ ಚಲ್ಯಾ ಥಂಯ್ ತೆರಾ-ಚವ್ಡಾ ವರ್ಸಾಂ ಭರೊನ್, ತರುಣ್‌ಪಣಾಚಿಂ ಲಕ್ಷಣಾಂ ಆನಿ ಘುರ್ತ್ ಉದೆವ್ನ್ ಯೆತಾನಾ, ದಾದ್ಲೊ ಯಾ ಬಾಪಯ್ ಜಾಂವ್ಚಿ ಸಕತ್ ತಾಚೆ ಥಂಯ್ ರೂಪಿತ್ ಜಾತಾ. ಸಾಂಗಾತಾಚ್ ಮತಿಚಿ ಆನಿ ಕಾಳ್ಜಾಚಿ ಬದ್ಲಾವಣ್‌ಯಿಂ ತಾಂಚೆ ಥಂಯ್ ದಿಸೊನ್ ಯೆತಾ. ಮತಿಂತ್ ಲೈಂಗಿಕ್ ಚಿಂತ್ನಾಂ, ಕಾಳ್ಜಾಂತ್ ನವಿಂ ಭಗ್ಣಾಂ, ಜಿವಾಂತ್ ನವೆ ಅನುಭವ್, ಚಲ್ಯಾ-ಚಲಿಯೆ ಮಧೆಂ ಪರಸ್ಪರ್ ಆಕರ್ಷಣ್, ಕುತೂಹಲ್, ಎಕಾಮೆಕಾಚೊ ಸಾಂಗಾತ್ ಆನಿ ಇಷ್ಟಾಗತ್ ಸೊದ್ಚಿ ಆತುರಾಯ್ ಆನಿ ಸಹ-ಜೀವನಾಚಿ ಆಶಾ. ಹೆಂ ನ್ಹಯ್ ಆಸ್ತಾಂ, ಯಾವನ್ ಪ್ರಾಯ್ ಭರೊನ್ ಯೆತಾನಾ ಥೊಡ್ಯಾಂಕ್ ಹಾತ್-ಭೃಷ್ಟ್‌ಪಣಾನ್ (ಸ್ವರತಿ masturbation ಮ್ಹಳ್ಯಾರ್ ಲೈಂಗಿಕ್ ಸಂಭೋಗ್ ನಾಸ್ತಾನಾ ಆಪ್ಲೊಚ್ ಲೈಂಗಿಕ್ ವಿಶ್ವೊ ಯಾ ಆಪ್ಲೆಂ ಕಸಲೆಯಿಂ ಜನನ್-ಇಂದ್ರಿಯ್ ಉಂಚಾಬಳ್ ಕರ್ನ್ ವೀರ್ಯ್ ಯಾ ಧಾತು ಭಾಯ್ರ್ ಘಾಲ್ತೆಂ ಯಾ ಅಕ್ರಮ್ ಮಿಶಾಲಾಯ್ ಅನುಭವ್‌ಂಚಿ), ಹೆರ್ ಥೊಡ್ಯಾಂಕ್ ಸಲಿಂಗ್ ರಿತಿನ್ (ಆಸ್ವಾಭಾವಿಕ್, ಸಂಯುಕ್ತ ವಿರೋಧ್ ಲೈಂಗಿಕ್ ಸಂತೊಸ್, homosexuality, ಮ್ಹಳ್ಯಾರ್ ಅಪ್ಲಾಚ್ ಲಿಂಗ್ ವರ್ಗಾಚ್ಯಾ ವ್ಯಕ್ತಿಕಡೆ ಲೈಂಗಿಕ್ ಧಾದೊಸ್ಕಾಯ್ ಭಗ್ಚಿ), ಆನಿ ಥೊಡ್ಯಾಂಕ್ ಇತರ್ ರಿತಿಂನಿ ಲೈಂಗಿಕ್ ಮಿಶಾಲಾಯ್ ಆಪ್ಣಾಂವ್ಚಿ ವೊಡ್ಚಿ ಥೊಸ್ತಾ. ಇತ್ತೆಂಚ್ ನ್ಹಯ್, ಆನಿ ಥೊಡ್ಯಾಂಕ್ ಸಂಭೋಗಾಚಿ ಮಿಶಾಲಾಯ್ ಭಗ್ಚಿ ಆಶಾ ಸುಧಾಂ ಥೊಡ್ಯೆ ಪಾವ್ಪಿಂ ಯೆತಾ ಜಾವ್ಚೆತ್. ಹಾಚೆ ಶಿವಾಯ್, ವಾಡ್ಲ್ಯಾ ಚಲ್ಯಾಕ್ ನಿದೆಂತ್ ವೀರ್ಯ್‌ಪಾತ್ (ವೀರ್ಯ್-ಸ್ಥೂನ್, night emission ಮ್ಹಳ್ಯಾರ್ ವೀರ್ಯ್, ಸ್ವಪ್ನಾಂತ್ ಆಪ್ಲೆಂಚ್ ಭಾಯ್ರ್ ಪಡ್ಚೆಂ) ಘಡ್ತಾ ಜಾಲ್ಯಾರ್, ವಾಡ್ಲ್ಯಾ ಚಲಿಯೆಕ್ ಮಾಸಿಕ್-ಸ್ತಾವ್ (ರಗ್ತಾ-ಸ್ತಾವ್, ಋತುಸ್ತಾವ್, monthly period, ಮ್ಹಳ್ಯಾರ್ ಹರೆಕಾ ಮಹಿನ್ಯಾಂತ್ ರಗತ್ ಭರ್ಸಾಲ್ಲೆಂ ದ್ರವ್ ಭಾಯ್ರ್ ವೆಚೆಂ) ಮ್ಹಣ್ತಾನಾ, ಸಬಾರ್ ಪಾವ್ಪಿಂ ನೆಣಾರ್ಪಣಾನ್ ಆನಿ ಆಯಿನ್ನ್ ವೆಳಾ ಫಾವೊತೆಂ ಮಾರ್ಗದರ್ಶನ್ ಮೆಳಾನಾಸ್ತಾನಾ ತಾಂಚೆಂ ತರುಣ್‌ಪಣ್ ಸಮಸ್ಯಾಂಚೆಂ ಆನಿ ಅಸಮಾಧಾನಾಚೆಂ ಜಾವ್ಚೆತಾ. ಅಸಲ್ಯಾ ಸಮಸ್ಯಾಂಚ್ಯಾ ಬಾಂದ್ಪಾಸಾಂತ್ಲೆಂ ತುವೆಂ ಕಶೆಂ ಶಾಬಿತ್ ಉರ್ಚೆಂ?

ಆಯ್ಕೆ ಭುರ್ಗ್ಯಾ, ಅಶೆಂ ಸಕ್ಕಡ್ ಘಡ್ಜಾಂತ್ ಕಸಲೆಂಚ್ ನವಾಲ್ ನಾ. ಸ್ವಾಭಾವಿಕ್ ಆನಿ ಸಂಯ್ಜಿಕ್ ತೆಂ. ಪ್ರತಿ ಎಕ್ಲಾಕ್ ತಶೆಂಚ್ ಭಗ್ತಾ ಆನಿ ಘಡ್ತಾ. ತಿ ಕಾಂಯ್ ಪಿಡಾ ನ್ಹಯ್, ಬಗಾರ್ ಮನ್ಯಾ-ಶರೀರಾಚ್ಯಾ ಸಾಮಾನ್ಯ್ ವಾಡಾವಳಿಂತ್ ಆಟಾಪುನ್ ಆಸ್ಚೆ ಚಾಲ್ತೆ ವಿಷಯ್ ತೆ. ಮನ್ಯಾಕುಳ್ ಬಾಳ್ವೊನ್ ಉರೊಂಕ್ ಮನ್ಯಾ-ಸಂಯ್ಜಾಂತ್ ರಚ್ನಾರಾನ್‌ಚ್ ಘಾಲ್ಯೊ ಸಕ್ತಿ ಆನಿ ವೊಡ್ವೊ ತ್ಯೊ. ಹ್ಯಾ ಎಕಾ ಉದ್ದೇಶಾ ಭಾಯ್ರ್ ಹ್ಯಾ ವೊಡ್ವೊಂ-ಸಕ್ತಿಂಚೊ ಪ್ರಯೋಗ್ ದೆವಾನ್ ಆಡ್ವಾರ್ಲಾ, ದೆಕುನ್ ಲಗ್ನಾಭೆಸಾಂತ್ ಜಿಯೆತೆಲ್ಯಾಂನಿ ಮಾತ್ ರಚ್ನಾರಾಚ್ಯಾ ನಿಯಮಾಂ ಪ್ರಮಾಣೆ ಲೈಂಗಿಕ್ ಸಕ್ತಿಚೊ ಪ್ರಯೋಗ್ ಕರ್ಯೆ. ತರ್, ಸಂಪೂರ್ಣ್ ಸ್ವನಿಯಂತ್ರಣ್ ಜಾಯ್ಜಾಯ್ ತುಜ್ಯಾ ತಾರುಣ್ಯ್ ಆನಿ ಯೌವನಾಚೊ ಎಕ್‌ಚ್ ಧ್ಯೇಯ್.

ಹ್ಯಾ ಪಾಸುನ್ ಲೈಂಗಿಕ್ ಸಂಗಿಂ ವಿಶಿಂ ದೆವಾಚ್ಯಾ ಮನಾಸಾರ್ಕಿ ಜಾವ್ನಾಸ್ಚಿ ಸಮ್ಜಣಿ ತುವೆಂ ಜೊಡುನ್ ಘೆಂವ್ಚಿ ಅತ್ಯಾವಶ್ಯಕ್. ಪೂಣ್ ಕೊಣಾ ಕೊಣಾ ಥಾವ್ನ್, ಯಾ ಮಾನ್ಸುಗೆ ಆನಿ ನಿಸ್ಕಳ್ವಣಾ ವಿರೋಧ್ ಪತ್ರಾಂ-ಪುಸ್ತಕಾಂ, ಪಿಂತುರಾಂ, ಚಲನ್‌ಚಿತ್ರಾಂ ಯಾ ಇತರ್ ನಾ ಪಸಂದ್ ಪ್ರಚಾರ್ ಸಾಧನಾಂದ್ವಾರಿಂ, ಯಾ ತುಜೆ ಪ್ರಾಯೆಕ್ ಲಗ್ತಿ ಜಾಯ್ತಾಲ್ಲೆಂ ತಸಲೆಂ ವಾಚುನ್ ಯಾ ಪಳೆವ್ನ್ ಯಾ ಆಯ್ಕುನ್, ಚೊಕ್ ಸಮ್ಜಣಿ ಜೊಡುನ್, ತುಜೆಂ ನಿತಳ್ ಮನ್ ಆನಿ ಕಾಳಿಜ್ ಮ್ಹೆಳಯ್ನಾಕಾ. ಸಂಶೋಧನಾಂ ಮಾರಿಫಾತ್ ಆಧುನಿಕ್ ವೈದ್ಯಕೀಯ್ ಶಾಸ್ತ್ರಾಂ ಉತ್ತಮ್ ಪ್ರಗತಿಕ್ ಪಾವ್ಲ್ಯಾಂತ್ ಆಸ್ತಾಂ, ದೇಹ್‌ಶಾಸ್ತ್ರಾಚಿಂ, ಮನೋಶಾಸ್ತ್ರಾಚಿಂ ಆನಿ ಲೈಂಗಿಕ್ ಶಾಸ್ತ್ರಾಚಿಂ ಅಧಿಕೃತ್ ಆನಿ ಬರಿಂ ಪುಸ್ತಕಾಂ ಆತಾಂ ಮೆಳ್ತಾತ್. ಅಸಲಿಂ ಪುಸ್ತಕಾಂ ಆಮ್ಚ್ಯಾ ಮಾಯ್‌ಭಾಷೆಂತ್ಯಯಿ ಆಸಾತ್. ತಾಂಚ್ಯಾ ತಾಂಚ್ಯಾ ಪ್ರಾಯೆ, ಸಮ್ಜಣೆ, ಭೆಸಾ ಆನಿ ಗರ್ಜೆ ತೆಕಿತ್ ಪುಸ್ತಕಾಂ ವಾಚುನ್, ಸರಳ್ ಆನಿ ಸುಭದ್ರೆಚೆಂ ಲೈಂಗಿಕ್ ಶಿಕ್ಷಣ್ ಆಪ್ಣಾಂವ್ಚೆಂ ಜಾವ್ನಾಸಾ ಹರೆಕ್ಲ್ಯಾಚೆಂ ಕರ್ತವ್ಯ್. ದೃಷ್ಟಾಂತಾಕ್, ಹೆಂ ಪುಸ್ತಕ್ ವಾಚ್ಚೆಚ್, ಭುರ್ಗ್ಯಾಂಕ್ ಆನಿ ತರುಣಾಂಕ್ ಸಹಜ್‌ಲ್ಲೆಂ ಪುಸ್ತಕ್ ಜಾವ್ನಾಸಾ. ದೆವಾಧಿನ್ ಮೊನ್ನಿಚೊರ್ ಸಿಲ್ವೆಸ್ತರ್ ಮಿನೆಜಾನ್ ಬರಯಿಲ್ಲೆಂ “ವಾಡ್ವೊ ಚಲೊ” ಸಾಧಾರಣ್ ವೀಸ್‌ಬಾವಿಸ್ ವರ್ಸಾಂ ಪ್ರಾಯ್ ಜಾಲ್ಲ್ಯಾಂಕ್, ಚಡ್ ಕರುನ್ ಲಗ್ನಾಕ್ ತಯಾರ್ ಕರ್ತಲ್ಯಾಂಕ್ ಆನಿ ಲಗ್ನ್ ಜಾಲ್ಲ್ಯಾಂಕ್, ‘ಖಿಡಾಪ್’ ಆನಿ ಕೃಪಾ ಕುಮಾರಿನ್ ಬರಯ್ಲಿಂ ‘ಜಿವಿ- ತಾಚಿಂ ಸತಾಂ’ ‘ಶರೀರ್ ರಚನ್ ಆನಿ ಸುಖಿ ಕುಟಾಮ್’ ‘ಸುಖಿ ಕಾಜಾರಿ ಜಿವಿತ್’ ಆನಿ

‘ಕಾಜಾರಿ ಮೊಗಾಚಿ ಕಲಾ ಆನಿ ಸಮಸ್ಯಾಸವಲಾಂ’ (ಡೊ ಎಡ್ವರ್ಡ್ ನಜೆತಾಚೆಂ ‘ಕಾಜಾರಿ ಲಂಯಿಕ್ ಜಿವಿತ್’) ಮ್ಹಳ್ಳೆಂ ಪುಸ್ತಕಾಂ ಉಪ್ಕಾರಾಕ್ ಪಡ್ತಲೆಂ.

ಹ್ಯಾ ಶಿವಾಯ್, ಖಾತ್ರಿ ಆನಿ ಅಧಿಕೃತ್ ವೈದ್ಯಕೀಯ್ ಸಲಹಾ, ಪಾತ್ಯೆಣೆಚ್ಯಾ ಆನಿ ಜಾಣಾರಿ ವ್ಯಕ್ತಿಚೆಂ, ಆವಯ್-ಬಾಪಾಯ್ಚೆಂ, ಶಿಕ್ಷಕಾಂಚೆಂ, ಬೋವ್ ಕರುನ್ ಕೊನ್ವೆಸರಾಚೆಂ (ಕುಮ್ಗಾರ್ ಆಯ್ಕುಂಚೊ ಯಾಜಕ್) ಮಾರ್ಗದರ್ಶನ್ ಫಾಯ್ದಾಚೆಂ ಜಾವ್ನಾಸಾ. ದುಬಾವ್ ಆನಿ ಸಮಸ್ಯೆ ಉಟ್ಲ್ಯಾ ವೆಳಾರ್ ಮಾರ್ಗದರ್ಶನ್ ಅವಶ್ಯ್. ತುಕಾ ಉಪ್ಕಾರಾಕ್ ಪಡ್ಚೆ ಸಬಾರ್ ಉಪಾಯ್ ಹ್ಯಾ ಪುಸ್ತಕಾಚ್ಯಾ ಮುಕ್ಲ್ಯಾ ಅವಸ್ಥರಾಂನಿ ತುಕಾ ಮೆಳ್ತಲೆ.

ಲೈಂಗಿಕ್ ಪಿಡಾ ಆಸ್ಲಲ್ಯಾಂನಿ ಅಲಕ್ಷ ಆನಿ ಲಜ್ ಕೊನ್ಯಾಕ್ ಉಡವ್ನ್ ಯೋಗ್ಯ್ ಲೈಂಗಿಕ್ ತಜ್ಞಾಚಿ ಸಲಹಾ ಘೆವ್ನ್ ಚಿಕಿತ್ಸಾ ಕರ್ಚಿ.

ಇತ್ತೆಂ ಸಕ್ಕಡ್ ಸ್ವಪ್ನ್ ಜಾತಚ್, ಲಗ್ನಾ ಭಸಾ ಭಾಯ್ರ್ ಸರ್ವ್ ಥರಾಂಚಿ ಲೈಂಗಿಕ್ ಖುಶಾಲಾಯ್ ಅನಿಸ್ಕಳ್ ಆನಿ ದೆಕುನ್ ಪಾತ್ಕಾಖಾಲ್ ಆಡ್ವಲ್ಯಾರ್ ಮ್ಹಣ್ ತುಕಾ ಖಿಚಿತ್ ಜಾತಾ ನ್ಹಯ್‌ಗಿ? ತರ್, ಪಜೆಪಣಾಚೊ ಗುಲಾಮ್ ಜಾಯ್ನಾಕಾ, ಬದ್ಲಾಕ್ ಫಾವೊತೆ ಉಪಾಯ್ ಕಾಣ್ಲೆವ್ನ್ ಶಿಸ್ಟನ್ ಆನಿ ಸ್ವನಿಯಂತ್ರಣಾನ್ ನಿಸ್ಕಳ್ಪಣಾಚೊ ವೀರ್ ಜಾ. ತೊ ಜರ್ನರ್ ನಿಸ್ಕಳ್ಪಣಾಚೊ ವೀರ್ ಜಾಲೊ, ತೆಂ ಜರ್ನರ್ ನಿಸ್ಕಳ್ಪಣಾಚೆಂ ವೀರ್ ಜಾಲೆಂ, ತುವೆಂ ಕಿತ್ಯಾಕ್ ನಜೊ, ಭುರ್ಗ್ಯಾ?

5. ಕುಡಿಚೆರ್ ಝುಜ್

ಲೈಂಗಿಕ್ ವಿಶ್ವೆ ಆನಿ ತಾಂಚ್ಯೊ ಸಕ್ತಿ ಆನಿ ತಾಂಚೆ ಥಾವ್ನ್ ಉತ್ಪನ್ನ ಜಾಂವ್ಚೊ ಆಶಾ-ವಡ್ವೊ ಸ್ವಾಭಾವಿಕ್ ಜಾವ್ನಾಸಾತ್ ಜಾಲ್ಯಾರ್‌ಯಿ, ಮೂಳ್-ಪಾತ್ಕಾಂತ್ ಜಲ್ಮಲ್ಲ್ಯಾ ಮನ್ಯಾಕ್ ರಚ್ನಾರಾಚ್ಯಾ ನಿಯಮಾಂಕ್ ವಿರೋಧ್ ವಚುಂಕ್ ತ್ಯೊ ಬಳ್ ಕರ್ತಾತ್. ಅಸಲ್ಯಾ ಪ್ರೇರಣಾಕ್ ಕೊಣ್‌ಯಿ ಕಬೂಲ್ ಜಾಯ್, ಹ್ಯೊ ವಡ್ವೊ ಅಕ್ರಮ್ ಅನಿಸ್ಕಳ್ ಆನಿ ದೆಕುನ್ ಪಾತ್ಕಾಕ್ ವಳಗ್ ಜಾಂವ್ಕ್ ಪಾವ್ತಾತ್. ಮನಿಸ್ ಪ್ರಾಯೆನ್ ವಾಡೊನ್ ಯೆತಾನಾ ಸಾಧಾರಣ್ ಜಾವ್ನ್ ಹ್ಯಾ ವೊಡ್ವಾಂಚೆಂ ಬಳ್‌ಯಿ ವಾಡೊನ್ ಯೆತಾ. ಹ್ಯೊ ವೊಡ್ವೊ ಬಂಧ್ ಕರುಂಕ್ ಅಸಾಧ್ಯ್. ಪೂಣ್ ತಾಂಕಾಂ ನಿಯಂತ್ರಣಾರ್ ದವ್ರುಂಕ್ ಸಾಧ್ಯ್ ಆಸಾ, ಧಿರಾಸಾಣೆನ್ ತಾಂಚೆರ್ ಝುಜ್ ಮಾಂಡುನ್.

ದೇವಾನ್, ವಾಯ್ ವಡ್ಲೊಯೆನಾಶೆಂ, ಪ್ರತ್ಯೇಕ್ ಏಕ್ ದೇಣೆ, ಥೊಡ್ಯಾ ಜಣಾಂಕ್ ದಿಲ್ಲೆಂ ಆಸಾ. ಪೂಣ್ ತೆಂ ದೇಣೆಂ ತಾಂಕಾಂ ಮೆಳ್ಳೆ ಆದಿಂ, ತಾಂಚ್ಯಾ ನಿಸ್ಕಳ್ಳಣಾಕ್ ದುಸ್ಮಾನಾಂನಿ ಕರಿಣ್ ಪಾಸ್ ಮಾಂಡ್ಲಲ್ಯಾ ವೆಳಾರ್, ಶೆಗುಣ್ ಖಿತಾವಿಣ್ ರಾಕುಂಕ್ ವಿಶೇಸ್ ಆನಿ ಸಾಧಾರ್ಣ್ ಮನ್ಶಾಂ ವರ್ವಿಂ ಕರುಂಕ್ ಜಾಯ್ತಾತ್ಲೆ ತ್ಯಾಗ್ ತಾಣಿಂ ಕೆಲ್ಯಾತ್. ದೃಷ್ಟಾಂತ: ಸಾಂ. ತೊಮಾಸ್ ಆಕ್ಸಿನ್.

ಲೈಂಗಿಕ್ ಚಿಂತ್ನಾಂ ಆನಿ ವೊಡ್ಲೊ ಸಂಯ್ಜಿಕ್ ದೆಕುನ್ ಸಬಾರ್ ಪಾವ್ಪಿಂ ಅಪಾಪಿಂಚ್ ತಿಂ ಯೇಂವ್ಕ್ ಪುರೊ. ತಶೆಂ ಆಯ್ಲಾರ್ ಕಾಂಯ್ ಪಾತಾಕ್ ಜಾಯ್ನಾ. ಪೂಣ್ ಅಪಾಪಿಂಚ್ ಆಯಿಲ್ಲಿಂ ತಿಂ ಚಿಂತ್ನಾಂ ಆನಿ ತ್ಯೊ ವಡ್ಲೊ ಜಾಯ್ ಜಾಯ್ ಮ್ಹಣ್ ಆಮಿ ಮತಿಂತ್ ದವ್ರುಂ ಜಾಲ್ಯಾರ್, ಆನಿ ತಾಂಕಾಂ ಖುಶೆನ್ ಕಬ್ಲಾತ್ ದಿಂವ್ ಜಾಲ್ಯಾರ್, ತವಳ್ ಆಮಿ ಪಾತಾಕ್ ಆಧಾರ್ತಾಂವ್. ತೆಚ್ಚ್ ಪರ್ಮಾಣೆ, ಜರ್ತರ್ ತಸಲಿಂ ಚಿಂತ್ನಾಂ ಆನಿ ವಡ್ಲೊ ಯೆಂವ್ಕ್ ಆಮಿಂಚ್ ಜಾವ್ನ್ ಕಾರಣ್ ದಿತಾಂವ್. ತವಳ್‌ಯೊ ಆಮಿ ಗುನ್ಯಾಂವ್ಕಾರ್ ಜಾತಾಂವ್.

ಬುರ್ಯಾ ಚಿಂತ್ನಾಂಕ್ ಆನಿ ವೊಡ್ಲೊಂಕ್ ಖುಶೆನ್ ಕಬ್ಲಾತ್ ದಿಂವ್ಕ್ ಚಡ್ ವೇಳ್ ಗರ್ಜ್ ನಾ. ಪಾತ್ಕಾಚಿ ಮಾಲಿಸಾಯ್ ಕಳ್ತಚ್, ಎಕಾ ಖಿಣಾ ಭಿತರ್ ಆಮಿ ಕಬ್ಲಾತ್ ದಿವೆತ್. ಘಡ್ಯೆ ಭಿತರ್ ಆಮಿ ಪಾತ್ಕಾಂತ್ ಪಡ್ಯೆತ್! ಆಮ್ಚೊ ದುಸ್ಮಾನ್ ಕಾಂಯ್ ಪಯ್ಸ್ ನಾ, ಆಮ್ಚ್ಯಾ ಸಾಂಗಾತಾಚ್ ಆಸಾ. ಆಮ್ಚಿಚ್ ಕೂಡ್ ಆಮ್ಚೊ ದುಸ್ಮಾನ್. ಚಿಂತಿನಾತ್ಲ್ಯಾ ವೆಳಾ, ಝಜಾಕ್ ಆಮಿ ಆಯ್ತೆ ನಾಸ್ಲಲ್ಯಾ ವೆಳಾ, ಹೊ ದುಸ್ಮಾನ್ ಆಮ್ಚೆರ್ ಉಟಾ. ಜಾಯಿತ್ತೆ ಪಾವ್ಪಿಂ, ತಾಚೆಂ ಬಳ್ ಉಣೆಂ ಜಾಲಾಂ, ತೊ ನಿರ್ದೆಸ್ತ್ ಜಾವ್ನಾಸಾ ಮ್ಹಣ್ ಆಮಿ ಚಿಂತುನ್ ಆಸ್ತಾನಾ, ಅಕಸ್ಮಾತ್ ಆಮ್ಚೆರ್ ತೊ ಆಪ್ಲಿ ತಾಲ್ವಾರ್ ಉಬಾರ್ತಾ. ಕಿತ್ತಿ ಘಾತ್ಕಿ ಆನಿ ರಕ್ತಿ ಜಾಯ್ನಾಯೆ ತರ್ ಆಮ್ಚಿ ಕೂಡ್! ಕಸಲಿ ಭದ್ರತಿ ಆಸಾ ಆಮ್ಕಾಂ ಹ್ಯಾ ದುಸ್ಮಾನಾ ಥಾವ್ನ್? ತರ್, ಕಿತ್ಲೆ ಚತುರ್ ಆಮಿ ಆಸ್ಚಿ ಗರ್ಜ್! ಜೆಜುನ್ ಆಮ್ಕಾಂ ಬೂದ್ ಸಾಂಗ್ಲಾ, “ಜಾಗ್ರುತ್ ರಾವಾ.... ತಾಳ್ಕಿಂಕ್ ತುಮಿ ಸಾಂಪಡ್ನಾ ಜಾಂವ್ಚ್ಯಾಕ್”. (ಮಾತೆವ್ 26:40).

ಅನಿಸ್ಕಳ್ ಚಿಂತ್ನಾಂಚೆಂ ಆನಿ ವೊಡ್ಲೊಂಚೆಂ ಬಳ್ ವಿಶೇಸ್. ಕಾಂಯ್ ಇಲ್ಲೆಂ ಇಡೆಂ ದಿಲ್ಯಾರ್ ಯಾ ದೊರಿ ಚಿಕ್ಕೆ ಲಾಂಬ್ ಸೊಡ್ಲಾರ್ ಪುರೊ, ಮಾಗಿರ್ ತಾಂಚೆಂ ಬಳ್ ಮೊಡುಂಕ್ ಭಾರಿಚ್ ಕಷ್ಟ್, ವೆಳಾರ್ ತಾಂಚೆರ್

ಆಡ್ ರಾವೊಂಕ್ ಇಲ್ಲಿಶಿ ಆಳಾಯ್ ಆನಿ ದಾಡ್ಡೆಪಣ್ ದಾಕಯಿಲ್ಲ್ಯಾ ನಿಮ್ಮಿಂ ಕಿತ್ತೆಶೆ ಜಣ್ ಪಾತ್ಕಾಂತ್ ಪಡ್ಲ್ಯಾತ್. ದೆಕುನ್ ಸುವರ್ಚ್ ತಾಂಕಾಂ ದಾಂಬುನ್ ಧರಿಚಿ. ಉಟ್ತಾನಾಂಚ್ ಆಪ್ಪಿಚೆ. ಉಬ್ಜಾತಾನಾಂಚ್ ಮಸ್ತಿಚೆ.

ಏಕ್ ಘರ್ ಪುರ್ತೆಂ ಭಸ್ಮ್ ಕರ್ನ್ ಉಡಂವ್ಕ್ ಲ್ಹಾನ್ ಶೆಂ ಏಕ್ ಕಿಟಾಳ್ ಪುರೊ. ಅನಿಸ್ಕಳ್ ವೊಡ್ಲ್ಯಾಂಚಿಂ ಬಳ್ ಎಕ್ದಮ್ ಕರಿಣ್ ದೆಕುನ್, ಜರ್ತರ್ ತಾಂಚೆ ಮುಟಿ ಭಿತರ್ ಏಕ್ ಪಾವ್ಪಿಂ ಸಾಂಪಡ್ಲ್ಯಾಂವ್, ಉಪ್ರಾಂತ್ ಖಿಯ್ ತ್ಯೊ ಆಮ್ಕಾಂ ವರ್ನ್ ಪಾಯ್ಪಿತ್ ಮ್ಹಳ್ಳೆಂ ಕೊಣಾಚ್ಯಾನ್ ಚ್ ಸಾಂಗುಂಕ್ ನಜೊ. ಏಕ್ ಪಾವ್ಪಿಂ ಪಡ್ಚ್ ಆಮಿ ಉಟ್ಲೆಲ್ಯಾಂವ್ ಗಿ ಯಾ ನಾ ಮ್ಹಳ್ಳೆಂ ಆಮಿ ನೆಣಾಂವ್. ಚಡಾವತ್ ಜಾವ್ನ್ ಪಯಿಲ್ಲ್ಯಾ ಪಾತ್ಕಾ ಪಾಟ್ಲ್ಯಾನ್ ಯೆತಾ ಲಾಂಬ್ ಶಿಂಕಳ್ ನವ್ಯಾ ಪಾತ್ಕಾಂಚಿ. ಹಾಂಚಿ ಧಾವ್ನ್ ಪಜೆಪಣಾಚಿ ಸವಯ್ ಸಂಯ್ಬಾಂತ್ ರೊಂಬ್ಲಾ. ಹಿ ಸವಯ್ ಹುಮ್ಮುನ್ ಕಾಡ್ಚಿ ಖೆಳಾಚಿ ಗಜಾಲ್ ನ್ಹಯ್!

ಕಿತ್ಲೊ ತೆಂಪ್ ಆಮ್ಚ್ಯಾ ಕುಡಿಚೆರ್ ಆಮ್ಕಾಂ ಝುಜೊಂಕ್ ಆಸಾ? ಹ್ಯಾ ಸವಾಲಾಕ್ ಸಾಂ ಫ್ರಾನ್ಸಿಸ್ ಸಾಲೆಸ್ ಜಾಪ್ ದಿಂವ್ಪಿ: “ಆಮಿ ಮರೊನ್ ಅರ್ಧ್ಯಾ ಘಂಟ್ಯಾ ಉಪ್ರಾಂತ್ ಮಾತ್ ಆಮ್ಚೆಂ ಸಂಯ್ಬ್ ಮೊರ್ತಾ” ಹಾಚೊ ಅರ್ಥ್ ಕಿತ್ಲೆಂ? ಆಮ್ಚೊ ಜೀವ್ ಗೆಲ್ಯಾ ಉಪ್ರಾಂತ್ ಸಯ್ತ್ ಆಮ್ಚೆಂ ಪಾತ್ಕಿ ಸಂಯ್ಬ್ ಆಮ್ಕಾಂ ಸೊಡಿನಾ. ದೆಕುನ್ ಆಮ್ಚೊ ನಿಮಾಣೊ ಉಸ್ವಾಸ್ ಪರ್ಯಾಂತ್ ವಾಯ್ ವೊಡ್ಲ್ಯಾಂಚೆರ್ ಆಮ್ಕಾಂ ಲಡಾಯ್ ಮಾರುಂಕ್ ಆಸಾ ಮ್ಹಳ್ಳೊ ಅರ್ಥ್ ಸಾಂತಾಚ್ಯಾ ಸಾಂಗ್ಲೆಚೊ.

ಭುರ್ಗ್ಯಾ, ತುಜಿ ಕೂಡ್ ಕಿತೆಂ ಜಾವ್ನಾಸಾ ಮ್ಹಳ್ಳೆಂ ಆತಾಂ ತುಕಾ ಕಳ್ಳೆಂಮೂ? ತಿಚೆ ಉಪದ್ರ್ ತುಂಚ್ ಭಗುನ್ ಪಳೆತಲೊಯ್; ಆಜ್ ನ್ಹಯ್ ಜಾಲ್ಯಾರ್ ಅನೈಕಾ ದಿಸಾ. ಸಂಯ್ಬಾ ಪರ್ಮಾಣೆ ಆಪಾಪಿಂಚ್ ವಾಯ್ ಚಿಂತ್ನಾಂ ಆನಿ ವಡ್ಲ್ಯೊ ತುಕಾ ಯೆತೆಲ್ಯೊ. ಖಿತಾವಿಣ್ ನಿಸ್ಕಳ್ ಉರ್ಲ್ಲ್ಯಾ ಸಾಂತಾಂಕ್ ಪರ್ಯಾಂತ್ ತ್ಯೊ ಆಯಿಲ್ಲ್ಯೊ. ದೆಕುನ್ ಘಡ್ಡೆಡ್ಕಾಕಾ, ಭಿಜುಡ್ ಜಾಯ್ನಾಕಾ; ಬಗಾರ್ ತ್ಯೊ ಯೆತಾ ಮ್ಹಣ್ತಾನಾಂಚ್. ತಕ್ಲಣ್ ತಾಂಕಾಂ ಜಿವ್ಪಿಂ ಮಾರ್ನ್ ಸೊಡ್. ಸಾಂ. ಜೆರೊಮ್ ಸಾಂಗ್ತಾ: “ವಾಯ್ ವೊಡ್ಚಿ ಬಳ್ ಜಾಂವ್ಕ್ ಕೆದಿಂಚ್ ತುವೆಂ ಸೊಡಿನಾಯೆ... ದುಸ್ಮಾನ್ ಲ್ಹಾನ್ ಆಸ್ತಾನಾಂಚ್ ತಾಕಾ ಲಗಾಡ್ ಕಾಡ್; ಉಪ್ರಾಂತ್ ನಾಲಿಯಾಂಚಿಂ ಬೆಳೆಂ ಲುವೊಂಕ್ ಪಡಾನಾಶೆಂ, ಬಿಯಾಂತ್ಚ್ ತಾಂಕಾಂ ಹುಮ್ಮುನ್ ಉಡಯ್” ತವಳ್ ಮಾತ್ ತುಂ ಬಚಾವ್.

ವಾಯ್ವ್ ಚಿಂತ್ನಾಂ ಯಾ ವೊಡ್ವೊ ಯೆಂವ್ಕ್ ಕೆದಿಂಚ್ ತುಂ ಕಾರಣ್ ದೀನಾಕಾ.

ಅನಿಸ್ಕಳ್ ಇರಾದ್ಯಾನ್ ಯಾ ಮಾಣ್ಣುಗೆಕ್ ವಿರೋಧ್ ಜಾವ್ನ್ ಕೆದಿಂಚ್ ತುಜಿ ಕೂಡ್ ಅಪಡ್ನಾಕಾ. ಹಾತ್‌ಭ್ಯಷ್ಟ್‌ಪಣಾಚಿ ಸವಯ್ ಪುಣಿ ಕರಿನಾಕಾ.

ಏಕ್ ಸೂಚನ್ ಉಪ್ಕಾರಾಕ್ ಪಡಾತ್: ವಾಯ್ವ್ ಚಿಂತ್ನಾಂ ಆನಿ ವೊಡ್ವೊ ಕೆದಾಳಾ ಪಾತಾಕ್ ಜಾತಾತ್ ಆನಿ ಕೆದಾಳಾ ಜಾಯ್ನಾಂತ್ ಮ್ಹಳ್ಳೆಂ ಸಂಕ್ಷೇಪ್ ಥರಾನ್ ವಯ್ ಸಾಂಗ್ಲಾಂ. ತೆಂ ತುಕಾ ಸಮ ಸಮ್ಜೊಂಕ್ ಜಾವ್ಚೆತ್. ದೆಕುನ್ ತ್ಯಾ ವಿಷ್ಯಾಂತ್ ತುಜ್ಯಾ ಆತ್ಮಿಕ್ ಬಾಪಾಲಾಗಿಂ ಇತ್ಯಾರ್ಥ್ ಕರ್ನ್ ಸಾಕೆಂ ಸಮ್ಜೊಂಕ್ ಪಳೆ. ತಾಳ್ಚೊ ತುಜೆರ್ ಆಯಿಲ್ಲಾ ವೆಳಾರ್ ತುಂ ಗುನ್ಯಾಂವ್ಕಾರ್ ಜಾಲೊಯ್‌ಗಿ ಯಾ ಜಾಂವ್ಕನಾಂಯ್‌ಗಿ ಮ್ಹಳ್ಳೆಂ ತೀರ್ಪ್ ದಿಂವ್ಕ್ ತುಕಾಚ್ ಕಳಾಜಾಯ್, ನಾತ್ಯಾರ್ ಸಗ್ಳೊ ವೇಳ್ ತುಂ ದುಬಾವಾಂತ್ ಉರ್ದಲೊಯ್. ತುಂ ಭಿಜುಡ್ ಅಂತಸ್ಕರ್ನಾಚೊ ಜಾತಲೊಯ್. ತೆಂ ಪಾಡ್.

ಹೆಂ ಮಾತ್ ಏಕ್ ವಿಸರ್ನಾಕಾ: ತುಜೆರ್ ಯೆಂವ್ಚ್ಯಾ ಅನಿಸ್ಕಳ್ ತಾಳ್ಚ್ಯಾ ವಿಷ್ಯಾಂತ್ ತುಜ್ಯಾ ಆತ್ಮಿಕ್ ಬಾಪಾಕ್ ಸ್ವಷ್ಟ್ ಸಾಂಗೊಂಕ್ ಪಾಟಿಂ ಕರಿನಾಕಾ. ತೊಚ್ ತುಕಾ ತುಜ್ಯಾ ತಾಳ್ಚ್ಯಾಂಕ್ ಸರಿ ಜಾವ್ನ್ ಸೂಚನಾಂ ಆನಿ ಉಪಾಯ್ ದಿತಲೊ.

ಕೂಡ್ ನಿಯಂತ್ರಣಾರ್ ದವ್ಪಂಕ್ ಥೊಡೆ ಸಂಯ್ಚಿಕ್ ಉಪಾಯ್ ತುಕಾ ಆದಾಯಾಕ್ ಪಡ್ತಿತ್.

ಖಾಣ್-ಜೆವಾಣ್: ಖಾಣಾ-ಜೆವ್ಣಾಂತ್ ಆನಿ ಪಿಯೊಣ್ಯಾಂತ್ ಹಳ್ ಸಾಂಬಾಳ್. ಆಮಾಲ್ ಪಿಯೊಣೆ ಮಾರೆಕಾರ್ ಮ್ಹಳ್ಳೆಂ ಮತಿಂತ್ ದವರ್.

ಪೊಟಾಚಿ ನಿತಳಾಯ್ ಆನಿ ಸಡಿಳಾಯ್: ಲ್ಹಾನ್ ಆನಿ ವ್ಹಡ್ ಗರ್ಜಾಂಕ್ ಭಾಯ್ ವೆಚ್ಯಾಂತ್ ಕ್ರಮ್-ಪಾಳ್.

ವ್ಯಾಯಾಮ್: ದಿಸಾ ಮಧೆಂ ಕುಡಿಕ್ ಪುರಾಸಣ್ ದಿಂವ್ಚೆ ಆನಿ ರಗ್ತಾ-ಚಲಾವಣ್ ಜರೂರ್ ಆನಿ ಕ್ರಮ ಪ್ರಕಾರ್ ಜಾಂವ್ಕ್ ಆದಾಯಾಕ್ ಪಡ್ಚೆ ವ್ಯಾಯಾಮ್ ಕರ್. ಭಾಯ್ ವಾರ್ಯಾಕ್ ಖೆಳ್ಚೆತ್, ಉಪೆವ್ಚೆತ್, ಕಾಮ್ ಕರ್ಯೆತ್. ಜರೂರ್ ಚಾಲಿನ್ ಭಂವೊಂಕ್ ವಚ್ಚೆತ್. ಯೋಗಾಸನಾಂಯೊ ಫಾಯ್ಡ್ಯಾಕ್ ಪಡ್ತಾತ್.

ಕುಡಿಚಿ ನಿತಳಾಯ್: ಸಗ್ಗಂ ಆಂಗ್ ನಿತಳ್ ದವರ್. ದೆಕುನ್ ಸದಾಂ ನ್ಹಾಣ್ ಬರೆಂ. ಶೆಳ್ಕಾ ಉದ್ಕಾಂತ್ ನ್ಹಾಂವ್ಚೆಂ ಚಡ್ ಬರೆಂ ಯಾ ನಾಕ್ಶಿ ಹುನ್ ಉದಾಕ್ ನ್ಹಾವ್ಯತ್. ತುಜ್ಯಾ ಲೈಂಗಿಕ್ ವಿಶ್ವಾಂಚಿ ನಿತಳಾಯ್ ಸಾಂಬಾಳ್.

ಮುಸ್ತಾಯ್ಕಿಚಿ ನಿತಳಾಯ್: ನಿತಳ್ ಮುಸ್ತಾಯ್ಕಿ ನ್ಹೆಸ್. ಭಿತರ್ ಘಾಲ್ಚಿ ಮುಸ್ತಾಯ್ಕಿ ನಿರ್ಮಳ್ ಆಸೊಂದಿ. ವೀರ್ಯಪಾತ್ ಯಾ ರಗ್ತಾ-ಸ್ರಾವ್ ಘಡಾತ್ ಜಾಲ್ಯಾರ್ ಆಂಗ್ ನಿತಳ್ ಕರ್ ಆನಿ ಮುಸ್ತಾಯ್ಕಿ ಬದಲ್.

ನೀದ್: ನಿತಳ್ ಆನಿ ಸುಡ್ಡಾಳ್ ವಾರೆಂ ವ್ಹಾಳ್ಚಾ ಸುವಾತೆರ್ ನಿದೆ. ನಿದ್ತಾನಾ ತುಜಿಂ ಚಿಂತ್ನಾಂ ಬರಿಂ ಜಾಂವ್ಪಿತ್. ತಕ್ಲಣ್ ನೀದ್ ಪಡೊಂಕ್ ಪ್ರಯತನ್ ಕರ್. ಸಕಾಳಿಂ ಆಳ್ಸಾಯೆನ್ ಮಾಂದ್ರೆರ್ ರಾವಾನಾಕಾ. ಬಗಾರ್ ವೆಳಾರ್ ಆನಿ ಸುಡ್ಡುಡಿತ್ ಜಾವ್ನ್ ಊಟ್.

ಚಾಲ್-ಚಮ್ಕಾಣ್: ಚುರುಕ್, ಸುಡ್ಡುಡಿತ್, ದಾಧೊಶಿ ಆನಿ ಖುಶಾಲ್ಪರಿತ್ ಸ್ವಭಾವಾಚೊ ಜಾ.

ವೆಳಾಚೊ ಪ್ರಯೋಗ್: ದಿಸಾ ಮಧೆಂ ಆಳ್ಕಿ ರಾವಾನಾಕಾ. ಮತ್ ವಾರ್ಯಾರ್ ಸೊಡಿನಾಕಾ. ಸುಟೊ-ವೇಳ್ ತುಕಾ ಅಭಿರುಚ್ ಆಸ್ಲ್ಲ್ಯಾ ಕಸಬಾಂನಿ, ದೃಷ್ಟಾಂತಾಕ್ ಬರ್ಯಾ ವಾಚ್ಪಾಂತ್, ಲಿಖ್ಣೆಂತ್, ಸಂಗೀತಾಂತ್, ಇತ್ಯಾದಿ ಪ್ರಯೋಗ್ ಕರ್.

ಹಾಂಗಾ ದಿಲ್ಲೆ ಥೊಡೆ ವಿಷಯ್ ತುಕಾ ಪುರ್ತೆ ಸ್ವಷ್ಟ್ ಜಾಂವ್ಕ್ ನಾಂತ್ ತರ್, ತುಜ್ಯಾ ಅತ್ಮಿಕ್ ಬಾಪಾ ಥಾವ್ನ್ ಯಾ ಪಾತ್ಯೆಣೆಚ್ಯಾ ಬರ್ಯಾ ವ್ಯಕ್ತಿ ಥಾವ್ನ್ ಸಾರ್ಕೆ ಸಮೊನ್ ಘೆ.

6. ಪ್ರಾಚಿತ್

ಭಾಗೆವಂತ್ ಬರಯ್ಲಾರ್ ಕುಡಿಕ್ ಎಕಾ ಹರಾಮಿ ಘೊಡ್ಯಾಕ್ ಸರಿ ಕರ್ತಾತ್, ತಿಜ್ಯಾ ಅಕ್ರಮ್ ವೊಡ್ಪಾಂಚೆಂ ಬಳ್ ವಿಶೇಸ್ ದೆಕುನ್. ಹ್ಯಾ ಹರಾಮಿ ಘೊಡ್ಯಾಕ್ ಹದಾ ಕರ್ಚಿ ಗರ್ಜ್. ಕಶೆಂ? ಪ್ರಾಚಿತಾನ್ ಆನಿ ದಂಡವ್ಯಾಂನಿ. ಸಾಂತಾಂಚ್ಯೊ ಜಿಣಿಯೊ ಹ್ಯಾ ಸಂಗಿಂತ್ ಆಮ್ಕಾಂ ಮೇಲ್-ಫಾಂಕ್ತ್, ನಿಸ್ಕಳ್ಣಣ್ ಖಿತಾವಿಣ್ ಸಾಂಬಾಳುಂಕ್, ಯಾ ಹೊಗ್ಡಾಯಿಲ್ಲೆಂ ನಿಸ್ಕಳ್ಣಣ್ ಪಾಟಿಂ ಜೊಡುಂಕ್ ಕಸಲೆಂ ಪ್ರಾಚಿತ್ ಆನಿ ಕಸಲ್ಯೊ ದಂಡವ್ಚೊ ತಾಣಿಂ ಕೆಲ್ಯೊನಾಂತ್?

ತಾಣಿಂ ಕೆಲೆ ಉಪ್ವಾಸ್! ಖಾಣಾ-ಜೆವ್ಣಾಂತ್ ಆನಿ ಪಿಯೊಣ್ಯಾಂತ್ ತಾಂಚಿ ಮೀತ್! ತಾಣಿಂ ಭಗ್ಲೆಲಿ ತಿ ವಾಂವ್ಪ್ ಆನಿ ಪುರಾಸಣ್! ನಿದೆವಿಣೆ ಮಾಗ್ಣ್ಯಾಂತ್ ಆನಿ ನಿಯಾಳಾಂತ್ ತಾಣಿಂ ಪಾಶಾರ್ ಕೆಲ್ಯೊ ರಾತಿ! ಹಿಂವಾಂತ್ ಆಂಕ್ಡನ್, ವೊತಾಂತ್ ಕರ್ಪೊನ್, ಪಾವ್ಣಾಂತ್ ಭಿಜೊನ್ ತಾಣಿಂ ಖರ್ಚಿಲ್ಲಿ ತಿ ಲಾಂಬ್ ಜಿಣಿ! ಕಿತ್ತೆಶೆ ಮಾರ್ ತಾಣಿಂ ತಾಚ್ಯಾ ಕುಡಿರ್ ಮಾರ್ನ್ ಕಾಣ್ಲೆಲೆ, ರಗತ್ ವ್ಹಾಳಾ ಪರ್ಯಾಂತ್, ಘಾಯಾಂನಿ ಕೂಡ್ ಪಾಪ್ಣಾತಾ ಪರ್ಯಾಂತ್ ಆಂಗಾಕ್ ತೊಪ್ಪಿ ಮುಸ್ತಾಯ್ಕಿ ತಾಣಿಂ ಘಾಲಿ! ಮಾಸಾಂತ್ ರಿಗ್ಚೊ ಸಾಂಕ್ಳಿ ತಾಂಚ್ಯಾ ಪೆಂಕ್ಪಾಕ್ ತಾಣಿಂ ಬಾಂದ್ಲೊ. ಕಸಲೆಂ ಪ್ರಾಚಿತ್! ಕಸಲ್ಯೊ ದಂಡವ್ಣೊ! ಹಾಚಿ ವಯ್ ಚಡಾವತ್ ಜಾವ್ನ್ ಕುಡಿನ್ ತೆ ಅಸ್ತತ್ ಜಾವ್ನ್ ಸಲ್ಲೆ! ಕರಿಣ್ ಪಿಡೆನ್ ತೆ ವಳ್ಳಳ್ತಾಲೆ.

ದೋನ್ ಮಾತ್ ದಾಕ್ಲೆ ದಿಂವ್ಚೆ ಜಾಲ್ಯಾರ್-ಸಾಂತ್ ಹಿಲಾರಿಯನ್: ಹೊ ಪಂದ್ರಾ ವರ್ಸಾಂಚೆ ಪ್ರಾಯೆರ್ ಮಾಗ್ಣ್ಯಾಚಿ ಆನಿ ಪ್ರಾಚಿತಾಚಿ ಜಿಣಿ ಜಿಯೆಂವ್ಕ್ ಅರಣ್ಯಾಕ್ ಗೆಲೊ. ದಿಸಾ ಮಧೆಂ ತೊ ಕಾಂಯ್ ಖಾಯ್ನಾತ್ಲೊ, ಯಾ ಪಿಯೆನಾತ್ಲೊ. ರಾತ್ಲೆಂ ಥೊಡಿಂ ಫಳಾಂ, ರುಕಾಚಿಂ ಪಾಳಾಂ ಯಾ ಪಾನಾಂ ತೊ ಖಾತಾಲೊ. ವಾಯ್ ತಾಳೊ, ತಾಕಾ ಧೊಸ್ತಾನಾ ಆಪ್ಲ್ಯಾ ಕುಡಿಲಾಗಿಂ ಉಲವ್ನ್ ತಾಣೆ ಮ್ಹಣ್ಣೆಂ ಆಸ್ಲೆಂ, “ರಾವ್ ಥಂಯ್, ತುಂ ಉಚಾಂಬಳ್ ಕುಡಿ, ತುಂ ಹರಾಮಿ ಮನ್ಶಾತಿ, ತುಕಾ ಹದಾ ಕರುಂಕ್ ಮ್ಹಜಾನ್ ತಾಂಕ್ರಾಗಿ ನಾ ಮ್ಹಳೆಂ ಹಾಂವ್ ಪಳೆತಾಂ. ತುಜ್ಯೊ ವೊಡ್ಸೊ ಹಾಂವ್ ಮೊಡ್ಲೊ ಶಿವಾಯ್ ರಾಂವ್ಣೊ ನಾ”. ಇತ್ಲಾರ್ ತಾಣೆ ತಾಚೆ ಕುಡಿರ್ ನಿಷ್ಪುರಾಯೆನ್ ಮಾರ್ನ್ ಕಾಣ್ಲೆಂವ್ಚೆಂ ಆಸ್ಲೆಂ, ಆನಿ ಕರಿಣ್ ಉಪ್ವಾಸ್ ಕರ್ಚೊ ಆಸ್ಲೊ. ಚಡುಣೆ ಸಗ್ಳೊ ರಾತಿ ವಿಶೆವ್ ಕಾಣ್ಲೆನಾಸ್ತಾನಾ, ಧ್ಯಾನಾಂತ್ ತಾಣೆ ಪಾಶಾರ್ ಕರ್ಚೊ ಆಸ್ಲೊ. ಹ್ಯಾ ಧರಾನ್ ಸಾಟ್ ಆನಿ ಪಾಂಚ್ ವರ್ಸಾಂ ಅರಣ್ಯಾಂತ್ ಖರ್ಚುನ್ ಆಯ್ಕಿಂ ವರ್ಸಾಂಚ್ಯಾ ಪ್ರಾಯೆರ್ ತೊ ದೆವಾದಿನ್ ಜಾಲೊ.

ಆಪಿಸಿಚೊ ಸಾಂ ಫ್ರಾಸ್ಕ್: ಆಪ್ಲೆ ಕುಡಿಕ್ “ಭಾವ್ ಗಾಡಾಂವ್” ಮ್ಹಣ್ ತಾಣೆ ಆಪಂವ್ಚೆಂ ಆಸ್ಲೆಂ. ಸಗ್ಳಿ ತಾಚಿ ಜಿಣಿ ಜಾವ್ನ್ ಸಲ್ಲೆ ಏಕ್ ಉಪ್ವಾಸ್! ತಾನೆಕ್ ಗರ್ಜೆ ಪುರ್ತೆಂ ಉದಕ್ ಸಯ್ ತಾಚ್ಯಾ “ಗಾಡ್ವಾಕ್” ತೊ ದೀನಾತ್ಲೊ. ಅನಿಸ್ಕಳ್ ತಾಳೆಂಚ್ಯಾ ವೆಳಾ ಬರ್ಪಾಂತ್ (ಆಯ್ಸಾಂತ್) ತೊ ಬುಡ್ಲೊ ಯಾ ಕಾಂಟ್ಯಾಂಚ್ಯಾ ವಾಲಿರ್ ಲೊಳ್ಳೊ. ಇತ್ಲಾ ಕರಿಣಾಯೆನ್ ತಾಚ್ಯಾ ಕುಡಿಕ್ ತಾಣೆ ಚಲಯ್ಲೆಂ, ಕಿ, ಮರಣಾ ಆದಿಂ ತಾಚ್ಯಾ ಕುಡಿಲಾಗಿಂ ತಾಣೆ ಮಾಘ್

ಮಾಗ್ಗಂ. ದೇವ್-ಮೋಗಾನ್, ಪ್ರಾಚಿತಾನ್ ಆನಿ ನಿಸ್ಕಳ್ವಣಾನ್ ಕ್ರಿಸ್ತಾಚಿಂ ಸಾರ್ಕೆಂ ಭಿತರ್ಲ್ಯಾನ್ ತಾಚ್ಯಾ ಅತ್ಯಾಂತ್ ಇತ್ಲೆಂ ಖಿಂಚ್ಲೆಂ ಕಿ, ತೆಂ ಭಾಯ್ಲ್ಯಾನ್ ದಾಕಂವ್ಕ್ ಚೆಜುನ್ ಆಪ್ಲ್ಯಾ ಪಾಶಾಂವಾಚೆ ಪಾಂಚ್ ಘಾಯ್ ತಾಚ್ಯಾ ಕುಡಿರ್ ಖಿಂಚಂಪ್ಲೆ.

ಭುರ್ಗ್ಯಾ, ನಿಸ್ಕಳ್ವಣಾ ಖಾತಿರ್ ತ್ಯಾ ನಾಂವಾಡ್ಲಿಕ್ ಸಾಂತಾಂನಿ ಕೆಲ್ಲೆಂ ಪ್ರಾಚಿತ್ ಪಳೆವ್ನ್ ತುಂ ವಿಜ್ಞಿತ್ ಪಾವ್ತಾಯ್ ಜಾವ್ಯೆತ್, ತುಂ ಕಾಂಪ್ತಾಯ್ ಜಾಂವ್ಕಯೊ ಪುರೊ. ತೆ ಆಮ್ಕಾಂ ದೇಕ್ ಜಾವ್ನಾಸಾತ್ ಜಾಲ್ಯಾರ್ಯಾ, ತಾಣಿಂ ಕೆಲ್ಲೆಂ ಪ್ರಾಚಿತ್ ಸಕ್ಡಾಂವರ್ವಿಂ ಜಾಯ್ನಾ. ತಸಲಿ ಪ್ರಾಚಿತಾಚಿ ಜಿಣಿ ಜಿಯೆಂವ್ಕ್ ದೆವಾನ್ ತಾಂಕಾಂ ಪ್ರತ್ಯೇಕ್ ಆಪವ್ಣೆಂ ದಿಲ್ಲೆಂ ಆನಿ ಪ್ರತ್ಯೇಕ್ ಕುರ್ಪಾ ದಿಲ್ಲಿ. ತಸಲೆಂ ಆಪವ್ಣೆಂ ದೇವ್ ತುಕಾ ದೀನಾ ಜಾವ್ಯೆತ್. ಪೂಣ್ ತುವೆಂಯೊ ತುಜಿ ಕೂಡ್ ಹದಾ ಕರುಂಕ್ ಆಸಾ. ಕಶೆಂ ಗುಲೊಬ್ ಕಾಂಟ್ಯಾಂ ಮಧೆಂ ಫುಲ್ತಾಗಿ, ತಶೆಂ ನಿಸ್ಕಳ್ವಣ್ ಪ್ರಾಚಿತಾಚ್ಯಾ ಆನಿ ದಂಡವ್ಣೆಚ್ಯಾ ಕಾಂಟ್ಯಾಂ ಮಧೆಂ ಫುಲ್ತಾ. ಹ್ಯಾ ಶೆಗುಣಾಚ್ಯಾ ಭದ್ರತೆ ಖಾತಿರ್ ತುಜ್ಯಾ ಸ್ಥಿತೆಕ್ ಆನಿ ದೆವಾನ್ ತುಕಾ ದಿಂವ್ಚ್ಯಾ ಕುರ್ಪೆಕ್ ಸರಿ ಜಾವ್ನ್ ತುಜಿ ಕೂಡ್ ತುವೆಂ ದಂಡಂವ್ಚಿ ಗರ್ಜ್.

ಸಾಧಾರ್ಣ್ ಜಾವ್ನ್ ಹ್ಯಾ ಥರಾಚ್ಯೊ ದಂಡವ್ಣೆ ಪುಣಿ ತುವೆಂ ಕರ್ಯೆತ್:

ಖಾಣಾ-ಜೆವ್ಣಾಂತ್ ಆನಿ ಪಿಯೊವ್ಣಾಂತ್ ತುಜ್ಯಾ ಜಿವಾಕ್ ಗರ್ಜೆಚೆಂ ಕಾಣ್ಣೆ. ಪೂಣ್ ಮಿೂತ್ ಸಾಂಬಾಳ್. ಅಪೂಪ್ಶೆಂ ಹರ್ಶೆಂಚ್ಯಾ ಪ್ರಾಸ್ ಇಲ್ಲೆಂ ಉಣೆ ಕರ್ಯೆತ್. ರುಚಿಕ್ ಖಾಣ್ ಆನಿ ಪಿಯೊವ್ಣೆಂ ಆಶೆನಾಕಾ. ತಸಲೆಂ ಮೆಳಾತ್ ಜಾಲ್ಯಾರ್ ತುಜಿ ರೂಚ್ ಚಿಕ್ಲೆ ದಂಡಂವ್ಕ್ ಪಳೆ. ಥೊಡ್ಯೆ ಪಾಪ್ಪಿಂ, ಕೊಣಾಕ್‌ಚ್ ಕಳಾನಾಸ್ತಾನಾ ತಸಲೆಂ ಖಾಣ್ ಆನಿ ಪಿಯೊವ್ಣೆಂ ತುವೆಂ ಕಾಣ್ಣೆನಾಸ್ತಾನಾ ರಾವ್ಯೆತ್-ಜೆವ್ಣಾ ಭಾಯ್ರ್ ಆಡ್-ವೆಳಾ ಖಾಂವ್ಚಿ ಸವಯ್ ಬರಿ ನ್ಹಯ್, “ಪೊಟಾರ್ಡ್‌ಪಣ್ ಮೊಡ್ ಆನಿ ಕುಡಿಚ್ಯೊ ಸರ್ವ್ ವೊಡ್ಲ್ಯೊ ಸಸಾರಾಯೆನ್ ದಾಂಬುಂಕ್ ತುಕಾ ತಾಂಕ್ತೆಲೆಂ” ಮ್ಹಣ್ತಾ ಕ್ರಿಸ್ತಾಚೊ ಪಾಟ್ಲಾವ್ (1 ಪು. 19. 4).

ಕೆದಿಂಚ್ ಅಮಾಲ್-ಪಿಯೊವ್ಣೆಂ ಕಾಣ್ಣೆನಾಕಾ. ಬೆಬ್ಲೊ ನಿಸ್ಕಳ್ ಉರ್ಟೊ ಮ್ಹಳ್ಯಾರ್ ತೆಂ ಏಕ್ ನವಾಲ್‌ಚ್ ಸಯ್.

ಆತಾಂಚ್ಯಾ ಕಾಳಾರ್ ಅಮಾಲ್ ಪಿಯೊವ್ಣೆಂ ಎಕ್ದಮ್ ಚಡೊನ್ ಗೆಲಾಂ. “ಅಪ್ರೂಪ್‌ಶೆಂ ಫೆಸ್ತಾಂ-ಪರ್ಬೆಂಚ್ಯಾ ವೆಳಾ ಯಾ ಕಾಜಾರಾಂ-ಜೆವ್ಣಾಂಚ್ಯಾ ವೆಳಾ, ಇಲ್ಲಿಂ ಪಿಯೆವ್ಯೆತ್ ದಿಸ್ತಾ” ಮ್ಹಣ್ ತುಕಾಚ್ ತುಂ ಫಟಯ್ತಾಕಾ; ಯಾ ಹೆರಾಂಚ್ಯಾ ಯಾ ತುಜ್ಯಾಚ್ ಲಾಗ್ತಿಲ್ಯಾ ಮನ್ಶಾಂಚ್ಯಾ ವೊತ್ತಾಯೆಕ್ ಲಾಗೊನ್ ತುಜೆಂ ನಿಸ್ಕಳ್ಪಣ್ ರಿಸ್ಕೆರ್ ಘಾಲಿನಾಕಾ.

ತುಕಾ ಪುರಾಸಾಣ್ ಭಗ್ತಾ ಯಾ ತುಜೆರ್ ಅಸ್ಕತ್ಕಾಯ್ ಆನಿ ಪಿಡಾಯೆತಾ ಜಾವ್ಯೆತ್. ತಿ ಸಕ್ಕಡ್ ಸೊಸ್ತಿಕಾಯೆನ್ ಸೊಸ್.

ಆಳ್ನಾಯ್ ತುಜೆ ಧಾವ್ನ್ ಧಾಂವ್ಡಾಯ್. ವೊಗೊಚ್ ಬಸೊನ್ ವೇಳ್ ಪಾಶಾರ್ ಕರಿನಾಕಾ ಯಾ ತುಕಾ ಪಡೊನ್ ವಚೊಂಕ್ ನಾಸ್‌ಲ್ಲಾ ಕಾಮಾಕ್ ಹಾತ್ ಘಾಲಿನಾಕಾ. ಆಸಾ ತಿ ಸಾಂಗ್ಲಿ: “ಆಳ್ನಾಯ್ ಜಾವ್ನಾಸಾ ಸರ್ವ್ ವಾಯ್ಪಾಂಚೊ ಆರಂಭ್”. ಪವಿತ್ರ ಪುಸ್ತಕಾನ್ ಸಾಂಗ್ಲೆ ಪರ್ಮಾಣೆ: “ಆಳ್ನಾಯೆನ್ ಮನ್ಶಾಕ್ ಜಾಯ್ತೆಂ ವಾಯ್ಪ್ ಶಿಕಯ್ಲಾಂ” (ಎಕ್ಲೆಸಿಯಾಸ್ತಿಕುಸ್; 33:29). ಸಾಂತ್ ಆಗುಸ್ತಿನಿಚ್ಯಾ ಸೆರ್ಮಾಂವಾಂತ್ಲಿಂ ಉತ್ರಾಂ ತುಜ್ಯಾ ಮತಿಂತ್ ಖಿಂಚೊಂದಿತ್. “ಕಾಮಾರ್ ಆಸ್ತಾನಾ ನ್ಹಯ್ ಬಗಾರ್ ಕಾಂಯ್ ಕಾಮಾರ್ ನಾಸ್‌ಲ್ಲಾ ವೆಳಾ ದಾವಿದ್, ಸಾಮ್ನಾಂವ್ ಆನಿ ಸಾಲ್ಮಾಂವ್ ಕುಡಿ ವಿಶ್ವಾಂಚ್ಯಾ ವಡ್ಪಾಂಕ್ ಸಾಂಪಡ್ಲೆ”. ಮುಕಾರ್ಸುನ್ ತೊ ಮ್ಹಣ್ತಾ, “ಆಮಿ ಕೊಣೆಂಚ್ ದಾವಿದಾ ಪಾಸ್ ಭಾಗೆವಂತ್, ಸಾಮ್ನಾಂವಾ ಪಾಸ್ ಬಳ್ಳಂತ್, ಸಾಲ್ಮಾಂವಾ ಪಾಸ್ ಬುದ್ಧಂತ್ ಮ್ಹಣ್ ಲೆಕ್ಲೆಂ ನಾಕಾ”. ಆಳ್ನಾಯ್ ಆನಿ ಅನಿಸ್ಕಳ್ಪಣ್ ಹಾತಾಂ-ಹಾತಿಂ ವೆತಾತ್ ದೆಕುನ್ ಕೆದಾಳಾಯಿಂ ತುಜ್ಯಾ ಸ್ಥಿತೆಕ್ ಸರಿ ಜಾಲ್ಲ್ಯಾ ಕಸಲ್ಯಾಯಿಂ ಕಾಮಾರ್ ರಾವ್. ಶಿಕೊಂಕ್ ತುಕಾ ಆಸ್ಲಾರ್ ಶಿಕ್ಪಾರ್ ವೇಳ್ ಪಾಶಾರ್ ಕರ್, ಯಾ ಹೆರ್ ಕಾಮ್ ಆಸ್ಲಾರ್ ತ್ಯಾ ಕಾಮಾರ್ ರಾವ್. ಖಿಯ್ಚ್ಯಾ ಧರಾಚೊ ವಾವ್ರ್ ಜಾಲ್ಯಾರ್‌ಯಿ ತೊ ಜಾಂವ್ಪಿ, ಜಾಂವ್ ಮತಿಚೊ ಯಾ ಕುಡಿಚೊ, ತೊ ಆಮ್ಚ್ಯಾ ಸಂಯ್ಬಾಕ್ ಜಡ್ ಮಾರ್ತಾ ಆನಿ ಅಶೆಂ ಏಕ್ ಪ್ರಾಚಿತ್ ಜಾಂವ್ಕ್ ಪಾವ್ತಾ.

ತುಜೆಂ ಹಾಂತುಳ್ನ್ ಚಿಕ್ಕೆ ಘಟ್ ಆನಿ ಖರ್ಕಸ್ ಆಸೊಂದಿ. ನಿದೆಚಿ ಚಡ್ ಆಶಾ ಕರಿನಾಕಾ. ನಿದ್ಚ್ಯಾ ಆದಿಂ “ಜೆಜು, ಮರಿ, ಜುಜೆ, ಹಾಂವ್ ತುಮ್ಕಾಂ ಭೆಟಯ್ತಾಂ ಮ್ಹಜೆಂ ಕಾಳಿಜ್...” ಮ್ಹಳ್ಳೆಂ ಮಾಗ್ಲೆಂ ಮ್ಹಣ್. ಮಾಂದ್ರೆರ್ ಆಡ್ ಪಡ್ಲ್ಯಾ ಉಪ್ರಾಂತ್ ಅಶೆಂ ಮಾಗ್: “ಏ ಭಾಗೆವಂತ್ ತ್ರಿಂದಾದಿ, ಜೆಜು, ಮರಿಯೆ ಮ್ಹಜೆ ಮಾಯೆ, ತುಮ್ಚ್ಯಾ ಹಾತಾಂತ್ ಹಾಂವ್ ವಿಶೆವ್ ಘೆತಾಂ.

ಹ್ಯಾ ನಿದೆಂತ್ ಮ್ಹಾಕಾ ವಾಯ್ ಸ್ವಪ್ನಾಂ ಪಡಾನಾಶೆಂ ಕರಾ, ಆನಿ ಪಾತ್ಕಾಕ್ ಕಾರಣ್ ಜಾಂವ್ಚೆಂ ಸರ್ವ್ ಮ್ಹಜೆ ಥಾವ್ನ್ ಪಯ್ಸ್ ಕರಾ. ಆಮೆನ್". ಸಕಾಳಿಂ ವೆಳಾರ್ ಊಟ್. ಫಾಂತ್ಯಾಫಾರಾ ಉಪ್ರಾಂತ್ ಜಾಗ್ ಜಾತಚ್, ಪರ್ತುನ್ ನೀದ್ ಪಡಾನಾ ಜಾಲ್ಯಾರ್ ಆಳ್ಸಾಯೆನ್ ಮಾಂದ್ರೆರ್ ರಾವಾನಾಕಾ, ಸುಡುಡಾಯೆನ್ ಊಟ್.

ತುಜಿ ಮುಸ್ತಾಯ್ಕಿ ಮಾಣುಗೆಚಿ ಆನಿ ನಿತಳ್ ಜಾಂವ್ಚಿ. ದವ್ಲತೆಚಿ ಯಾ 'ಫೆಶನಾ'ಚಿ ನ್ಹಯ್ ಅರೊಂಚಿ ಆನಿ ಮುಟ್ಟಿ ಮುಸ್ತಾಯ್ಕಿ ನಿಸ್ಕಳ್ಣಿ ಜಿಯೆಂವ್ಕ್ ಮನ್ ಆಸ್ಲಲ್ಯಾ ಮನ್ಯಾಕ್ ಸಾಂಗ್ಲಿ ನ್ಹಯ್. ತಸಲಿ ಮುಸ್ತಾಯ್ಕಿ ಆಪ್ಣಾಕ್ ಚ್ ಆನಿ ಹೆರಾಂಕ್ ಪಾತ್ಕಾಕ್ ಕಾರಣ್ ಜಾತಾ. ಚೆಡ್ವಾಂ ಭುರ್ಗ್ಯಾಂನಿ ಮಾಣುಗೆಚಿ ಹಿ ಭಾಸಾವ್ಣಿ ಕರ್ಯೆತ್.

“ಸೊಮಿಯಾ ದೆವಾ, ಕ್ರಿಸ್ತಾಂವಾನ್ ಪೆಲ್ಯಾಕ್ ಬರಿ ದೇಕ್ ದಿಂವ್ಕ್ ಆಸ್ಚೊ ಕಾಯ್ಲೊ ಬರೊ ಕರ್ನ್ ಹಾಂವ್ ಜಾಣಾ. ತ್ಯಾ ಖಾತಿರ್, ಭಾಗೆವಂತ್ ಪಾಪ್ ಸಾಯ್ಬಾನ್ ಸ್ತ್ರೀಯಾಂಚ್ಯಾ ನ್ಹೆಸ್ಣಾ ವಿಷ್ಯಾಂತ್ ದಿಲ್ಲೊ ರೆಗ್ಲೊ ಆಜ್ ಥಾವ್ನ್ ಬೋವ್ ಚತ್ರಾಯೆನ್ ಸಾಂಬಾಳ್ತಾಂ ಮ್ಹಣ್ ಹಾಂವ್ ಭಾಸಾಯ್ತಾಂ. ಪ್ರತ್ಯೇಕ್ ಜಾವ್ನ್ ಭಾಸಾಯ್ತಾಂ, ಆಂಗಾ-ರಂಗಾಚಿ ಮೇಯಿ ಘಾಲ್ಚಿನಾ ಮ್ಹಣ್; ಪಾಶಾರ್ ದಿಸ್ಚಿ ಲುಗ್ಣಾಚಿ ನ್ಹೆಸೊಣ್ ನ್ಹೆಸ್ಚಿಂ ನಾ ಮ್ಹಣ್; ಗಳ್ಯಾ-ಶಿಂಪಿಯೆ ಥಾವ್ನ್ ದೋನ್ ಬೊಟಾಂ ಮಿಕ್ಸೊನ್ ಕಾತರ್ಲೆಲಿ ನ್ಹೆಸೊಣ್, ಕೊಂಪೊರ್ ಮ್ಹಣಾಸರ್ ಬಾವ್ಲೆ ಧಾಂಪಾನಾಸ್ಲಿ ನ್ಹೆಸೊಣ್, ಯಾ ದಿಂಬಿಯೆ ಸಕಯ್ಲೆ ಮ್ಹಣಾಸರ್ ಪಾವಾನಾಸ್ಲಿ ನ್ಹೆಸೊಣ್, ಘಾಲ್ಚಿನಾ ಮ್ಹಣ್ ಭಾಸಾಯ್ತಾಂ”.

ಏಕ್ ಪ್ರತ್ಯೇಕ್ ಪ್ರಾಚಿತ್ ಯಾ ದಂಡವ್ಣಿ ಕರುಂಕ್ ತುಕಾ ಅತ್ರೇಗ್ ಉಬೊಂಕ್ ಪುರೊ. ದೃಷ್ಟಾಂತಾಕ್: ವರ್ಸಾ ಮಧೆಂ ಥೊಡ್ಯಾ ದಿಸಾಂನಿ ಜಿಂಜ್ವಾರ್, ಚಿಂತ್ಯಾಂ ಆಂಕ್ವಾರ್ ಸಾಯಿಬ್ಣಿಚ್ಯಾ ಯಾ ಇಗರ್ಜ್ ಮಾತೆಚ್ಯಾ ವ್ಹಡ್ ಫೆಸ್ತಾಂಚ್ಯಾ ಆದ್ಲ್ಯಾ ದಿಸಾ, ಬರಿ ಸವಯ್ ತಿ, ಜಾಯ್ತ್ಯಾ ಉಪ್ಕಾರಾಕ್ ತುಕಾ ಪಡ್ಲೆಲಿ. ಪೂಣ್ ಆತ್ಮಿಕ್ ಬಾಪಾಚ್ಯಾ ರಜೆವಿಣೆ ತಶೆಂ ಕರಿನಾಕಾ.

ತುಜಿ ಕೂಡ್ ತುಜೊ ಮಾರೆಕಾರ್ ದುಸ್ರಾನ್ ಜಾವ್ಯೆತ್ ದೆಕುನ್, ತಿಕಾ ಸಾಧು ಕರುಂಕ್, ತಿಕಾ ಇಲ್ಲಿಶಿ ದೂಕ್ ದಿಂವ್ಚೆ ತಸಲೆ ಹೆರ್ ಸಬಾರ್ ಉಪಾಯ್ ತುವೆಂಚ್ ಸೊಧುನ್ ಕಾಡ್ಯೆತ್.

ಹಾಚೆ ಶಿವಾಯ್, ತುಜಿ ಕೂಡ್ ನಿಸ್ಕಳ್ ಸಾಂಬಾಳುಂಕ್ ಸಕಯ್ಲೆ ಕಾಣ್ಣಿಲ್ಲಾ ಸತಾಂಚೊ ತವಳ್ ತವಳ್ ನಿಯಾಳ್ ಕರ್:

ತುಜ್ಯಾ ಪವಿತ್ರ ಸ್ನಾನಾಚ್ಯಾ ದಿಸಾ ದೇವಾನ್ ತುಜೊ ಆತ್ಮೊ ಆನಿ ಕೂಡ್ ಪವಿತ್ರಕರ್ಣಾರ್ ಕುರ್ಪೆ ಮಾರಿಫಾತ್ ಪವಿತ್ರ ಕೆಲ್ಯಾತ್. ತ್ಯಾ ದಿಸಾ ಪವಿತ್ರಾಯಿಲ್ಲೆಂ ದೇವ್ ಮಂದಿರ್ ತುಂ ಜಾಲೊಯ್! ತ್ಯಾ ದಿಸಾ ಥಾವ್ನ್ ತ್ರಿಫಕ್ ದೇವ್ ತುಜೆ ಭಿತರ್ ಜಿಯೆತಾ. ಪವಿತ್ರಾಯ್ಲಿ ತುಜೆ ಕೂಡ್ ಸದಾಂಚ್ ತುವೆಂ ಖಿತಾವಿಣ್ ನಿಸ್ಕಳ್ ಆನಿ ಭಾಗೆವಂತ್ಪಣಿ ಸಾಂಬಾಳುಂಕ್ ಜಾಯ್ ನ್ಹಯ್‌ಗಿ? ಸಾಂ ಪಾವ್ಲಾಚಿಂ ಭಾಂಗಾರ್ ಉತ್ರಾಂ ಜಿಕುನ್ ಧರ್:

“ನೆಣಾಂತ್‌ಗಿ ತುಮಿ, ದೇವಾಚೆಂ ಮಂದಿರ್ ತುಮಿ ಜಾವ್ನಾಸಾತ್ ಮ್ಹಣ್ ಆನಿ ದೇವಾಚೊ ಅತ್ಮೊ ತುಮ್ಚೆ ಭಿತರ್ ಜಿಯೆತಾ ಮ್ಹಣ್? ಜರ್ತರ್ ಕೊಣಿ ಪುಣಿ ದೇವಾಚೆಂ ಮಂದಿರ್ ಭಷ್ಟ್ ಕರಿತ್, ತಾಕಾ ದೇವ್ ನಾಸ್ ಕರ್ತಲೊ; ಕಿತ್ಯಾಕ್, ದೇವಾಚೆಂ ಮಂದಿರ್ ಪವಿತ್ರ ಜಾವ್ನಾಸಾ, ಆನಿ ಹೆಂ ಮಂದಿರ್ ತುಮಿ ಜಾವ್ನಾಸಾತ್” (1 ಕೊರಿಂಥ್ 3:16-17).

ಪರ್ತುನ್ “ಕೂಡ್ ಅನಿಸ್ಕಳ್ಳಣಾಕ್ ನ್ಹಯ್, ಬಗಾರ್ ಸೊಮಿಯಾಕ್, ಆನಿ ಸೊಮಿ ಕುಡಿಕ್... ನೆಣಾಂತ್‌ಗಿ ತುಮಿ, ತುಮ್ಚೊ ಕುಡಿ ಜಾವ್ನಾಸಾತ್ ಮ್ಹಣ್ ಕ್ರಿಸ್ತಾಚೆ ಸಾಂದೆ?... ಅನಿಸ್ಕಳ್ಳಣಾ ಥಾವ್ನ್ ಫಳಾ. ಮನ್ಯಾನ್ ಕರ್ಚೆಂ ಹರೆಕ್ ಪಾತಾಕ್ ಕುಡಿ ಭಾಯ್ರ್ ಜಾವ್ನಾಸಾ. ಪೂಣ್ ಅನಿಸ್ಕಳ್ ಮನಿಸ್ ಆಪ್ಲ್ಯಾ ಕುಡಿಚೆರ್‌ಚ್ ಪಾತಕ್ ಕರ್ತಾ. ಯಾ ನೆಣಾಂತ್‌ಗಿ ತುಮಿ, ತುಮ್ಚೆ ಸಾಂದೆ ಜಾವ್ನಾಸಾತ್ ಮ್ಹಣ್ ಪವಿತ್ರ ಅತ್ಮಾಚೆಂ ಮಂದಿರ್, ಜೊ ತುಮ್ಚೆ ಭಿತರ್ ಆಸಾ, ಜಾಕಾ ತುಮಿ ದೇವಾ ಥಾವ್ನ್ ಕಾಣ್ಲೆಲಾ, ಆನಿ ತುಮಿ ತುಮ್ಚೆಚ್ ನ್ಹಯ್ ಮ್ಹಣ್? ವ್ಹಡ್ಲೆಂ ಮೋಲ್ ದೀವ್ನ್ ತುಮ್ಚಾಂ ಮೊಲಾಕ್ ಕಾಣ್ಲೆಲ್ಯಾತ್. ದೇವಾಕ್ ಆನಂದ್ ದಿಯಾ ಆನಿ ತಾಕಾ ತುಮ್ಚೆ ಕುಡಿಂತ್ ವ್ಹಾವಯಾ” (1 ಕೊರಿಂಥ್ 6:13-19).

ಹಿಂ ಉತ್ರಾಂ ಸದಾಂಚ್ ತುಜ್ಯಾ ಮತಿಂತ್ ಜಿವಿಂ ಉರ್ತಿತ್ ಜಾಲ್ಯಾರ್, ತುಜೆ ಕೂಡ್ ಪವಿತ್ರ ಉರಾಶಿ, ತುಜ್ಯಾ ಅವ್ಣಣಾಂ ಆನಿ ವಾಯ್ ವಡ್ವಾಂ ಸಮೇತ್ ಪ್ರಾಚಿತಾನ್ ಆನಿ ದಂಡವ್ಣಾಂನಿ ತಿಕಾ ಖುರ್ಸಾವ್ನ್, ಸಾಂ ಪಾವ್ಲಾಚ್ಯಾ ಉತ್ರಾಂಕ್ ಸರಿ ಜಾವ್ನ್ ಚಲ್ತಲೊಯ್; “ಭಾವಾಂನೊ, ಹಾಂವ್ ತುಮ್ಚಾಂ ವತ್ತಾಯ್ ಕರ್ನ್ ಸಾಂಗ್ತಾಂ, ದೇವಾಚೆ ಕಾಕುಳ್ಳಿನ್, ತುಮ್ಚಿ ಕೂಡ್ ಏಕ್ ಜಿವಿ, ಪವಿತ್ರ ಆನಿ ದೇವಾಕ್ ಮಾನ್ವೊಂಚೆ ತಸಲಿ ಬಲಿ ಜಾವ್ನ್ ಭೆಟಯಾ”. (ರೋಮ್ 12:1).

7. ಕುಡಿ-ವಿಶ್ವಾಂಚಿ ಜತನ್

ಜಾಯಿತ್ತೆ ಪಾವ್ವಿ ದೊಳೆ ಆನಿ ಕಾನ್ ಪಾತ್ಕಾಕ್ ಕಾರಣ್ ಜಾತಾತ್. ದೊಳೆ ಆನಿ ಕಾನ್ ಕುಡಿಚಿಂ ಜನೆಲಾಂ ಮ್ಹಳ್ಳೆಬರಿ. ಹ್ಯಾ ಜನೆಲಾಂತ್ಲಾನಿ ಪಜೆಪಣಾಚಿಂ ವಿಕಾಳ್ ವಾರೆಂ ಆಮ್ಚ್ಯಾ ಸಂಯ್ಕಾಂತ್ ರಿಗ್ತಾ. ಪಾತ್ಕಿ ಸಂಯ್ಕಾಚಿ ಆಮ್ಚೆ ದೊಳೆ ಆಡ್ವಾರ್ಲೆಂ ಪಳೆಂವ್ಕ್, ಕಾನ್ ಆಡ್ವಾರ್ಲೆಂ ಆಯ್ಕುಂಕ್ ಆಶೆತಾತ್. ದೊಳೆ ಪಾತ್ಕಾಕ್ ಕಾರಣ್ ಜಾಂವ್ಚ್ಯಾ ಮನ್ಶಾಂಕ್, ವಸ್ತುಂಕ್, ಪಿಂತುರಾಂಕ್, ಪೊಜ್ಜಿಂ ಚಲನ್-ಚಿತ್ರಾಂ, ನಾಟಕಾಂ, ಖೆಳ್, ನಾಚ್ ಪಳೆಂವ್ಕ್ ಯಾ ವಾಯ್ ಪತ್ರಾಂ ಆನಿ ಪುಸ್ತಕಾಂ ವಾಚುಂಕ್ ಆಶೆತಾತ್. ಕಾನ್ ಭುಶೆಂ ಉಲವ್ಣೆಂ, ವಾಚಾಪ್, ಪದಾಂ ಇತ್ಯಾದಿ ಆಯ್ಕುಂಕ್ ಆಶೆತಾತ್. “ಮ್ಹಜ್ಯಾ ಜನೆಲಾಂತ್ಲಾನ್ (ಪಾತ್ಕಾಚಿಂ) ಮರಣ್ ರಿಗ್ಲಾಂ ಆನಿ ಮ್ಹಜ್ಯಾ ದೊಳ್ಯಾಂನಿ ಮ್ಹಜ್ಯಾ ಅತ್ಯಾಚೊ ಜೀವ್ ಕಾಡ್ಲಾ” - ಮ್ಹಣ್ತಾ ಪ್ರವಾದಿ ಚೆರೆಮಿಯಾಸ್.

ಆಡ್ವಾರ್ಲೆಂ ಕಾಂಯ್ ಅಕಸ್ಮಾತ್ ಪಳೆಲ್ಯಾರ್ ಯಾ ಆಯ್ಕಲ್ಯಾರ್ ಪಾತಾಕ್ ಜಾಯ್ನಾ. ಪೂಣ್ ಖುಶೆನ್ ಆನಿ ಪಾತ್ಕಾಚ್ಯಾ ಇರಾದ್ಯಾನ್ ಪಳೆಲ್ಯಾರ್ ಯಾ ಆಯ್ಕಲ್ಯಾರ್ ಪಾತಕ್ ಜಾತಾ. ಸೊಮಿಯಾನ್ ಶಿಕಯ್ಲಾಂ: “ಹಾಂವ್ ತುಮ್ಕಾಂ ಸಾಂಗ್ತಾಂ: ಚೊ ಕೋಣ್ ವಾಯ್ ಆಶೆನ್ ಎಕೆ ಸ್ತ್ರೀಯೆಚೆರ್ ದೊಳೆ ಲಾಯ್ತಾ ತಾಣೆಂ ಆಪ್ಲ್ಯಾ ಕಾಳ್ಜಾಂತ್ ತಿಚೆಲಾಗಿಂ ಪ್ರದ್ವಾರ್ ಕರ್ನಿಯೊ ಜಾಲಾಂ” (ಮಾತೆವ್ 5:28).

ಚೂಕ್ ಆಸುನ್ ಪಳೆಲ್ಲಿ ವಸ್ತು ಯಾ ಆಯ್ಕಲ್ಲೆಂ ಉಲವ್ಣೆಂ ಚಡಾವತ್ ತಿತ್ಲ್ಯಾರ್ಚ್ ರಾವಾನಾ; ಬಗಾರ್ ವಾಯ್ ಚಿಂತ್ನಾಂಕ್ ಆನಿ ವೊಡ್ವಾಂಕ್ ಕಾರಣ್ ಜಾತಾ. ಚೂಕ್ ನಾಸ್ತಾನಾ ಪಳೆಲ್ಲಿ ತಿ ದೀಷ್ಟ್ ಯಾ ಆಯ್ಕಲ್ಲೆಂ ತೆಂ ಉತಾರ್ ಉಪ್ರಾಂತ್ ಮತಿಂತ್ ಕಾರಣ್ ಜಾವ್ಯೆತ್. ಹ್ಯಾ ಥರಾನ್ ಉಬ್ಜಲ್ಲೊ ವಾಯ್ ವಡ್ಲೊ ಹಳ್ಳಿಕ್ ಕರ್ನಾಂಕ್ ವಾಟ್ ತಯಾರ್ತಾತ್. ಜಾಯಿತ್ತಿಂ ವರ್ಸಾಂ ನಿಸ್ಕಳ್ ಜಿಯೆಲ್ಲೆ ಸಯ್ತ್ ವಾಯ್ ದಿಷ್ಟಿ ವರ್ವಿಂ ಪಾಡ್ ಜಾಲ್ಯಾತ್. ದಾವಿದ್ ರಾಯ್ ಜಾವ್ನಾಸಾ ಏಕ್ ದಾಕ್ಲೊ. ಎಕ್ಚ್ ವಾಯ್ ದೀಷ್ಟ್ ಪ್ರದ್ವಾರಾಚ್ಯಾ ಪಾತ್ಕಾಕ್ ತಾಕಾ ವರ್ನ್ ಪಾಯ್ತಾ. ಅನಿಸ್ಕಳ್ ದೀಷ್ಟ್ ಯಾ ಅನಿಸ್ಕಳ್ ಉಲವ್ಣೆಂ ಜಾವ್ನಾಸಾ ಭಿಂ ಅನಿಸ್ಕಳ್ ಕರ್ನಚೆಂ.

ಅಶೆಂ ಆಸ್ತಾಂ, ಕುಡಿ ವಿಶ್ವಾಂಚಿಂ, ಪ್ರತ್ಯೇಕ್ ಜಾವ್ನ್ ದೊಳ್ಯಾಂಚಿ ಆನಿ ಕಾನಾಂಚಿ ಕಿತ್ತಿ ಜತನ್ ಆಮಿ ಕಾಣ್ಣೆಜಾಯ್! ಸಾಂ ಚಾರ್ಲ್ಸ್ ಬೊರೊಮಿಯೊಕ್

ತಾಚ್ಯಾ ಸೊಳಾ ವರ್ಸಾಂಚೆ ಪ್ರಾಯೆರ್ ಉಂಚ್ಲ್ಯಾ ಶಿಕ್ವಾ ಖಾತಿರ್ ಪಾವೀಯಾ ಮ್ಹಳ್ಳ್ಯಾ ಶಹರಾಕ್ ಧಾಡ್ಲೆಲ್ಲೊ. ತ್ಯಾ ಕಾಳಾರ್ ಪಾವೀಯಾ ಜಾವ್ನಾಸ್ಲೆಂ ಉಂಚ್ಲ್ಯಾ ಶಿಕ್ವಾಚೆಂ ಕೇಂದ್ರ್ ಸ್ಥಾನ್. ಪೂಣ್ ತೆಂ ಶಹರ್ ಸಗ್ಳೆಂ ಪಜ್ಜೆಪಣಾನ್ ಘಾಣೆತಾಲೆಂ; ವಾಯ್ ಮನಿಸ್, ಚಿತ್‌ಮಂದಿರ್, ಪುಸ್ತಕಾಂ, ಇತ್ಯಾದಿ. ವಿದ್ಯಾರ್ಥಿಂ ಮಧೆಂ ಸಯ್ತ್, ಕ್ಲಾಸಿಂತ್‌ಚ್ ಅನಿಸ್ಕಳ್ ಚಾಲ್ ದಿಸುನ್ ಯೆತಾಲಿ. ಭಂವ್ಣಿ ಅಪಾಯ್ ತಾಕಾ ಆಸ್ಲೆ ಜಾಲ್ಯಾರಯಿ, ಭುರ್ಗೊ ಚಾರ್ಲಿ ಶಾಭಿತ್ ಉರೊ. ತಾಣೆಂ ಕಾಣ್ಲೆಲ್ಲೊ ಮುಖ್ಯ ಉಪಾಯ್ ತಾಚ್ಯಾ ದೊಳ್ಯಾಂಚಿ ಆನಿ ಕಾನಾಂಚಿ ಕರಿಣ್ ಜತನ್. ರಸ್ತಾಂನಿ ವೆತಾನಾ ತಾಚಿ ದೀಷ್ಟ್ ಧರ್ಣಿರ್. ಅನಿಸ್ಕಳ್ ಉಲವ್ಣೆಂ ಕಶೆಂಯೊ ಜಾಲೆಂಮೂ, ಗರ್ಜೆಕ್ ಪಡಾನಾತ್ಲೆಂ ಉಲವ್ಣೆಂ ಸಯ್ತ್ ತಾಕಾ ಜಾಯ್ನಾತ್ಲೆಂ.

ಆನ್ಯೇಕ್ ದಾಖ್ಲೆ: ಸಾಂ. ಲುವಿಸ್ ಗೊನ್ವಾಲ್, ತರ್ನಾಟ್ಕಾಂಚೊ ಶಾರೊತಿ. ದೊಳ್ಯಾಂಚಿ ಇತ್ತಿ ಜತನ್ ತಾಣೆ ಕಾಣ್ಲೆಲಿ, ತಾಚಿ ಜಿಣಿ ಬರಯಿಲ್ಲೆ ಮ್ಹಣ್ತಾತ್ ತಾಚ್ಯಾ ಆವಯ್ಕ ಸೊಡ್ಲ್ಯಾರ್ ಖಿಂಯ್ಚ್ಯಾಚ್ ಮನ್ಯಾಕ್ ತಾಚ್ಯಾನ್ ತೊಂಡಾರ್ ಪಾರ್ಕುಂಕ್ ಜಾಯ್ನಾತ್ಲೆಂ. ಕಿತ್ಯಾಕ್ ಮ್ಹಳ್ಳ್ಯಾರ್, ಕೊಣಾಯ್ಕಿ ಗರ್ಜೆವಿಣೆ ತೊ ಪಳೆನಾತ್ಲೆಲ್ಲೊ; ಆನಿ ಪಳೆಂವ್ಚಿ ತಸಲಿ ಗರ್ಜೆ ಪಡ್ಲ್ಯಾರ್ ವಯ್ಲಾಭಾರ್ಶೆಂ ಮಾತ್ ಪಳೆತಾಲೊ. ಆನಿ ಅಶೆಂ ಕೊಣಾಚೆಂಯೊ ತೊಂಡ್ ತಾಚ್ಯಾ ಉಗ್ಡಾಸಾಕ್ ಉರಾನಾತ್ಲೆಂ. ಕಸಲ್ಯೊಯಿ ವಸ್ತು ಜಾಲ್ಯಾರಯಿ ಗರ್ಜೆವಿರಹಿತ್ ತೊ ಪಳೆನಾತ್ಲೆಲ್ಲೊ. ಹ್ಯಾ ಧರಾಚಿ ತಾಚಿ ಚಾಲ್ ಪಳೆವ್ನ್ ತಾಚ್ಯಾ ಸಾಂಗಾತ್ಯಾಂನಿ ತಾಚಿಂ ನಕ್ಲಾಂ ಕೆಲ್ಲಿಂ ಆಸಾತ್. ಪೂಣ್ ತೊ ತಾಚ್ಯಾ ನಡ್ಲ್ಯಾಂತ್ ಕಾಂಯ್ ಇತ್ಲೊ ಸಯ್ತ್ ಹಾಲೊಂಕ್ ನಾ. ಲುವಿಸ್ ಸೊಳಾ ವರ್ಸಾಂಚೊ ಜಾವ್ನ್ ಆಸ್ತಾನಾ ದೊಡ್ಯಾ ಅರ್ಥಾಚೆಂ ಉಲವ್ಣೆಂ ಉಲಯಿಲ್ಲಾ ಪ್ರಾಯ್ವಂತ್ ಮನ್ಯಾಕ್ ತಾಣೆ ಧೈರಾನ್ ಸಾಂಗೊನ್ ಸೊಡ್ಲೆಂ, “ಏ ಪಾಪಿಯಾ, ತುಜ್ಯಾ ಪಿಕ್‌ಲ್ಲ್ಯಾ ಕೆಸಾಂಚಿ ಪುಣಿ ತುಂ ಮರ್ಯಾದ್ ರಾಕ್. ತುಜ್ಯಾ ಅಸಲ್ಯಾ ಮ್ಹಾತಾರ್ಯಾಚ್ಯಾ ತೊಂಡಾಂತ್ ಥಾವ್ನ್ ಪುಣಿ ಅಸಲಿ ಬುರ್ಶಿಂ ಉತ್ರಾಂ ಯೆಂವ್ಕ್ ನಜೊ ಆಸ್ಲಿಂ”.

ಭುರ್ಗ್ಯಾ, ಕಿತ್ಲ್ಯಾ ಅಪುರ್ಬಾಯೆಚ್ಯೊ ದೆಕಿ! ನಿಸ್ಕಳ್ ಜಿಯೆಂವ್ಕ್ ತುವೆಂಯೊ ತಾಂಚೆಬರಿ ತುಜ್ಯಾ ವಿಶ್ವಾಂಚಿ ಜತನ್ ಕಾಣ್ಲೆಂವ್ಚಿ ಗರ್ಜೆ. ಖಾಲಿ ಏಕ್ ದೀಷ್ಟ್, ಯಾ ಖಾಲಿ ಏಕ್ ಉತರ್ ಮಾತ್ ಮ್ಹಣ್ ಲೆಕಿನಾಕಾ. ವಾಯ್ ಇರಾದ್ಯಾನ್ ವಿಶ್ವಾಂಕ್ ಸದಿಳಾಯ್ ದಿಲಿ ಜಾಲ್ಯಾರ್ ತಿತ್ಲ್ಯಾರ್‌ಚ್ ಪಾತಾಕ್

ಜಾವ್ನ್ ಗೆಲೆಂ. ಪೂಣ್ ತಿತ್ಲಾರ್ಚ್ ರಾವಾತ್ ಮ್ಹಣ್ ಕೊಣೆ ಸಾಂಗ್ತಾತ್? ಖುಶೆನ್ ಪಳೆಲ್ಲಿ ತಿ ದೀಷ್ಟ್, ಖುಶೆನ್ ಆಯ್ಕಾಲೆಂ ತೆಂ ಅನಿಸ್ಕಳ್ ಉಲವ್ಣೆಂ, ಅನಿಸ್ಕಳ್ ಕರ್ನೆಂಕ್ ತುಕಾ ಬಳ್ ಕರ್ತೆಲೆಂ. ಎಕಾ ದಿಷ್ಟಿನ್, ಎದ್ಯಾ ವ್ಹಡಾ ಭಾಗೆವಂತ್ ಮನ್ಯಾಕ್, ದೆವಾ ಖಾತಿರ್ ಝುಜ್‌ಲ್ಲಾ ತ್ಯಾ ದಾವಿದ್ ರಾಯಾಕ್, ಗುಂಡಾಯೆಂತ್ ಅಪ್ಪಿಲೊ ಮ್ಹಳೆಂ ವಿಸರ್ನಾಕಾ.

ದೊಳ್ಯಾಂಚಿ ಜತನ್ ಕಶಿ ಕಾಣ್ಲೆಂವ್ಚಿ? ತುಕಾ ಪಾತ್ಯಾಕ್ ಕಾರಣ್ ಜಾಂವ್ಚ್ಯಾ ಮನ್ಯಾಂಚೆರ್ ಆನಿ ವಸ್ತುಂಚೆರ್ ದೀಷ್ಟ್ ಘಾಲಿನಾಕಾ. ತಸಲ್ಯಾ ಮನ್ಯಾಂಲಾಗಿಂ ಸಳಾವಳಿನ್ ಆನಿ ಸದಿಳಾಯೆನ್ ಚಲಾನಾಕಾ. ತಾಂಚ್ಯಾ ಅತ್ಯಾಂತ್ ದೇವ್ ಬಿಡಾರ್ ಕರ್ನ್ ಆಸಾ, ಆನಿ ದೆಕುನ್ ತೆ ಪವಿತ್ರಾಯ್ಲಿಂ ದೇವ್-ಮಂದಿರಾಂ ಮ್ಹಣ್ ನಿಯಾಳ್.

ವಾಯ್ ಚಲನ್-ಚಿತ್ರಾಂ, ನಾಟಕಾಂ, ಪತ್ರಾಂ, ಪುಸ್ತಕಾಂ, ಇತ್ಯಾದಿ ತುಕಾ ಸಹಜ್‌ಲ್ಲಿಂ ನ್ಹಯ್.

ಪಾತಾಕ್ ಆಸ್‌ಲ್ಲಾ ಸಂಗ್ತಿಂನಿ ಮಾತ್ ನ್ಹಯ್, ಪಾತಾಕ್ ನಾತ್‌ಲ್ಲಾ ಸಂಗ್ತಿಂನಿ ಪರ್ಯಾಂತ್ ದೊಳೆ ದಂಡಂವ್ಚಿ, ಗರ್ಜೆವಿಣೆ ಪಾತಾಕ್ ನ್ಹಯ್ ಆಸ್‌ಲ್ಲೊ ವಸ್ತು ಪಳೆನಾಸ್ತಾನಾ ರಾಂವ್ಚಿ ಏಕ್ ಬೋವ್ ಆದಾಯಾಚಿ ಸವಯ್. ಹ್ಯಾ ಸವಯೆ ವರ್ವಿಂ ಆಕ್ಸೆಪ್ ಆಸ್ಚೊ ವಸ್ತು ಪಳೆಂವ್ಚೆ ಸಂದರ್ಭ್ ತುಂ ಪಯ್ಸ್ ಕರ್ತಲೊಯ್; ಆನಿ ಎಕಾದಾವೆಳಾ ಅಕಸ್ಮಾತ್ ತುಜ್ಯಾ ದೊಳ್ಯಾಂ ಮುಕಾರ್ ಆಡ್ವಾರ್ಲೆಲೆಂ ಕಾಂಯ್ ಪಡಾತ್ ಜಾಲ್ಯಾರ್ ತಕ್ಷಣ್ ತುಜಿ ದೀಷ್ಟ್ ತಾಚಿ ಥಾವ್ನ್ ಘುಂವ್ಡಾಂವ್ಕ್ ತುಕಾ ಸುಲಭ್ ಜಾತೆಲೆಂ. ಹಿ ಸವಯ್ ಜೊಡುಂಕ್ ಅಶೆಂ ತುವೆಂ ಕರ್ತಾತ್: ಆಜ್ ತುಂ ಇಸ್ಕೊಲಾಕ್, ಇಗರ್ಜೆಕ್ ಯಾ ಪೆಂಟೆಕ್ ಯಾ ಹೆರ್ ಖಿಂಚಾಯ್‌ಕಡೆ ವೆತಾನಾ ಥೊಡಿ ವಾಟ್ ಪುಣಿ ಹೆಣೆ ತೆಣೆ ಪಳೆನಾಸ್ತಾನಾ ಧರ್ನಿಕ್ ದೀಷ್ಟ್ ಲಾವ್ನ್ ವಚ್. ಫಾಲ್ಯಾಯಿಂ ತಶೆಂಚ್ ಕರ್. ಪರ್ವಾಂ ಆನಿ ಪಾಟಾಪಾಟ್ ಯೆಂವ್ಚ್ಯಾ ದಿಸಾಂನಿ ತಶೆಂಚ್ ಕರ್. ಸುರ್ವೆರ್ ತುಕಾ ಚಿಕ್ಕೆ ಕಷ್ಟ್ ಮಾರುಂಕ್ ಪುರೊ. ಪೂಣ್ ದೀಸ್ ವೆತಾಂ ವೆತಾಂ ಸಲಿಸ್ ಜಾವ್ನ್ ಯೆತೆಲೆಂ ಆನಿ ಶೆಕಿಂ ಸಗ್ಳಿ ವಾಟ್ ಆನಿ ಹರೆಕ್ ಪಾವ್ಲಿಂ ದೊಳ್ಯಾಂಚಿ ಮಾಣ್ಣಿಗಿ ಸಾಂಬಾಳುಂಕ್ ತುಕಾ ತಾಂಕ್ತೆಲೆಂ. ತಶೆಂ ಮ್ಹಳ್ಯಾರ್, ಜಾಯ್ತ್ಯಾ ಅಪಾಯಾಂ ಥಾವ್ನ್ ತುಂ ಸುರಕ್ಷಿತ್ ಉರ್ತಲೊಯ್.

ಕಾನಾಂಚಿ ಜತನ್ ಕಶಿ ಕಾಣ್ವೆಂವ್ಚಿ? ವಾಯ್ ಆನಿ ಥೊಡ್ಯಾ ಅರ್ಥಾಚೆಂ ಉಲವ್ಣೆಂ ಉಲಂವ್ಚ್ಯಾ ಮನ್ಶಾಂಚೊ ಸಾಂಗಾತ್ ಧರಿನಾಕಾ. ತುಜೆ ಮುಕಾರ್ ಕೊಣ್‌ಯೊ ಕಾಂಯ್ ಬುರ್ಶೆಂ ಉಲಯಿತ್ ಜಾಲ್ಯಾರ್ ಥಂಯ್ ಥಾವ್ನ್ ಪಯ್ಸ್ ಚಲ್. ಎಕಾದಾವೆಳಾ ಜಾಯ್ನಾ ಜಾಲ್ಯಾರ್, ಚಿಂತ್ಯಾಂ, ಕ್ಲಾಸಿಂತ್ ಥಾವ್ನ್ ತುಕಾ ಭಾಯ್ರ್ ವಚುಂಕ್ ಜಾಯ್ನಾ. ತವಳ್ ಸಮಧಾನಾನ್, ಥೊಡ್ಯೆ ಪಾವ್ಲಿಂ ಭೆಷ್ಪಾವ್ನ್ ಜಾಲ್ಯಾರ್‌ಯಿ ಸಾಂಗುನ್, ತಸಲೆಂ ಉಲವ್ಣೆಂ ಬಂದ್ ಕರುಂಕ್ ಪ್ರಯತನ್ ಕರ್. ಪೂಣ್ ಸರ್ವ್ ಸಾಧನ್ ವ್ಯರ್ಥ್ ಜಾಯ್ ಜಾಲ್ಯಾರ್, ತಸಲೆಂ ಉಲವ್ಣೆಂ ತುಜ್ಯಾ ಕಾನಾಂತ್ ಪಡಾನಾಶೆಂ ಕಸಲೊಯೊ ಉಪಾಯ್ ಸೊಧುನ್ ಕಾಡ್. ದುಸ್ರ್ಯಾ ಕೊಣಾಲಾಗಿಂ ತುವೆಂ ಉಲವ್ಯೆತ್ ಯಾ ಚಿಕ್ಕೆ ವ್ಹಡ್ಲ್ಯಾನ್ ಕಾಂಯ್ ವಾಚ್ಯೆತ್. ಎಕಾದಾವೆಳಾ, ಫರಾಮಶೆನ್ ಕಾಂಯ್ ಪುಣಿ ತುಜ್ಯಾ ಕಾನಾಂತ್ ಪಡಾತ್ ಜಾಲ್ಯಾರ್ ತೆಂ ಮತಿಂತ್ ಧರಿನಾಕಾ, ಬಗಾರ್ ವಾಚ್ಪಾ ಯಾ ಮಾಗ್ಣ್ಯಾ ವರ್ವಿಂ ತುಜಿ ಮತ್ ಹೆರ್ ವಸ್ತುಂಚೆರ್ ವ್ಹರ್.

ದೊಳ್ಯಾಂ ಆನಿ ಕಾನಾಂ ಮಾರಿಫಾತ್ ಕೆದಾಳಾ ಪಾತಾಕ್ ಜಾತಾ ಮ್ಹಳ್ಳೆಂ ತುಜ್ಯಾ ಆತ್ಮಿಕ್ ಬಾಪಾಕಡೆ ಬರೆಂ ಸಮ್ಜೊನ್ ಪಳೆ; ಆನಿ ದೊಳ್ಯಾಂನಿ ಆನಿ ಕಾನಾಂನಿ ಪಾತ್ಕಾಕ್ ಪಡ್ಚೆ ಸಂಭವ್ ತುಕಾ ಆಸ್ತಿತ್ ಜಾಲ್ಯಾರ್ ತಾಕಾ ಕಳಯ್.

ಜೆಜುಚಿಂ ಹಿಂ ಉತ್ರಾಂ ಸದಾಂಚ್ ಮತಿಂತ್ ದವರ್: “ತುಜೊ ಉಜ್ವೊ ದೊಳೊ ತುಕಾ ಪಾತ್ಕಾಕ್ ಕಾರಣ್ ಜಾತಾ ಜಾಲ್ಯಾರ್, ತೊ ಕೊಂಕುನ್ ಕಾಡ್ ಆನಿ ತುಜೆ ಥಾವ್ನ್ ಪಯ್ಸ್ ಉಡಯ್. ಸಗ್ಳಿ ತುಜಿ ಕೂಡ್ ಯೆಮ್ಕೊಂಡಾಂತ್ ಪಡ್ಚೆ ಪ್ರಾಸ್ ತುಜೊ ಏಕ್ ಸಾಂದೊ ನಾಸ್ ಜಾಲ್ಲೊ ತುಕಾ ಗೂಣ್. ಆನಿ ತುಜೊ ಉಜ್ವೊ ಹಾತ್ ತುಕಾ ಪಾತ್ಕಾಕ್ ಕಾರಣ್ ಜಾತಾ ಜಾಲ್ಯಾರ್ ತೊ ಕಾತರ್ನ್ ಸೊಡ್ ಆನಿ ತುಜೆ ಥಾವ್ನ್ ಪಯ್ಸ್ ಉಡಯ್; ಸಗ್ಳಿ ತುಜಿ ಕೂಡ್ ಯೆಮ್ಕೊಂಡಾಂತ್ ವೆಚೆ ಪ್ರಾಸ್ ತುಜೊ ಏಕ್ ಸಾಂದೊ ನಾಸ್ ಜಾಲ್ಲೊ ತುಕಾ ಗೂಣ್” (ಮಾತೆವ್ 5:29-30). ಹ್ಯಾ ಉತ್ರಾಂಚೊ ಅರ್ಥ್ ಕಿತೆಂ ಮ್ಹಳ್ಳೆಂ ಸಮ್ಜಾ.

ನಿಮಾಣೆ, ಸಾಂ ಫ್ರಾನ್ಸಿಸ್ ಸಾಲೆಸಾನ್ ಸಾಂಗ್ಚಿ ಬೂದ್ ಆಯ್ಕ: “ತುಜ್ಯಾ ಹಾತಾಂತ್, ತೊಂಡಾಂತ್, ವೊಂಟಾಂತ್, ಕಾನಾಂತ್, ದೊಳ್ಯಾಂತ್ ಆನಿ ಸಗ್ಳ್ಯಾ ತುಜ್ಯಾ ಕುಡಿಂತ್ ನಿಸ್ಕಳ್, ನಿತಳ್ ಆನಿ ನಿರ್ಮಳ್ ಜಾ”.

8. ದೆಂವ್ಚಾರಾಚೆರ್ ಝುಚ್

ಸಾಂ ಪೆದ್ರು ಆಪೊಸ್ತಲ್ ತಾಣೆ ಬರಯಿಲ್ಲ್ಯಾ ಪತ್ರಾಂತ್ ಕ್ರಿಸ್ತಾಂವಾಂಕ್ ಚತ್ರಾಯ್ ದೀವ್ನ್ ಸಾಂಗ್ತಾ: “ಚತುರ್ ರಾವಾ, ಜಾಗ್ರುತ್ ರಾವಾ! ಕಿತ್ಯಾಕ್, ದೆಂವ್ಚಾರ್ ತುಮ್ಚೊ ದುಸ್ಮಾನ್ ಎಕಾ ಗೊರೊಜ್ ಘಾಲ್ಲ್ಯಾ ಸಿಂಹಾಬರಿ, ಕೊಣಾಕ್ ಗಿಳ್ಚೆಂಗಿ ಮ್ಹಣ್ ಸೊಧುನ್ ಭಂವ್ತಾ. ತಾಕಾ ಆಡ್ ರಾವಾ” (1 ಪೆದ್ರು 5:8).

ದೆಂವ್ಚಾರ್ ಖಿಳಾನಾಸ್ತಾನಾ ಮನ್ಶಾಂಕ್ ನಾಡ್ತಾತ್. ಚಡಾವತ್ ಜಾವ್ನ್ ತಾಣಿಂ ನಾಡ್ಚೆಂ ಅನಿಸ್ಕಳ್ಳಣಾಚ್ಯಾ ಪಾತ್ಕಾಕ್. ಹ್ಯಾ ಪಾತ್ಕಾಕ್ ತಾಣಿಂ ಚಡ್ ಜಾವ್ನ್ ನಾಡ್ಚೆಂ ತರ್ನಾಟ್ಯಾಂಕ್, ಪ್ರತ್ಯೇಕ್ ಥರಾನ್ ನಿತಳ್ ಜಿಣಿ ಜಿಯೆಂವ್ಕ್ ಪ್ರಯತ್ನ ಕರ್ತಲ್ಯಾಂಕ್. ಕಿತ್ಯಾಕ್? ದೆಂವ್ಚಾರ್, ಪಾತ್ಕಾಂತ್ ಪಡ್ಚೆ ಆದಿಂ, ಸೊಭಿತ್-ಸುಂದರ್ ದೇವ್ ದೂತ್ ಜಾವ್ನ್ಸಲ್ಲೆ. ದೆವಾನ್ ತಾಂಕಾಂ ಸರ್ಗಾರಾಜಾಂತ್ ಊಂಚ್ ಸಿಯಾಸಾಣಾಂ ತಯಾರ್ಲಿಂ. ಪೂಣ್ ಪಾತಕ್ ಆಧಾರ್ಲೆಂಚ್, ವಿದ್ರುಪ್ ಆನಿ ಬುರ್ಶೆ ತೆ ಜಾಲೆ. ತಾಂಕಾಂ ತಯಾರ್ಲಿಂ ಸಿಯಾಸಾಣಾಂ ತಾಣಿಂ ಹೊಗ್ಡಾಯ್ಲಿಂ, ಬದ್ಲಾಕ್ ಯೆಮ್ಚೊಂಡಾಚ್ಯಾ ಪಾತಾಳಾಕ್ ತೆ ಆಪ್ತಾಲೆ. ಮನಿಸ್ ನಿಸ್ಕಳ್ಳಣಾವರ್ವಿಂ ದೇವ್-ದೂತಾಂಬರಿ ಜಾತಾತ್. ತೆಂ ದೆಂವ್ಚಾರಾಂಕ್ ಪಳೆಂವ್ಕ್ ತಾಂಕಾನಾ. ನಿಸ್ಕಳ್ಳಣ್ ಖಿತಾವಿಣ್ ಸಾಂಬಾಳ್ಲ್ಯಾಂಕ್ ಆನಿ ಆಂಕ್ವಾರಿಂಕ್ ಸರ್ಗಾರಾಜಾಂತ್ ಊಂಚ್ ಸಿಯಾಸಾಣಾಂ ಮೆಳ್ತಾತ್. ತಾಂತ್ಲಿಂ ಥೊಡಿಂ ಪುಣಿ ದೆಂವ್ಚಾರಾಂನಿ ಹೊಗ್ಡಾಯಿಲ್ಲಿಂ ಜಾಂವ್ಕ್ ಜಾಯ್. ತಿಂ ಮನ್ಶಾಂಕ್ ಮೆಳ್ಚಿಂ ಮ್ಹಳ್ಳಾರ್! ದೆಂವ್ಚಾರಾಂಕ್ ತೆ ತಡ್ವುಂಕ್ ತಾಂಕಾತ್‌ಗಿ? ಮೊಸ್ರಾನ್ ಆನಿ ರಾಗಿಷ್ಟ್ ಸಿಂಹಾಬರಿ ಕ್ರೋಧಾನ್ ಭರೊನ್, ಥಂಯ್ ಹಾಂಗಾ ತೆಂ ಧಾಂವೊಂಚ್ ಕಾಡ್ತಾತ್ ಜಾಲ್ಯಾರ್, ತೆಂ ಏಕ್ ವಿಚಿತ್ರ್ ನ್ಹಯ್.

ದೆಂವ್ಚಾರ್ ರಕ್ತಿ ಆನಿ ಕಪಟಿ. ಹಿಕ್ಮತ್ಯಾನಿಂಚ್ ತೊ ಆತ್ಮೆ ನಾಸ್ ಕರ್ತಾ. ಪಾತ್ಕಾಚಿ ಮಾಲಿಸಾಯ್ ಲಿಪಂವ್ಚ್ಯಾ ಇರಾದ್ಯಾನ್, ಪಾತ್ಕಾಂತ್ ಮೆಳ್ಚಿ ತಿ ಧಾದೊಸ್ಕಾಯ್ ರಂಗವ್ನ್ ದಾಕಯ್ತಾ. “ತಾಂತುಂ ಕಿತೆಂ?... ಏಕ್ ಪಾತಾಕ್ ಮಾತ್... ತಕ್ಣಣ್ ಕುಮ್ಸಾರ್ ಜಾವ್ಪೆತ್... ಕಿತ್ಲ್ಯಾ ಸಸಾರಾಯೆನ್ ಪಾತ್ಕಾಕ್ ಭೊಗ್ಸಾಣೆ ಮೆಳ್ತಾ...” ತಾಚ್ಯಾ ಫುಸ್ಲಾವ್ಣ್ಯಾಂಕ್ ಕಾನ್ ದಿಂವ್ಚೊಚ್ ತಡವ್, ಎಕಾ ಥರಾಚೊ ಕಾಳೊಕ್ ಮನ್ಶಾಚ್ಯಾ ಮತಿರ್ ಯೆತಾ. ಆನಿ ಹಾ! ಗತಿ! ಖಿಣಾ ಭಿತರ್ ದೆಂವ್ಚಾರಾಚ್ಯಾ ಪಾಸಾಂತ್ ತೊ ಸಾಂಪಡ್ತಾ!

ಪಾತಾಕ್ ಆಧಾರ್ನ್ ಜಾಲೆಂ! ಖಿಯ್ ಆಸಾ ತಿ ಪಾತ್ಕಾಚಿ ವಾಯ್ವ್ ಧಾದೊಸ್ಕಾಯ್? ಬದ್ಲಾಕ್ ದಿಸ್ತಾ ತಾಕಾ ಪಾತ್ಕಾಚಿ ಮಾಲಿಸಾಯ್. ದೆಂವ್ಚಾರ್ಚ್ ಆತಾಂ ಪಾತ್ಕಾಚಿ ಮಾಲಿಸಾಯ್ ಸೊಡವ್ನ್ ದಾಕಯ್ತಾ. ನಿರ್ಭಾಗಿ ಪಾತ್ಕಿ! ಹೊಗ್ಡಾಯ್ಲೆಂ ತಾಣೆ ದೆವಾಕ್! ಹೊಗ್ಡಾಯ್ಲಿ ದೆವಾಚಿ ಕುರ್ಪಾ ಆನಿ ಇಷ್ಟಾಗತ್! ಆತಾಂ ತಾಚ್ಯಾ ಅತ್ಯಾಂತ್, ಕುಡಿಂತ್, ಮತಿಂತ್ ಆನಿ ಕಾಳ್ಜಾಂತ್ ಬಸ್ಕಾ ಕರ್ನ್ ಆಸಾ ಪಜೆಪಣಾಚೊ ದೆಂವ್ಚಾರ್! ಹೊಗ್ಡಾಯ್ಲೆಂ ತಾಣೆಂ ನಿಸ್ಕಳ್ಣಣ್! ನಿಸ್ಕಳ್ಣಣ್ ಗೆಲ್ಯಾ ಉಪ್ರಾಂತ್ ಗೆಲಿ ಸೊಭಾಯ್. ಗೆಲೆಂ ಸುರುಪ್, ಗೆಲಿ ಸುಂದರಾಯ್ ಆತ್ಮಾಚಿ; ಗೆಲೆಂ ಸುಖ್ ಕಾಳ್ಜಾಂತ್ಲೆಂ; ಗೆಲೊ ತೊಂಡಾವಯ್ಲೊ ಹಾಸೊ ನೆಣೆಪಣಾಚೊ. ಕಸಲೆಂ ನಿರ್ಭಾಗ್ವಣ್! ಕಸಲೆ ಚುರ್ಚುರೆ! ವ್ಹಯ್, ವ್ಯರ್ಥ್ ಆನಿ ಧುಂವ್ರಾಬರಿ ಘಡ್ಯೆನ್ ಮಾಯಾಗ್ ಜಾಂವ್ಚಿ ಜಾವ್ನಾಸಾ ಪಾತ್ಕಾಂತ್ ಮೆಳ್ಚಿ ಅಕ್ರಮ್ ದಾಧೊಸ್ಕಾಯ್; ಪೂಣ್ ಚಾಬ್ಲಿ ಆನಿ ಸದಾಂಕಾಲ್ ಬಾಳ್ಚಿ ಜಾವ್ನಾಸಾ ಕಾಂತವ್ಲಿ ಅಂತಸ್ಕರ್ನಾಚಿ; ಆನಿ ಭಿರಾಂಕುಳ್ ಆನಿ ಸಾಸ್ಣಾಚಿ ಜಾವ್ನಾಸಾ ಖ್ಯಾಸ್ತ್ ನಿತಿದಾರ್ ದೆವಾನ್ ಪಾತ್ಕಾಕ್ ತಯಾರ್ ಕರ್ನ್ ದವರ್ಲೆ!

“ತಕ್ಲಣ್ ಕುಮ್ಗಾರ್ ಜಾವ್ಪೆತ್... ಸಸಾರಾಯೆನ್ ಭೊಗ್ವಾಣೆ ಜೊಡ್ಯೆತ್” ಮ್ಹಣ್ ದೆಂವ್ಚಾರಾನ್ ಧೈರ್ ದಿಲ್ಲೆಂ. ಆತಾಂ ಕಿತೆಂ ಮ್ಹಣ್ತಾ ತೊ? “ಕಸಲಿ ಲಚ್!... ಕಶೆಂ ತುವೆಂ ತುಜೆಂ ಪಾತಾಕ್ ಕುಮ್ಗಾರಿಂತ್ ಸಾಂಕ್ಲೆಂ?... ಪಾದ್ರ್ಯಾಬ್ ಕಿತೆಂ ಮ್ಹಣಾತ್?... ಸರ್ಗಾಕ್ ಆನಿ ಸಂಸಾರಾಕ್ ತುಂ ಕಾಂಟಾಳ್ಯಾಚೊ ಜಾಲಾಯ್... ದೇವ್, ದೇವ್‌ದೂತ್, ಮನಿಸ್ ತುಕಾ ಕಾಂಟಾಳ್ಯಾತ್... ಹಾಂವ್ ದೆಂವ್ಚಾರ್ ಪರ್ಯಾಂತ್ ತುಕಾ ಕಾಂಟಾಳ್ಯಾಂ... ಕಿಲ್ಲಿ ಕುರ್ಪಾ ದೆವಾನ್ ತುಕಾ ದಿಲ್ಲಿ. ಆತ್ತಾಂ, ಹಾಂವೆಂ ತುಕಾ ನಾಡ್ತಾನಾ ಸಯ್ ತೊ ತುಜ್ಯಾ ಅಂತಸ್ಕರ್ನಾಲಾಗಿಂ ಉಲಯ್ತಾಲೊ. ಪೂಣ್ ತುವೆಂ ತಾಕಾ ತಿರಸ್ಕಾರ್ ಕೆಲೊ... ತೊ ಕಾಂಯ್ ತುಕಾ ಭೊಗ್ಸುಂಚೆ ಬರಿ ಆಸಾಗಿ?”... ಅಸಲ್ಯಾ ಚಿಂತ್ನಾಂನಿ ದೆಂವ್ಚಾರ್ ಪಾತ್ಕಾಕ್ ನಿರಾಶಿ ಕರ್ತಾ.

ಸುವೆರ್ “ಏಕ್ ಪಾತಾಕ್ ಮಾತ್” ಮ್ಹಣ್ ದೆಂವ್ಚಾರಾನ್ ಘುಸ್ಲಾಯಿಲ್ಲೆಂ. ಆತಾಂ ಪಾತ್ಕಾಚಿ ದಾಧೊಸ್ಕಾಯ್ ಪರ್ತುನ್ ಮುಕಾರ್ ಘಾಲ್ಪ್, “ಆನ್ಯೇಕ್ಚ್ ಪಾವ್ಲಿಂ” ಮ್ಹಣ್ ಪಾತ್ಕಾಚ್ಯಾ ಕಾನಾಂತ್ ವಾರೆಂ ಘಾಲ್ತಾ ಅಶೆಂ, ದುಸ್ರೆಂ, ತಿಸ್ರೆಂ, ಚವ್ಥೆಂ ಪಾತಕ್ ಆನಿ ಶೆಕಿಂ ಪಾಟಾಪಾಟ್ ಪಾತ್ಕಾಂಚೊ ಜಮೊಂಚ್ ಕುಡ್ತಾತಾ. ಕಿಲ್ಲಿಂ ಪಾತ್ಕಾಂ ಎಕ್ಲೊ ಕರ್ತಾಗಿ. ತಿಲ್ಲ್ಯಾ ಸಾಂಕ್ಳಿನಿ ದೆಂವ್ಚಾರ್ ತಾಕಾ ಬಾಂದುನ್ ಘಾಲ್ತಾ. ಪಯ್ಲೊ ಎಕಾಚ್ಚ್ ದೆಂವ್ಚಾರಾನ್ ತಾಕಾ ಸ್ವಾಧಿನ್ ಕೆಲ್ಲೊ.

ಆತಾಂ ಸಾತ್ ದೆಂವ್ಚಾರ್ ತಾಚ್ಯಾ ಕಾಳ್ಜಾಂತ್ ರಾಜ್ ಚಲಯ್ತಾತ್. ತಾಂಕಾತ್‌ಗಿ ತಾಕಾ ತುಟಂವ್ಕ್ ತ್ಯೊ ಲೊಂಕಡ್ಲಾಚ್ಯೊ ಸಾಂಕ್ಳಿ? ತಾಂಕಾತ್‌ಗಿ ತಾಕಾ ಭಾಯ್ರ್ ಲೊಟುನ್ ಫಾಲುಂಕ್ ತ್ಯಾ ದೆಂವ್ಚಾರಾಚ್ಯಾ ಹಿಂಡಾಕ್? ತ್ಯಾ ಬಾಂದ್ಪಾಸಾಂತ್ಲಿ ಮೆಳಾತ್‌ಗಿ ತಾಕಾ ಪರ್ತುನ್ ಪರಿಪೂರ್ಣ್ ಸುಟ್ಕಾ? ಆಪ್ಲ್ಯಾ ಬಚಾವೆಚಿ ಪುರ್ತಿ ಆಶಾ ತೊ ಖಂಡಿತ್‌ಗಿ? ನಿರಾಶಿ ಜಾವ್ನ್ ಪಾತ್ಕಾಂತ್ ತೊ ಮರಣ್ ಪಾವಾತ್‌ಗಿ? ದೆಂವ್ಚಾರಾಕ್ ಆಡ್ ರಾವಾನಾತ್‌ಲ್ಲ್ಯಾಚೊ ಪರಿಣಾಮ್ ಹೊ.

ಪಾತ್ಕಾಚೆಂ ಭೊಗ್ಸಣೆ ಎಕ್ಲ್ಯಾನ್ ಚೊಡ್ಲೆಂ ಆನಿ ಮುಕಾರ್ ದೆಂವ್ಚಾರ್ ತಾಚೆ ಖಬ್ರೆಕ್ ಯೆಂವ್ಚೊನಾಂಗೆ? ಲಜ್ ನಾತ್‌ಲ್ಲೊ ಅಟ್ಪಾಂಗ್ ಚೋರ್ ತೊ. ದೆಕುನ್ ಎಕಾ ಬಾಂಗ್ಲಾಂತ್ಲ್ಯಾನ್ ಭಾಯ್ರ್ ಲೊಟುನ್ ಫಾಲ್ಲೊ ಆನ್ಯೇಕಾ ಬಾಂಗ್ಲಾಂತ್ಲ್ಯಾನ್ ಪಾಟಿಂ ಭಿತರ್ ಯೆಂವ್ಕ್ ಪಳೆತಲೊ. ಆದ್ಲ್ಯಾಚ್ ಥರಾನ್ ಜಾಂವ್ಕ್ ಪುರೊ. ಯಾ ನವ್ಯಾ ಥರಾನ್ ಜಾಂವ್ಕ್‌ಯೊ ಪುರೊ, ಪರ್ತುನ್ ತೊ ನಾಡ್ತಲೊ. ಥೊಡೆ ಪಾವ್ಪಿಂ ಹೊ ಉಪಾಯ್ ತಾಣೆ ಕಾಣ್ಣೆಂವ್ಚೊಯಿ ಆಸಾ. ಪಾಟ್ಲ್ಯಾ ಪಾತ್ಕಾಚಿ ದೂಕ್ ಮನ್ಯಾಚ್ಯಾ ಕಾಳ್ಜಾಂತ್ ಉಬ್ಜೊಂಕ್ ತ್ಯಾ ಪಾತ್ಕಾಚಿ ಮಾಲಿಸಾಯ್ ದಾಕಯ್ತಾ. ಫಡ್ಪಿ ತೊ ದೆಕುನ್, ಲೋವ್, ಹಿಕ್ಮತ್ಯಾನಿಂಚ್ ತ್ಯಾ ಪಾತ್ಕಾಚಿ ಸಮಯೆ, ಸಂದರ್ಭ್ ಆನಿ ಘಡ್‌ಲ್ಲೆಂ ಸಕ್ಕಡ್ ರೂಪ್ ರೂಪ್ ತಾಚ್ಯಾ ಮತಿಂತ್ ಹಾಡಯ್ತಾ. ತಾಂಚೆ ಮಾರಿಫಾತ್ ವಾಯ್ ಚಿಂತ್ನಾಂ ಆನಿ ವೊಡ್ಪೊ ತಾಚೆ ಥಂಯ್ ಉಬ್ಜಯ್ತಾ, ಆನಿ ಶೆಕಿಂ ಹ್ಯಾ ವೊಡ್ಪೊಂ ಮಾರಿಫಾತ್ ತಾಕಾ ಪಾತ್ಕಾಂತ್ ಲೊಟುಂಕ್ ಪಳೆತಾ. ಹ್ಯಾ ಸಾಧನಾಂತ್ ತಾಣೆ ಸಬಾರ್ ಪಾವ್ಪಿಂ ಜಿಕ್ಣೆಂ ಆಸಾ.

ಭುರ್ಗ್ಯಾ, ದೆಂವ್ಚಾರ್ ಸುರು ಥಾವ್ನ್ ಮೊಸ್ತಿ ಆನಿ ಫಟ್ಕಿರೊ ಮ್ಹಣ್ ತುಂ ಜಾಣಾಂಯ್. ತಾಚ್ಯಾ ಫಾಸಾಂತ್ ತುಂ ಪುಣಿ ಸಾಂಪಡ್ತಾಕಾ. ತುವೆಂ ಕಿತೆಂ ಕರುಂಕ್ ಜಾಯ್?

ಪಯ್ಲೆ ಸುವಾತೆರ್ ದೆಂವ್ಚಾರ್ ತುಕಾ ನಾಡ್ತಲೊ, ಕರಿಣ್ ಥರಾನ್ ತುಕಾ ನಾಡ್ತಲೊ ಮ್ಹಣ್ ಉಗ್ಡಾಸ್ ದವರ್. ಆಜ್ ನ್ಹಯ್ ಜಾಲ್ಯಾರ್, ಫಾಲ್ಯಾಂ, ನಿಸ್ಕಳ್ ಉರೊಂಕ್ ತುಜೆಂ ಸಾಧನ್ ಕಿತ್ಲೆಂಗೆ, ತಿತ್ಲೆಂ ತುಕಾ ಪಾಡಾವ್ ಕರುಂಕ್ ಸಾಧನ್ ತಾಚೆಂ. ಕಾರಣ್ ಕಿತೆಂ? ಫಕತ್ ತುಜೊ ತಾಕಾ ಮಸರ್. ತುಂ ಆಂಜಾಬರಿ ಜಾಶಿ; ಆನಿ ತಾಣೆ ಹೊಗ್ಡಾಯಿಲ್ಲೆಂ ಶಿಯಾಸಾಣ್ ತುಕಾ ಪುಣಿ ಮೆಳಾತ್ ಮ್ಹಳ್ಳೊ ಮಸರ್ ತಾಕಾ. ಆಂಜಾಳ್ ಸಾಂತಾಂಕ್ ತಾಣೆ ಧೊಸ್‌ಲ್ಲೆಂ ಕಾಂಯ್ ಇಲ್ಲೆಂ ಜಾಯ್‌ಗಿ! ತರ್, ತಾಚೆರ್ ಲಡಾಯ್ ಮಾರುಂಕ್ ಖಿಳಾನಾಸ್ತಾನಾ ಚತುರ್ ರಾವ್.

ಖಿಂಯ್ಯಾಯ್ ಘಡಿಯೆ ತೊ ತುಕಾ ಧೊಸ್ತಲೊ. ಸುರ್ವೆರ್ಚ್ ತಾಕಾ ಧೈರಾನ್ ಆಡ್ ರಾವ್. ಸುರ್ವೆರ್ಚ್ ತಾಕಾ ಏಕ್ ಬರಿ ಖೊಟ್ ಮಾರ್. ತುಜ್ಯಾ ಘರಾ ಭಿತರ್ ತಾಕಾ ಮೆಟ್ ದವ್ರುಂಕ್ ಸೊಡಿನಾಕಾ. ಸಾಂ ಜಾಕೊಬ್ ಆಪೊಸ್ತಲಾನ್ ಬರಯಿಲ್ಲಾ ಪರ್ಮಾಣೆ “ದೆಂವ್ಚಾರಾಕ್ ಆಡ್ ರಾವ್, ಆನಿ ತೊ ತುಜೆ ಧಾವ್ನ್ ಪಳ್ತಲೊ” - ಪಳ್ನ್ ಗೆಲ್ಲೊ ದೆಂವ್ಚಾರ್ ಪರ್ತುನ್ ಯೆತಲೊ, ಆನಿಕ್ಯಾಯಿ ಚಡ್ ಬಳಾನ್ ಆನಿ ಕ್ರೋಧಾನ್ ಜಾಂವ್ಕ್ಯಾಯಿ ಪುರೊ. ಸದಾಂಚ್ ರುಜಾಕ್ ತಯಾರ್ ರಾವ್.

ದೆಂವ್ಚಾರ್ ಚಡಾವತ್ ಜಾವ್ನ್ ಆಳ್ಳಿ ಮನ್ಯಾಕ್, ಮತ್ ವಾರ್ಯಾರ್ ಸೊಡ್ಲ್ಯಾಕ್ ನಾಡ್ತಾ. ದೆಕುನ್ ಕೆದಾಳಾರಿ ಕಸಲ್ಯಾಯಿ ಕಾಮಾರ್ ರಾವ್. ತುಜಿ ಮತ್ ಖಾಲಿ ಸೊಡಿನಾಕಾ. ಬರ್ಯಾ ಚಿಂತಾಂನಿ ತಿ ಭರುನ್ ಆಸೊಂದಿ. ತುಜ್ಯಾ ಕಾಮಾಚೆರ್, ಶಿಕ್ಪಾಚೆರ್ ಆನಿ ಹೆರ್ ಕಾಯ್ದಾಂಚೆರ್ ತಿ ವಚುಂದಿ. ತುಜ್ಯಾ ಶಿಕ್ಷಣಾಚಿಂ ಪುಸ್ತಕಾಂ, ಜಿಣ್ಯೆಕ್ ಉಪ್ಕಾರಾಕ್ ಪಡ್ಚಿಂ ಪುಸ್ತಕಾಂ, ಪ್ರತ್ಯೇಕ್ ಜಾವ್ನ್ ಆತ್ಮಿಕ್ ವಾಚಪ್, ಸಾಂತಾಂಚ್ಯೊ ಜಿಣಿಯೊ, ಪವಿತ್ರ ಪುಸ್ತಕ್ ವಾಚ್. ಆಪ್ಲ್ಯಾ ಸ್ವಂತ್ ಅನ್ವೊಗಾನ್ ಸಾಂ ಜೆರೊಮಾನ್ ಬರಯ್ಲಾಂ: “ಪವಿತ್ರ ಪುಸ್ತಕಾಚ್ಯಾ ಜಾಣ್ವಾಯೆಚೊ ಮೋಗ್ ಕರ್, ಆನಿ ಕುಡಿ-ವಿಶ್ವಾಂಚ್ಯಾ ಧಾದೊಸ್ಕಾಯೆಚೊ ಮೋಗ್ ತುಂ ಕರ್ಚೊ ನಾಂಯ್”. ಸಾಂ ಜೆರೊಮ್ ಬೆತ್ಲೆಹೆಮಾಂತ್ ಜೆಜು ಜಲ್ಮಲ್ಲಾ ಗೊಟ್ಕಾಂತ್ ಎಕ್ಪರಿ, ಪ್ರಾಚಿತಾಚಿ ಆನಿ ಮಾಗ್ಣ್ಯಾಚಿ ಜಿಣಿ ಜಿಯೆವ್ನ್ ಆಸ್ಲೊ. ಥಂಯ್ ಪರ್ಯಾಂತ್ ಪೊಜ್ಜೊ ದೆಂವ್ಚಾರ್ ಪಾವ್ಲೊ ಆನಿ ತಾಣೆ ಸಾಂತಾಕ್ ಸಗ್ಳ್ಯಾ ತಾಚ್ಯಾ ಜಿಣಿಯೆಂತ್ ಅನಿಸ್ಕಳ್ ಪಾತ್ಕಾಕ್ ನಾಡ್ಲೆಂ. ಪೂಣ್ ಸಾಂತ್ ಜೆರೊಮಾನ್ ಪ್ರಾಚಿತಾ, ಮಾಗ್ಣ್ಯಾ, ಕಾಮಾ, ಶಿಕ್ಪಾ ಆನಿ ವಾಚ್ಪಾ ಮಾರಿಫಾತ್ ದೆಂವ್ಚಾರಾಕ್ ಧಾಂವ್ಡಾಯ್ಲೊ. ತಾಚಿ ಮತ್ ವಾರ್ಯಾರ್ ಯಾ ಖಾಲಿ ತಾಣೆ ಸೊಡುಂಕ್ ನಾ. ತ್ಯಾಚ್ ಸಾಂತಾನ್ ಸಾಂಗ್ಲಾಂ, “ತುವೆಂ ವೊಗೊಚ್ ಆಸ್ಚೊ ಕೆದಿಂಚ್ ದೆಂವ್ಚಾರ್ ಪಳೆನಾ ಜಾಂವ್ಡಿ”.

ದೆಂವ್ಚಾರಾಚ್ಯೊ ತಾಳೊಯೆನಾ ಜಾಂವ್ಕ್, ಆಯ್ಲ್ಯಾರ್ ತ್ಯೊ ಪಯ್ಸ್ ಕರುಂಕ್ ಏಕ್ ಬರೊ ಉಪಾಯ್: ಮಾಗ್ಣೆಂ, ಜಾಯ್ತಿಂ ಮಾಗ್. ತಾಳೊಯೆನಾ ನಾತ್ಲ್ಯಾ ವೆಳಾ, ಆನಿ ತಾಳೆಚ್ಯಾ ವೆಳಾ. “ಮಾಗಾ” ಮ್ಹಳ್ಳೆಂ ಜೆಜುನ್ “ತಾಳೆಂತ್ ತುಮಿ ಸಾಂಪಡ್ನಾ ಜಾಂವ್ಚ್ಯಾಕ್” (ಮಾರ್ಕ್ 14:38).

ದೆಂವ್ಚಾರ್ ತಾಳೆ ಹಾಡ್ತಾನಾ ಹೆ ಉಪಾಯ್ ಸಬಾರ್ ಪಾವ್ಲಿಂ ತುಕಾ ಉಪ್ಕಾರಾಕ್ ಪಡ್ಲೆಲೆ: ತಕ್ಷಣ್, ಕೊಣ್ಕಾಯಿ ಸರ್ಶಿಂ ಆಸ್ಲಾರ್ ತಾಚೆಕಡೆ ಕಾಂಯ್

ಇಲ್ಲೆಂ ಉಲಯ್; ಯಾ ಭಾಯ್ ಭಿತರ್ ಹೆಣೆ ತೆಣೆ ವಚ್ ಆನಿ ತುಜಿ ದೀಷ್ಟ್ ಆನಿ ಮತ್ ಭಂವಣಿ ಆಸ್ಚ್ಯಾ ವಸ್ತುಂಚೆರ್ ವ್ಹರ್; ಚಿಂತ್ಯಾಂ, ರುಕಾಂಚೆರ್, ಫುಲಾಂಚೆರ್, ಸುಕ್ಲ್ಯಾಂಚೆರ್, ಮೊಳ್ಳಾಚೆರ್; ಯಾ ತುಕಾ ಚಡ್ ಖಾಯ್ಸ್ ಆಸ್ಚ್ಯಾ ವಸ್ತುಂ ವಿಷ್ಯಾಂತ್ ಚೀಂತ್. ದೃಷ್ಟಾಂತಾಕ್: ಚಿಂತ್ಯಾಂ, ಕ್ರಿಕೆಟ್ ಮೆಚ್ ಮ್ಹಳ್ಳಾರ್ ತುಕಾ ಭಾರಿ, ಯಾ ಕೃಷಿ ಕರ್ಚಿ ಯಾ ವೊಡ್ ಲಾಂವ್ಚೆಂ ಮ್ಹಳ್ಳಾರ್ ತುಕಾ ಜೀವ್. ತಾಂಚೆ ವಿಷ್ಯಾಂತ್ ಚೀಂತ್, ಯಾ ಗಾದೆ ಯಾ ವೊಡ್ ಪಳೆಂವ್ಕ್ ವಚ್ ಆನಿ ಥಂಯ್ ಕಾಂಯ್ ಇಲ್ಲೆಂ ಕಾಮ್ ಕರುಂಕ್ ಜಾತಾಗಿ ಮ್ಹಣ್ ಪಳೆ. ತಾಳ್ನಿ ಯೆತಾನಾ ಥೊಡೆ ಪಾಪ್ಪಿಂ ತುವೆಂ ಕಂತಾರ್ ಕರ್ಚೆತ್. ಖೆಳ್ಚಿ ವಸ್ತ್ ಆಸ್ಚ್ಯಾರ್ ತಿ ಕಾಣ್ಣೆವ್ನ್ ಇಲ್ಲೊಸೊ ವೇಳ್ ಖೆಳ್; ಯಾ 'ಬೊಲ್' ಕಾಣ್ಣೆವ್ನ್ ಖೆಳ್. ಅಸಲೆ ಉಪಾಯ್ ಕಾಣ್ಣೆಲ್ಯಾರ್ ತುಜಿ ಮತ್ ಹೆರಾಂ ವಸ್ತುಂನಿ ಭರ್ತಾ ದೆಕುನ್ ದೆಂವ್ಚಾರಾಚ್ಯಾ ತಾಳ್ಚ್ಯಾಂಕ್ ತಾಂತುಂ ಇಡೆಂ ಮೆಳ್ಚೆಂ ನಾ.

ಖೊಟಿ ಆನಿ ಬುರ್ಖಿ ತಾಳ್ನಿ ಕಾಣ್ಣೆವ್ನ್ ದೆಂವ್ಚಾರ್ ತುಕಾ ಥೊಸುಂಕ್ ಯೆತಾನಾ, 'ಕ್ರಿಸ್ತಾಚ್ಯಾ ಪಾಟ್ಲಾವಾಂತ್ಲಿಂ' ಹಿಂ ಉತ್ರಾಂ ತಾಚ್ಯಾ ಮುಸ್ಕಾರಾಕ್ ಮಾರ್ನ್ ಸೊಡ್: "ಚಲ್ ಹಾಂಗಾಚೊ, ಖೊಟ್ಯಾ ಸ್ಥಿರಿತಾ, ತುಕಾ ಲಜ್ ದಿಸಾನಾ ಸಾಂಗ್, ಅಣ್ಣೆ ರಚ್ಚೆ; ಅಸಲೊ ಸಂಗಿ ತುವೆಂ ಮ್ಹಜ್ಯಾ ಕಾನಾಂತ್ ಘಾಲಿಜಾಯ್ ಜಾಲ್ಯಾರ್, ತುಂ ಬೋವ್ ಚಡ್ ಬುರ್ಸೊ ಮ್ಹಳ್ಳಾಕ್ ದುಬಾವ್ ನಾ. ಮ್ಹಜೆ ಸರ್ಶಿಲೊ ಪಯ್ಸ್ ಸರ್. ತುಂ ಖೊಟ್ಯಾ ನಾಡ್ಕಾ, ಮ್ಹಜೆ ಥಂಯ್ ತುಕಾ ಕಸಲೆಂಚ್ ಮೆಳಾಶೆಂನಾ. ಪೂಣ್, ಎಕಾ ಬಳ್ಳಂತ್ ಝುಜಾರ್ಯಾಬರಿ, ಜೆಜು ಮ್ಹಜೆ ಸಾಂಗಾತಾ ಆಸ್ತಲೊ. ಆನಿ ತುಂ ಲಜೆಕ್ ಪಡ್ತಲೊಯ್. ಮರಾನ್ ಪುಣಿ, ಯಾ ಕಸಲೆಯೊ ವಳ್ಳಳ್ ಸೊಸಿನ್, ಕೆದಿಂಚ್ ತುಕಾ ಕಬ್ಲಾತ್ ದಿಂವ್ಚೆಂನಾ. ತೊಂಡ್ ಧಾಂಪ್ ಉಲಯ್ತಾಕಾ; ಸಬಾರ್ ಥರಾಂನಿ ತುವೆಂ ಮ್ಹಾಕಾ ಥೊಸುಂಕ್ ಪಳೆಲ್ಯಾರ್ಯೊ ತುಕಾ ಹಾಂವ್ ಆನಿಕ್ ಆಯ್ಕಾಸೊ ನಾ" (ಕ್ರಿ.ಪ. 4 ಪುಸ್ತಕ್, 6:4). ಹೆಂ ದೆಂವ್ಚಾರಾಕ್ ದಾಗ್ ದಿಲ್ಲೆಬರಿ ಜಾತೆಲೆಂ.

ಎಕಾದಾವೆಳಾ ದೆಂವ್ಚಾರಾಚ್ಯಾ ಹಾತಾಂತ್ ಪಡ್ಲೊಯ್ ಜಾಲ್ಯಾರ್, ತಕ್ಷಣ್ ಊಟ್ ಆನಿ ಕುಮ್ತಾರಾಕ್ ವಚ್, ದಗಲ್ವಾಜ್ ದೆಂವ್ಚಾರ್ ಕುಮ್ತಾರಾ ಥಾವ್ನ್ ತುಕಾ ಪಯ್ಸ್ ಕರುಂಕ್ ಪೆಚಾಡ್ತಲೊ. ಪೊಕೊಳ್ ನಿಬಾಂ ಮುಕಾರ್ ಫಾಲ್ನ್ "ಫಾಲ್ಯಾಂ ಜಾವ್ಚೆತ್" ಮ್ಹಣ್ತಲೊ. ತಾಕಾ ಆಯ್ಕಾನಾಕಾ. ತಾಚ್ಯಾ ಪುಸ್ತಾವ್ಯಾಕ್ ಕಾನ್ ದಿಲ್ಲ್ಯಾ ವರ್ವಿಂ ನ್ಹಯ್ವೆ ತುಂ ಹೆ ಗತಿಕ್ ಯೇವ್ನ್ ಪಾವ್ಲಾಯ್?

ಕುಮ್ಮಾರ್ ಪಾಟಿಂ ಫಾಲ್ಮಿ ಜಾಲ್ಯಾರ್ ಪರುನ್ 'ತೊ' ತುಕಾ ನಾಡ್ತೊ ಆನಿ ಕುರ್ಪೆಚೊ ಆಧಾರ್ ತುಜೆ ಥಂಯ್ ನಾ ದೆಕುನ್ ತಾಕಾ ಆಡ್ ರಾವೊಂಕ್ ತುಕಾ ತಾಂಕ್ಣೆಂ ನಾ. ವಯ್ಲ್ಯಾ ವಯ್ರ್ ಪಾತ್ಕಾಂತ್ ತುಂ ಪಡ್ಡಿ. ಉಪ್ರಾಂತ್ ಉಟೊಂಕ್ ತುಕಾ ಭಾರಿ ಕಷ್ಟ್ ಮಾರ್ತಲೆ. ಉಟ್ಟಲೊಯ್‌ಗಿ ಮ್ಹಳ್ಳಿ ಗಜಾಲ್‌ಚ್ ದುಬಾವಾಚಿ. ದೆಕುನ್ ತಕ್ಲಣ್‌ಚ್ ವಚ್ ಆನಿ ಏಕ್ ಬರೆಂ ಸುಟಾವೆಂ ಆನಿ ಖಾಲ್ತೆಂ ಕುಮ್ಮಾರ್ ಜಾ. ಕೊನ್ನೆಸರಾನ್ ಸಾಂಗ್ಚಿ ಬೂದ್ ಬರಿ ಕರ್ನ್ ಆಯ್ಕ್. ತಾಣ್ ದಿಂವ್ಚೆ ಉಪಾಯ್ ಖುಶೆನ್ ಕಾಣ್ಣೆವ್ನ್ ತಾಂಕಾಂ ಸರಿ ಜಾವ್ನ್ ಆನಿ ಮುಕಾರ್ ಚಲ್ತೊಯ್ ಮ್ಹಳ್ಳೊ ಧೃಡ್ ನಿಚೆವ್ ಕರ್. ಕುಮ್ಮಾರಿ ಥಾವ್ನ್ ನವೊ ಮನಿಸ್ ಜಾವ್ನ್ ಪಾಟಿಂ ಯೆ. ಜೆಜು ಆತಾಂ ತುಜೆ ಸಾಂಗಾತಾ ಆಸಾ, ತುಜ್ಯಾ ಸಾಂಗಾತಾ ದೆಂವ್ಚಾರಾಚೆರ್ ಝುಜೊಂಕ್, ತಾಚಿ ಕುರ್ಪಾ ತುಜ್ಯಾ ಅತ್ಮಾಂತ್ ಆತಾಂ ಆಸಾ, ತುಕಾ ಘಟಾಯ್ ದಿಂವ್ಕ್. ಧೈರಾನ್ ಲಡಾಯೆಕ್ ಆಯ್ಲೊ ರಾವ್. ಲಡಾಯೆಂತ್ ಜೀಕ್.

ಯೇವ್ನ್ ಗೆಲ್ಲ್ಯಾ ತಾಳ್ಳೆ ವಿಷ್ಯಾಂತ್ ಜಾಂವ್, ಯಾ ಆಧಾರ್‌ಲ್ಯಾ ಪಾತ್ಕಾ ವಿಷ್ಯಾಂತ್ ಜಾಂವ್ ಪರ್ತುನ್ ಚಿಂತುಂಕ್ ವಚಾನಾಕಾ. ಪಾತ್ಕಾಂತ್ ತುಂ ಪಡ್ಲೊಯ್ ಜಾಲ್ಯಾರ್ ತ್ಯಾ ಪಾತ್ಕಾ ಖಾತಿರ್ ಸಗ್ಳ್ಯಾ ತುಜ್ಯಾ ಜಿಣ್ಯೆಂತ್ ತುವೆಂ ರಡಾಜೆ ಆನಿ ಫಾರಿಕ್ಪಣ್ ದೀಜೆ ಮ್ಹಳ್ಳೆಂ ಖರೆಂ, ಪೂಣ್ ತಶೆಂ ಕರ್ತಾನಾ ತ್ಯಾ ಪಾತ್ಕಾಚೆ ಸಂದರ್ಭ್, ತ್ಯಾ ಸಂದರ್ಭಾರ್ ಘಡ್‌ಲ್ಲೆಂ, ಎಕಾ ಉತ್ರಾನ್ ತ್ಯಾ ಪಾತ್ಕಾಕ್ ಸಂಬಂಧ್ ಜಾಲ್ಲ್ಯೊ ಸಂಗ್ತಿ ಪಾಟಿಂ ಮತಿಕ್ ಹಾಡಿನಾಕಾ. ನಾತ್ಯಾರ್ ತ್ಯೊ ಸಂಗ್ತಿ ತುಕಾ ನವ್ಯಾ ಪಾತ್ಕಾಕ್ ಕಾರಣ್ ಜಾತಿತ್.

ಪರ್ತುನ್ ದೆಂವ್ಚಾರಾಚ್ಯಾ ಹಾತಾಂತ್ ಪಡಾನಾಕಾ. ನಾತ್ಯಾರ್ ಜೆಜುನ್ ಸಾಂಗ್‌ಲ್ಲೆಂ ತೆಂ ತುಜೆ ಥಂಯ್ ರುಜು ಜಾತೆಲೆಂ: "ಅಶುದ್ಧ್ ಭುತ್ ಮನ್ಯಾ ಥಾವ್ನ್ ಭಾಯ್ರ್ ಸರ್ತಚ್ ತೊ ವಿಶೆವ್ ಸೊದಿತ್ ಶೆಳ್ ನಾಸ್‌ಲ್ಲಾ ಸುವಾತ್ಯಾಂನಿ ಭಂವ್ಚಾ; ಆನಿ ಮೆಳಾನಾಸ್ತಾನಾ ಮ್ಹಣ್ಣಾ: ಹಾಂವ್ ಸೊಡ್ನ್ ಆಯಿಲ್ಲ್ಯಾ ಮ್ಹಜ್ಯಾ ಘರಾ ಪಾಟಿಂ ವೆತಾಂ ಆನಿ ಯೆತಚ್ ತೆಂ ಝಾಡ್‌ಲ್ಲೆಂ ಆನಿ ನೆಟಿಯಿಲ್ಲೆಂ ಪಳೆತಾ. ತೆದ್ವಾಂ ವಚೊನ್ ಆಪ್ಣಾಚ್ಯಾಕ್‌ಯಿ ಪಾಸ್ ಹೆರ್ ಸಾತ್ ಭುತಾಂಕ್ ಸಾಂಗಾತಾ ಕಾಣ್ಣೆತಾ ಆನಿ ಒಟ್ಟು ಭಿತರ್ ರಿಗೊನ್ ಥಾರೊ ಕರ್ತಾತ್, ಆನಿ ತ್ಯಾ ಮನ್ಯಾಚಿ ನಿಮಾಣಿ ಗತ್ ಪಯ್ಲ್ಯಾ ಪ್ರಾಸ್ ಪಾಸ್ ಜಾತಾ" (ಲೂಕ್ 11:24-26).

9. ವಾಯ್ವ್ ಸಾಂಗಾತ್ಯಾಂ ಥಾವ್ನ್ ಘಳಾಘಳ್

ದೆಂವ್ಚಾರ್, ಆಪ್ಲಾವರ್ವಿಂ ಕರುಂಕ್ ಜಾಯ್ತಾಂ ಆಪ್ಲ್ಯಾ ದಲಾಲ್ಯಾಂ ಮುಕಾಂತ್ ಕರಯ್ತಾ. ಕೋಣ್ ತೆ ದೆಂವ್ಚಾರಾಚೆ ದಲಾಲಿ? ವಾಯ್ವ್ ಮನಿಸ್! ವಾಯ್ವ್ ಸಾಂಗಾತ್ಯಾ ಯಾ ದುಸ್ರ್ಯಾ ಮನ್ಯಾನ್ ಜರ್ದರ್ ತಾಳ್ಳಿ ಹಾಡಿ, ಅಪಾಯ್ ಬೋವ್ ಚಡ್ ಆಸಾ; ಕಿತ್ಯಾಕ್, ದುಸ್ರ್ಯಾನ್ ರೂಪ್ ರೂಪ್ ಮುದ್ದಾ ಮುಕಾರ್ ಮೆಳ್ತಾ. ಕಿತ್ತೆಶೆ ತರ್ನಾಟೆ, ತಾಂಚ್ಯಾಚ್ ಕುಡಿಚೆರ್, ದೆಂವ್ಚಾರಾಚೆರ್ ಆನಿ ಸಂಸಾರಾಚೆರ್ ಜಯ್ತೆವಂತ್ ಜಾಲ್ಲೆ ತಸಲೆ, ವಾಯ್ವ್ ಸಾಂಗಾತ್ಯಾಂಚ್ಯಾ ಹಾತಾಂತ್ ಸಾಂಪಡ್ತಾತ್. ಹಾಚ್ಯಾಕ್ಯಾ ಚಡ್ ಚುರ್ಚುರಾಂಚಿ ಗಜಾಲ್: ಕಿತ್ತೆಶೆ ನೆಣ್ಣೆ ಭುರ್ಗೆ, ನಿಸ್ಕಳ್ಳಣಾಚ್ಯಾ ದೆಣ್ಯಾಚೆಂ ಮೊಲ್ ಕಳ್ಳೆ ಆದಿಂಚ್ ತೆಂ ವಿಕುಂಕ್ ಪಾವ್ತಾತ್! ಬಾರಾ, ತೆರಾ, ಚವ್ದಾ, ಪಂದ್ರಾ ವರ್ಸಾಂಚೆ ಪ್ರಾಯೆರ್; ತಾಚಾಕ್ಯಾ ಆದಿಂಚ್ ಜಾಂವ್ಕಾಯಿ ಪುರೊ! ಕಾರಣ್? ವಾಯ್ವ್ ಸಾಂಗಾತ್.

ಎಕ್ಲ್ಯಾಚೊ ವಾಯ್ವ್ ಸಾಂಗಾತಿ, ಚಡಾವತ್ ಜಾವ್ನ್, ನ್ಹಯ್ ಏಕ್ ಪರ್ಕಿ ಮನಿಸ್ ಬಗಾರ್ ತಾಚ್ಯಾ ವಳ್ಳಿಚೊಚ್ ಮನಿಸ್ ಜಾವ್ನಾಸಾ; ಜಾವ್ಯೆತ್ ತೊ ಸೆಜಾರಿ, ಸಹಪಾತಿ, ಈಷ್ಟ್ ಯಾ ಸಯ್ರೊ, ಲಾಗ್ನಿಲೊಚ್, ಮೊಗಾಚೊಚ್ ಮನಿಸ್ ಮಾರೆಕಾರ್ ದುಸ್ರ್ಯಾನ್! “ಮನ್ಯಾಚೆ ದುಸ್ರ್ಯಾನ್ ತಾಚ್ಯಾ ಘರ್ಚೆಚ್” ಮ್ಹಳ್ಳೆಂ ಜೆಜುನ್. ಕಶೆಂ ತೆಂ? ಲಾಗ್ನಿಲೆ ಮನಿಸ್ ಎಕಾಮೆಕಾ ಥಂಯ್ ಮೊಗಾನ್ ಚಲ್ತಾತ್. ತಾಂಚೆ ಮಧೆಂ ಆಸ್ಚೊ ಮೋಗ್ ಚಡಾವತ್ ಜಾವ್ನ್ ಸಂಯ್ಚಿಕ್. ಹೊ ಸಂಯ್ಚಿಕ್ ಮೋಗ್ ರಾಜಾಂವಾಕ್ ಆನಿ ಕುರ್ಪೆಕ್ ಖಾಲ್ ಜಾವ್ನ್ ಉರುಂಕ್ ಜಾಯ್. ನಾಶ್ಟಾರ್ ತಾಂಚೊ ಸಂಯ್ಚಿಕ್ ಮೋಗ್ ಲೆಕಾವರ್ತ್ ಜಾತಾ. ಲೆಕಾವರ್ತ್ ಸಂಯ್ಚಿಕ್ ಮೊಗಾ ಥಾವ್ನ್ ಲೆಕಾವರ್ತ್ ಸಳಾವಳ್, ಆನಿ ಲೆಕಾವರ್ತ್ ಸಳಾವಳ್ ಥಾವ್ನ್ ಅಕ್ರಮ್ ಮೋಗ್, ಆನಿ ಅಕ್ರಮ್ ಮೊಗಾ ಥಾವ್ನ್ ವಾಯ್ವ್ ಜಿಣಿ.

ಭುರ್ಗೆ ವಾಯ್ವ್ ಸಾಂಗಾತ್ಯಾಂ ಸಾಂಗಾತಾ ಪಡೊನ್ ಪಾಡ್ ಜಾತಾತ್. ನಿಸ್ಕಳ್ಳಣಾಚಿ ಸಮ್ಜಣಿ ಆಯ್ಲ್ಯಾ ಉಪ್ರಾಂತ್ ಸಬಾರ್ ಜಣ್ ಪಾಡ್ ಜಾಂವ್ಚೆ ಆಸಾತ್. ಥೊಡೆ ಪ್ರಾಯೆನ್ ಬೋವ್ ಲ್ಹಾನ್ ಆನಿ ನೆಣ್ಣೆ; ಸಾತ್, ಆಟ್, ಧಾ ವರ್ಸಾಂಚೆ ಪರ್ಯಾಂತ್ ವಾಯ್ವ್ ಸಾಂಗಾತ್ಯಾಂಚ್ಯಾ ಜಾಳಾಂತ್ ಸಾಂಪಡ್ತಾತ್. ವ್ಹಯ್, ಅನಿಸ್ಕಳ್ಳ ಪಾತ್ಕಾಚಿ ಸಮ್ಜಣಿ ತಾಂಕಾಂ ಸುರ್ವೆರ್ ನಾ ಜಾವ್ಯೆತ್; ಆನಿ ದೆವಾ ಮುಕಾರ್ ತೆ ಗುನ್ಯಾಂವ್ಕಾರ್ ನ್ಹಯ್ ಜಾಂವ್ಕ್ ಪುರೊ. ಪ್ರಾಯೆನ್ ವಾಡೊನ್ ಯೆತಾನಾ ತಾಂಕಾಂ ಸಮ್ಜಣಿ ಯೆತಾ. ಪೂಣ್ ತಿತ್ಲ್ಯಾ ಭಿತರ್

ಸವಯಿರ್ ತೆ ಪಡ್ತಾತ್ ಆನಿ ವಿಶ್ವಾಂಚ್ಯಾ ಧಾದೊಸ್ಕಾಯೆಚೆಂ ವೀಕ್ ತಾಂಚ್ಯಾ ಕಾಳ್ಜಾಂತ್ ಬರೆಂ ಗೆಲಾಂ ದೆಕುನ್, ತಾಂಚಿ ಜಿಣಿ ಬದ್ಲುಂಕ್ ತಾಂಕಾಂ ಕಷ್ಟ್ ಮಾರ್ತಾತ್. ಜಾಣ್ತಾಂನಿ ನೆಣ್ಣಾಂಚೊ ಗಳೊಚ್ಚೆ ಕಾತರ್ಲೊ! ಪಾತ್ಕಾಕ್ ಕಾರಣ್ ಜಾತೆಲ್ಯಾಂಚೊ ಅಪ್ರಾಧ್ ಕೆದೊ ವ್ಹಡ್ಲೊ ಜಾಯ್ನಾಯೆ! ಜೆಜು ಬೋವ್ ದಯಾಳ್. ಪೂಣ್ ವಾಯ್ಬಾಕ್ ಕಾರಣ್ ಜಾತೆಲ್ಯಾಂ ವಿಷ್ಯಾಂತ್ ಭಾರಿ ಕಠಿಣಾಯೆನ್ ಉಲಯ್ಲಾ: “ಪಾತ್ಕಾಕ್ ಕಾರಣ್ ಜಾಂವ್ಚ್ಯಾ ಸಂಸಾರಾಕ್ ಧಿಕ್ಕಾರ್!... ಕೊಣಾ ಮಾರಿಫಾತ್ ಅಶೆಂ ಘಡ್ತಾಗಿ ತ್ಯಾ ಮನ್ಶಾಕ್ ಧಿಕ್ಕಾರ್! ಪೂಣ್ ಮ್ಹಾಕಾ ಸತ್ಮಾಂದ್ತಲ್ಯಾ ಹ್ಯಾ ಲ್ಹಾನಾಂ ಭಿತರ್ಲ್ಯಾ ಎಕ್ಲ್ಯಾಕ್ ಕೋಣ್ ಪಾತ್ಕಾಕ್ ಕಾರಣ್ ಜಾತಾಗಿ, ತಾಚ್ಯಾ ಗೊಮ್ಮಾಕ್ ಏಕ್ ದಾಂತ್ಯಾಚೊ ಫಾತೊರ್ ಬಾಂದುನ್ ದರ್ಯಾಚ್ಯಾ ಗುಂಡಾಯೆಂತ್ ತಾಕಾ ಬುಡಯ್ಲಾರ್ ಬರೆಂ” (ಮಾತೆವ್ 18:7, 6).

ಭುರ್ಗ್ಯಾ, ಹೆರಾಂ ಥಂಯ್ ಕಿತ್ಲ್ಯಾ ಶಾಣೆಪಣಾನ್ ತುವೆಂ ಚಲಾಜಾಯ್ ಪಳೆ. ಕೊಣಾ ಎಕ್ಲ್ಯಾಕ್ ತುಜೊ ಸಾಂಗಾತಿ ಯಾ ಈಷ್ಟ್ ಮ್ಹಣ್ ವಿಂಚುನ್ ಕಾಡ್ತಾನಾ ತಾಕಾ ತುವೆಂ ಪುರ್ತೆಂ ಪಾರ್ಕಿಜೆ. ಬರೊ ಮ್ಹಣ್ ಲೆಕ್ಯೊಚ್ ಉಪ್ರಾಂತ್ ತುಜೊ ಗಳೊ ಕಾತರ್ನ್ ಸೊಡಿತ್. ಸಬಾರ್ ಜಣಾಂಕ್ ಅಶೆಂ ಘಡ್ಲಾಂ. ಆಪ್ಲೊ ಸಾಂಗಾತಿ ಅನಿಸ್ಕಳ್ಳಣಾಚೊ ಕೊಡ್ಕಾರ್ ಮ್ಹಣ್ ತೆ ಸುರ್ವರ್ ನೆಣಾಸ್ಲೆ. ಸಳಾವಳಿನ್ ತೆ ಜಿಯೆತಾಲೆ ದೆಕುನ್, ದೀಸ್ ವೆತಾಂ ವೆತಾಂ ಕಳಾನಾಸ್ತಾನಾ ಮ್ಹಳ್ಳೆಬರಿ ವಸೊ ತಾಂಕಾಂ ಲಾಗ್ಲೊ; ಆನಿ ಶೆಕಿಂ ಪಾತ್ಕಾಚ್ಯಾ ಕೊಡಾನ್ ಕುಸೊನ್ ಗೆಲೆ. ಸಳಾವಳ್ ಕಿತ್ಲ್ಯಾ ಅಪಾಯಾಚಿ! ಸಾಂ ಜುವಾಂವ್ ಬರ್ಕ್‌ಮನ್ಸಾನ್ ತಾಚ್ಯಾ ಜಿಣ್ಯೆಚ್ಯಾ ರೆಗ್ಲೆಂತ್ ಅಶೆಂ ಬರವ್ನ್ ಘಾಲ್ಲೆಂ: “ತೀನ್ ಸಂಗಿ ಹಾಂವೆಂ ಪಯ್ಸ್ ಕರಿಜೆ: ಆಳ್ಸಾಯ್, ಬೆಜಾರಾಯ್ ಆನಿ ಮನ್ಶಾಲಾಗಿಂ ಸಳಾವಳ್”. ‘ಕ್ರಿಸ್ತಾಚ್ಯಾ ಪಾಟ್ಲಾವಾಂತ್ಲಿ’ ಬೂದ್ ಆಯ್ಕಿ: ‘ತರ್ನಾಟ್ಕಾಂಚೊ ಆನಿ ಪರ್ಕಿ ಮನ್ಶಾಂಚೊ ಚಡಾವತ್ ಸಾಂಗಾತ್ ಧರಿನಾಕಾ... ಕೊಣಾಯ್ ಸ್ತ್ರೀಯೆಚಿ ಸಳಾವಳ್ ತುಕಾ ನಾಕಾ... ಮಾಯಾಮೋಗ್ ಸಕ್ಡಾಂ ಥಂಯ್ ಆಸಾಜೆ; ಪೂಣ್ ಸಕ್ಡಾಂ ಥಂಯ್ ಸಳಾವಳ್ ಬರಿ ನ್ಹಯ್” (I ಪುಸ್ತಕ್ 8). ಖಿಯ್ಚ್ಯಾಚ್ ಮನ್ಶಾಚಿ ಲೆಕಾವರ್ತ್ ಸಳಾವಳ್ ಆನಿ ಇಷ್ಟಾಗತ್ ತುಕಾ ನಾಕಾ. ಬಗಾರ್ ಜೆಜು ಜಾಂವ್ಡಿ ತುಜೊ ಸಳಾವಳಿಚೊ ಈಷ್ಟ್. ಹ್ಯಾ ಇಪ್ಪಾ ಪಾಸುನ್ ಹೆರಾಂ ಸಕ್ಡಾಂಕ್ ಸೊಡ್ಲಿ ಗರ್ಜ್.

ದೆಕುನ್ ಕೊಣಾಲಾಗಿಂ ಪುಣಿ ತುಕಾ ಲೆಕಾವರ್ತ್ ಸಳಾವಳ್ ಆಸಾ ಜಾಲ್ಯಾರ್ ಸಾಂ. ಫ್ರಾನ್ಸಿಸ್ ಸಾಲೆಸ್ ತುಕಾ ಕಿತೆಂ ಸಾಂಗ್ತಾ ಪಳೆ: “ಲೆಕಾವರ್ತ್ ಸಳಾವಳಿಚ್ಯಾ ಜಾಳಾಂತ್ ಪಡ್‌ಲ್ಲಾ ಹರೆಕ್ಲ್ಯಾಕ್ ಹಾಂವ್ ಬೊಬ್ ಮಾನ್ ಸಾಂಗ್ತಾಂ; ಕಾತರಾ ತ್ಯೊ (ಸಳಾವಳಿ), ತ್ಯೊ ಮೊಡಾ, ತ್ಯೊ ಫಡ್ನ್ ಉಡಯಾ... ಇತ್ಲೊ ಮೊಸಾಚ್ಯೊ ಇಷ್ಟಾಗತಿ ಫಟ್ ಕರುಂಕ್ ಪಳೆಂವ್ಚೆಂ ನ್ಹಯ್; ಬಗಾರ್ ತ್ಯೊ ತುಮಿ ಚೂರ್ ಚೂರ್ ಕರ್ನ್ ಉಡಯ್ಜಾಯ್. ತಸಲ್ಯಾ ಇಷ್ಟಾಗತಿಂಚೆ ಬಾಂದ್ ಸವ್ಯಾಸ್ ಸೊಡಂವ್ಚೆ ನ್ಹಯ್, ಬಗಾರ್ ಕಾಂಯ್ ಪಾಟಿಂ ಫುಡೆಂ ಪಳೆನಾಸ್ತಾನಾ ತೆ ತುಟಯ್ಜಾಯ್. ಆನಿ ಪುರ್ತೆ ಕಾತರ್ನ್ ಉಡಯ್ಜೆ”.

ತೆ ಬಾಂದ್ ಕಶೆ ತುಟಂವ್ಚೆ? ಉತ್ತಿಮ್ ಉಪಾಯ್: ತ್ಯಾ ಮನ್ಶಾಚೊ ಸಾಂಗಾತ್‌ಚ್ ಪುರ್ತೊ ಸೊಡ್ನ್ ಸೊಡ್ಲೊ. ಎಕಾದಾವೆಳಾ ತಾಚೊ ಸಾಂಗಾತ್ ಪುರ್ತೊ ಸೊಡುಂಕ್ ಜಾಯ್ನಾ ಜಾಲ್ಯಾರ್ ಸಳಾವಳಿಕ್ ಕಾರಣ್ ಜಾಂವ್ಚೆಂ ಸಕ್ಕಡ್ ಪಯ್ ಕರ್. ದೃಷ್ಟಾಂತಾಕ್, ಗರ್ಜೆವಿಣೆ ತಾಚೆಲಾಗಿಂ ಉಲಯ್ತಾಕಾ. ಉಲವ್ಣೆಂ ಜಡಾಯೆಚೆಂ ಜಾಂವ್ಚಿ. ಎಕ್ಸುರೊ ತಾಕಾ ಮೆಳಾನಾಕಾ, ತಾಚೊ ಉಗ್ಡಾಸ್ ವಿಸ್ತೊಂಕ್ ಪ್ರಯತನ್ ಕರ್, ಇತ್ಯಾದಿ. “ತಶೆಂ ಕರುಂಕ್ ಮ್ಹಾಕಾ ಭಾರಿ ಕಷ್ಟ್ ಮಾರ್ತಾತ್... ತಶೆಂ ಕೆಲ್ಯಾರ್ ಹಾಂವ್ ನಿಷ್ಟುರ್ ಆನಿ ಅನುಪ್ಕಾರಿ ಜಾತಲೊಂ... ತಾಕಾ ತೆಂ ಭಾರಿ ದುಕ್ತೆಲೆಂ...” ಮ್ಹಣ್ ತುಕಾ ಭೊಗುಂಕ್ ಪುರೊ. ಫಟೊನ್ ಪಡಾನಾಕಾ. ತಸಲಿಂ ಚಿಂತ್ನಾಂ ಸಂಯ್ಜಿಕ್ ವೊಡ್ಚಿ ಆನಿ ದೆಂವ್ಚಾರಾಚಿ ತಾಳ್ಚಿ ಮ್ಹಣ್ ಜಾಣಾ ಜಾ. ತಾಚಿ ಇಷ್ಟಾಗತ್ ಸೊಡ್‌ಲ್ಲೆವರ್ವಿಂ ತುಕಾ ಬರೆಪಣ್ ಜಾತಾ ಮಾತ್ ನ್ಹಯ್, ತಾಕಾಯಿ ಜಾತಾ ಆನಿ ಮುಕಾರ್ ತಾಚ್ಯಾ ಪಾತ್ಕಾಕ್ ತುಂ ಕಾರಣ್ ಜಾಂವ್ಚೊ ನಾಂಯ್. ದೆಕುನ್ ತುಂ ತಾಕಾ ಬರೆಂ ಕರ್ತಾಯ್.

ತುಜೊ ಸಾಂಗಾತಿ ಯಾ ಕೊಣಾಯಿ ಮನಿಸ್ ತುಕಾ ತಾಳ್ಚಿ ಹಾಡ್ನ್ ಯೇತ್ ಜಾಲ್ಯಾರ್ ಸಕಯ್ ಸಾಂಗ್ಚೆ ಪ್ರಕಾರ್ ಚಲ್:

ಅನಿಸ್ಕಳ್ ಉಲವ್ಣೆಂ ತೊ ಉಲಯ್ ಜಾಲ್ಯಾರ್ ತಸಲ್ಯಾ ಉಲವ್ಣಾಚೊ ಕಾಂಟಾಳೊ ತುಕಾ ಆಸಾ ಮ್ಹಣ್ ಭಾಯ್ಲಾನ್ ದಾಕಯ್. ಸಾಂತ್ ಸ್ತಾನಿಸ್ಲಾಸ್ ಕೊಸ್ತಕಾ ಏಕ್ ಪಾವ್ಟಿಂ ಅನಿಸ್ಕಳ್ ಸಬ್ ತಾಚ್ಯಾ ಕಾನಾಂತ್ ಪಡ್‌ಲ್ಲಾಕ್ಣಣ್, ಥಂಯ್ಚ್ ಮತ್ ಚುಕುನ್ ಪಡ್ಲೊ.

ತಾಚ್ಯಾ ಉಲವ್ಣಾಂತ್ ಕಾಂಯ್ ಪುಣಿ ಅಕ್ಲೆಪ್ ಯಾ ದುಬಾವ್ ತುಕಾ ದಿಸ್ತಾ ಜಾಲ್ಯಾರ್ ತಾಚೊ ಸಾಂಗಾತ್ ತುವೆಂ ಸೊಡ್ಲಾರ್ ಬರೊ.

ಪೂಣ್ ಜರ್ತರ್ ತಾಚೆಂ ಉಲವ್ಣೆಂ ನಿಜಾಕ್ಯೆಂ ಅನಿಸ್ಕಳ್, ಯಾ ತಾಚ್ಯಾ ಉಲವ್ಣಾಂತ್ ಮಧೆಂ ಮಧೆಂ ಧೊಡ್ಯಾ ಅರ್ಥಾಚೆ ಸಬ್ದೆ ತೊ ಫಾಲಾ, ಆನಿ ತಸಲೆಂ ಉಲವ್ಣೆಂ ತೊ ಬಂದ್ ಕರಿನಾ, ಕೊಣ್‌ಯೊ ತೊ ಜಾಂವ್ಚಿ, ಕಿತ್ಲೊಯ್ ಮೊಗಾಚೊ ತೊ ಜಾಂವ್ಚಿ, ತಾಚೊ ಸಾಂಗಾತ್ ತುವೆಂ ಸೊಡಿಜಾಯಿಚ್. ತೊ ಸಾಂಗಾತಿ, ಈಷ್ಟ್ ಯಾ ಸಯ್ಲೊ ಮ್ಹಣ್ ದಾಕ್ಟೆಣೆಕ್ ಪಡಾನಾಕಾ. ತುಜೊ ಸಾಂಗಾತಿ ಯಾ ಈಷ್ಟ್ ಜಾಂವ್ಕ್ ತೊ ಫಾವೊ ನ್ಹಯ್. ನ್ಹಯ್ ತೊ ಸಯ್ಲೊ, ಮನಿಸ್ ಸಯ್ ನ್ಹಯ್ ತೊ. ಬಗಾರ್ ಏಕ್ ವಿಕಾಳ್ ಸರೊಪ್; ಕುಸ್ಲೊ ಆಗ್ಲೊ, ಜೆಜುನ್‌ಚ್ ಮ್ಹಳಾಂ ನ್ಹಯ್‌ಗಿ, “ಏ ಆಗ್ಲೊಚ್ಯಾ ಪಿಲಾಂನೊ, ತುಮಿ ಖೊಟೆ ಜಾವ್ನಾಸ್ತಾಂ ಕಶೆಂ ತುಮಿ ಬರೆಂ ಉಲಯ್ತಲ್ಯಾತ್? ಕಿತ್ಯಾಕ್, ಕಾಳ್ಜಾಂತ್ ಭರೊನ್ ಆಸ್‌ಲ್ಲ್ಯಾಂತ್ಲೆಂ ತೊಂಡಾನ್ ಉಲಂವ್ಚೆಂ... ವಾಯ್ ಮನಿಸ್ ವಾಯ್ ಭಂಡಾರಾಂತ್ಲೊ ವಾಯ್ ವಸ್ತು ಭಾಯ್ ಹಾಡ್ತಾ”. ವ್ಹಯ್, ಪಜ್ಜೊ ಸಾಂಗಾತಿ ತಾಚ್ಯಾ ಪಜ್ಜ್ಯಾ ಕಾಳ್ಜಾಂತ್ ಭರೊನ್ ಆಸ್ಲೊ ವಸ್ತು ತೊಂಡಾಂತ್ಲ್ಯಾನ್ ವೊಂಕ್ತಾ. ತಸಲ್ಯಾಚೊ ಸಾಂಗಾತ್ ತುಕಾ ನಾಕಾ. ಕಿತ್ಯಾಕ್ ಆಸಾ ತಿ ಸಾಂಗ್ಲಿ: “ವಾಯ್ ಉಲವ್ಣೆಂ ಬರಿ ಚಾಲ್ ಪಾಡ್ ಕರ್ತಾ”.

ತುಕಾ ಮೇಲ್‌ಫಾಂಕ್ತ್ ಜಾಯ್‌ಗಿ? ಸಾಂತ್ ಎಡ್‌ಮಂಡ್, ಕೆಂಟರ್‌ಬರಿಚೊ ಆರ್ಚ್ ಬಿಸ್; ತಾಚೆ ಆವಯ್ ಭೋವ್ ದೆವೊತ್ ಸ್ತ್ರೀ. ಆಪ್ಲ್ಯಾ ಭುರ್ಗ್ಯಾಂನಿ ದೇವ್ ಭಿರಾಂತಿನ್ ವಾಡಾಜಾಯ್ ಆನಿ ಸದಾಂಚ್ ನೆಣ್ಣೆಂ ಉರಾಜಾಯ್ ಮ್ಹಳ್ಳಿ ತಿಚಿ ಎಕ್‌ಚ್ ಆಶಾ. ಎಡ್‌ಮಂಡಾಕ್ ಆನಿ ತಾಚ್ಯಾ ವ್ಹಡ್ಲೊ ಭಾವಾಕ್ ಶಿಕ್ವಾ ಖಾತಿರ್ ತಿಣೆ ಪೆರಿಸಾಕ್ ಧಾಡ್ಲೆ. ಧಾಡ್ಲೆ ಆದಿಂ ಎಕೆಕ್ಲ್ಯಾಕ್ ಎಕೆಕ್ ಕರ್ಖಿಸ್ ಖೊಮಿಸ್ ದೀವ್ನ್ ತಿಣೆ ಮ್ಹಳ್ಳೆಂ: “ಮ್ಹಜ್ಯಾ ಆಂಜಾಂನೊ, ಅಪೊಪ್ ಪುಣಿ ಹೆಂ ಖೊಮಿಸ್ ತುಮ್ಚ್ಯಾ ಆಂಗಾರ್ ತುಮಿ ಫಾಲಾ. ಪೆರಿಸಾಂತ್ ಅನಿಸ್ಕಳ್ ಸಾಂಗಾತ್ಯಾಂ ಮಧೆಂ ಜಾಯ್ತೆ ಅಪಾಯ್ ತುಮ್ಚಾಂ ರಾಕುನ್ ಆಸಾತ್. ನೆಣ್ಣೆ ಆಸೊನ್ ಮ್ಹಜ್ಯಾ ಹಾತಾಂತ್ ಥಾವ್ನ್ ತುಮಿ ವೆತಾತ್. ನೆಣ್ಣೆ ಉರೊನ್ ಪಾಟಿಂ ಯೆಯಾ”. ಉಪ್ರಾಂತ್ ಜಾಲ್ಯಾರ್‌ಯಿ ಆವಯ್ನ್ ತವಳ್ ತವಳ್ ಪ್ರಾಚಿತಾಚೆಂ ಲ್ಹಾನ್ ಲ್ಹಾನ್ ಆಯ್ಲಾಂ ತಾಂಕಾಂ ಧಾಡ್ನ್ ದಿಂವ್ಚಿಂ ಆಸ್‌ಲ್ಲೆಂ. ಎಡ್‌ಮಂಡಾನ್ ತಾಂಚೊ ಸರಾಗ್ ಪ್ರಯೋಗ್ ಕೆಲೊ. ಭುರ್ಗೆಪಣಾರ್ ನಿಸ್ಕಳ್ಣಾಚಿ ಆಂಗವ್ಣ್ ತಾಣೆ ಕೆಲ್ಲಿ. ಕೊಣಾಲಾಗಿಂ ಜಾಲ್ಯಾರ್‌ಯಿ ತಾಕಾ ಸಳಾವಳ್ ನಾಸ್‌ಲ್ಲಿ. ಏಕ್ ಪಾವ್ಲಿಂ ತಾಚ್ಯಾ ಸಾಂಗಾತ್ಯಾಂ ಮಧೆಂ ತೊ ಆಸ್ತಾನಾ, ತಾಂಚೆಂ ಉಲವ್ಣೆಂ ಸವ್ಯಾ ಉಪದೆಸಾಕ್ ಆಡ್ ವಚುಂಕ್ ಸುರು ಜಾಲೆಂ. ಎಡ್‌ಮಂಡ್ ತಕ್ಲಣ್ ತಾಂಚೆ ಥಾವ್ನ್ ಚಲ್ತಾ. ಮುಕಾರ್ ವೆತಾನಾ ಮೆಳ್ತಾ ತಾಕಾ ಏಕ್ ಸೊಭಿತ್

ತರ್ನಾಟೋ. ತಾಚ್ಯಾ ಕಪಾಲಾಚೆರ್ ತಾಚೆಂ ನಾಂವ್ ಬರವ್ನ್ ಆಸ್ಲೆಂ. “ಜೆಜು” ಉಲೊ ಕರ್ತಾ ಎಡ್ಡೆಂಡ್. ಜಾಪ್ ದಿತಾ ಜೆಜು, “ತುವೆಂ ತಾಂಚೊ ಸಾಂಗಾತ್ ಸೊಡ್ಲೊಯ್ ದೆಕುನ್ ಹಾಂವ್ ತುಜೊ ಸಾಂಗಾತಿ ಜಾತಾಂ”. ಜೆಜುನ್ ತುಕಾ ಮೆಳಾಜೆ ಆನಿ ತುಜೊ ಸಾಂಗಾತಿ ಜಾಯ್ಜೆ ಜಾಲ್ಯಾರ್ ಹೆರಾಂ ಸಾಂಗಾತ್ಯಾಂಕ್ ತುವೆಂ ಸೊಡುಂಕ್ ಜಾಯ್.

ಕರ್ನೇಚ್ಯಾ ಪಾತ್ಕಾಕ್ ತುಕಾ ತೊ ನಾಡಿತ್ ಜಾಲ್ಯಾರ್ ಸಕ್ಡಾಂ ಪ್ರಾಸ್ ಬರೊ ಉಪಾಯ್, ಪಳಾಫಳ್. ತಾಳ್ಚೆಚ್ಯಾ ಸುವೆರ್ಚ್ ಊಟ್, ಧಾಂವ್, ಪಳ್! ಕಾಳೊಕಾಂತ್ ಸರೊಪ್ ಝಳ್ಕಾಲ್ಯಾರ್ ಯಾ ತಾಚೊ ರಾಗಾಚೊ ಪುಸ್ಪಸೊ ಆಯ್ಕಾಲ್ಯಾರ್ ಕಸೊ ಜೀವ್ ಸೊಡ್ನ್ ಧಾಂವ್ತಾಯ್‌ಗಿ, ತಸೊ ತುವೆಂ ತ್ಯಾ ಅನಿಸ್ಕಳ್ ಸಾಂಗಾತ್ಯಾ ಥಾವ್ನ್ ಪಳಾಜಾಯ್. ತಕ್ಷಣ್ ಧಾಂವ್‌ಲ್ಲೊ ಜಿಕ್ತಾ; ರಾವ್‌ಲ್ಲೊ ಸಲ್ವತಾ. ಕಿತ್ಯಾಕ್, ಪವಿತ್ರ್ ಪುಸ್ತಕಾಚ್ಯಾ ಸಾಂಗ್ಲೆ ಪರ್ಮಾಣ್, ಜೊ ಕೋಣ್ ಅಪಾಯಾಂತ್ ರಾವ್ತಾ, ತೊ ಅಪಾಯಾಂತ್ ಸಾಂಪಡ್ತಾ.

ಪ್ರತ್ಯೇಕ್ ಸಂದರ್ಭಾರ್ ತುಂ ಆಸಾಯ್, ಆನಿ ವಾಯ್ ಮನ್ಶಾಂ ಥಾವ್ನ್ ಪಳ್ನ್ ವಚೊಂಕ್ ಅಸಾಧ್ಯ್; ತವಳ್ ಕಿತೆಂ ಕರ್ಚೆಂ ತುವೆಂ? ಜೆಜುಕ್ ಆನಿ ಮರಿಯೆ ಮಾಯೆಕ್ ಉಲೊ ಮಾರ್. “ಮ್ಹಾಕಾ ಸಗ್ಳೊಚ್ ತುಮ್ಚ್ಯಾ ಹಾತಾಂತ್ ಹಾಂವ್ ಸೊಡ್ತಾಂ. ತುಮಿಂಚ್ ಮ್ಹಾಕಾ ಹ್ಯಾ ಅನ್ವಾರಾಂತ್ಲೆಂ ಬಚಾವ್ ಕರಾ” ಮ್ಹಣ್ ಪರಾತುನ್ ಮಾಗ್. ಕಾಳ್ಜಾಂತ್ ಥಾವ್ನ್ ಯೆಂವ್ಚೆಂ ಮಾಗ್ಲೆಂ ಕೆದಿಂಚ್ ನಿರ್ಫಳ್ ಜಾಂವ್ಚೆಂ ನಾ. ಅಜಾಪಿಂ ಜೆಜು ಆನಿ ಮರಿ-ಮಾಯ್ ತುಕಾ ರಾಕ್ತಲಿಂ. ಸಾಂಗಾತಾಚ್ ಧೈರಾನ್ ತ್ಯಾ ವಾಯ್ ಮನ್ಶಾಕ್ ಆಡ್ ರಾವ್; ಆನಿ ಖಿಂಚ್ಯಾಯ್ ಧರಾನ್ ಪುಣಿ ತಾಕಾ ಪಯ್ಸ್ ಕರ್. ಸಾಂತ್ ಕಾಸ್ತಿರ್, ಹಂಗೆರಿಚೊ ರಾಯ್-ಕುಂವರ್, ತಾಚ್ಯಾ ಉತ್ರಾಂನಿ ತುವೆಂ ಘಟ್ತ್ ಸಾಂಗ್ಲೆತ್: “ಮ್ಹೆಳ್ಳೆ ಪ್ರಾಸ್ ಮರ್ದೆಂ ಬರೆಂ”. “ಪಾತ್ಕಾವರ್ವಿಂ ಮ್ಹಜೊ ಅತ್ಮೊ ಮ್ಹೆಳಂವ್ಚ್ಯಾ ಪ್ರಾಸ್ ಮರೊಂಕ್ ಹಾಂವ್ ತಯಾರ್ ಆಸಾಂ” ಮ್ಹಣ್ ಸಾಂಗ್; ಯಾ “ಲಜ್ಜಾಡ್ಯಾ ಚಲ್ ಹಾಂಗಾಚೊ” ಮ್ಹಣ್ ರಾಗಾನ್ ಭೆಷ್ಣಾಯ್.

ಪೆಲಾಜಿಯುಸ್ ಮ್ಹಳ್ಳ್ಯಾ ಭುರ್ಗ್ಯಾಚಿ ದೇಕ್ ತುಕಾ ಉಪ್ಕಾರಾಕ್ ಪಡ್ಲೆಲಿ. ಧಾ ವರ್ಸಾಂಚೊ ತೊ ಆಸ್ತಾಂ, ತಾಕಾ ಕಯ್ಡ್ ಕರ್ನ್ ಸ್ವೇಯ್ಚ್ಯಾಕ್ ವ್ಹೆಲ್ಲೊ. ಸ್ವೇಯ್ಚ್ಯಾ ರಾಯಾಖಾಲ್ ತೀನ್ ವರ್ಸಾಂ ಭಾವಾಡ್ತಾ ಖಾತಿರ್ ಆನಿ ಪ್ರತ್ಯೇಕ್ ಜಾವ್ನ್ ನಿಸ್ಕಳ್ಣಾ ಖಾತಿರ್ ತಾಣ್ ಕರಿಣ್ ದಗ್ಡಣಿ ಸೊಸ್ಲಿ. ಆಪ್ಲೆಂ ಫುಸ್ಲಾವ್ಣೆಂ, ಇನಾಮಾಂ ಆನಿ ಭಾಸಾವ್ಣಿಂ ಸಕ್ಡೆ ವ್ಯರ್ಥ್ ಜಾಲ್ಲಿಂ ಪಳೆವ್ನ್,

ಅಖಿರಿಕ್ ರಾಯ್ ತಾಕಾ ಪಾತ್ಕಾಕ್ ಬಲತ್ಕಾರ್ ಕರ್ತಾ. ಪೂಣ್ ಭುರ್ಗೊ ಪೆಲಾಜಿಯುಸ್ ಕಾಂಯ್ ಭಿಯೆನಾಸ್ತಾನಾ ರಾಯಾಕ್ ಸಾಂಗುನ್ ಸೊಡ್ತಾ: “ಚಲ್ ಮ್ಹಜೆ ಸರ್ಶಿಯೊ, ಬುರ್ಶ್ಯಾ ಸುಣ್ಯಾ”. ತಿತ್ಲಾರ್ ರಾಯ್ ಆಪುಣ್ ಹಲ್ಲೊ ಜಾಲ್ಲೊ ಆನಿ ಆಪ್ಣಾಕ್ ತಾಣೆ ಠಿಕಾ ಕೆಲ್ಲೆಂ ಪಳೆವ್ನ್, ಕ್ರೋಧಾನ್ ಭರ್ತಾ ಆನಿ ತಾಕಾ ಲೊಂಕ್ಡಚ್ಯಾ ಖಿರ್ವೊಂತಾನ್ ಚೀರ್ನ್ ಜಿವ್ಚಿಂ ಮಾರ್ತಾ! ಪೆಲಾಜಿಯುಸ್ ನಿಸ್ಕಳ್ಪಣಾ ಖಾತಿರ್ ಮಾಡ್ತಿರ್!

ಕೊಣಿ ಪುಣಿ ತುಕಾ ಪಾತ್ಕಾಕ್ ನಾಡ್ತಾತ್ ಜಾಲ್ಯಾರ್ ತುಜ್ಯಾ ಆತ್ಮಿಕ್ ಬಾಪಾಕ್ ತಕ್ಷಣ್ ಕಳಂವ್ಕ್ ಉಗ್ಡಾಸ್ ಆಸೊಂದಿ.

ಶೆಕಿಂ, ಕೊಣಾಲಾಗಿಂಯೊ ಅಕ್ರಮ್ ಸಳಾವಳ್ ತುಕಾ ಜಾಯ್ತಾಶಿ ಹ್ಯಾ ಪ್ರಕಾರ್ ತುಜಿ ಚಾಲ್ ಮಂಡುನ್ ಹಾಡ್:

ತುಜೆ ಪ್ರಾಸ್ ಪ್ರಾಯೆನ್ ವ್ಹಡ್ ಆಸ್‌ಲ್ಲಾಂಚೊ ಸಾಂಗಾತ್ ಧರಿನಾಕಾ. ಅನ್ಭಾವಾಡ್ತಾಂಚಿ ಇಷ್ಟಾಗತ್ ತುಕಾ ನಾಕಾ. ಚಲ್ಯಾ-ಚಲಿಯೆ ಮಧೆಂ ಇಷ್ಟಾಗತ್ ಬೋವ್ ಚಡ್ ಮೊಸಾಚಿ.

ಕೊಣಾಲಾಗಿಂ ಜಾಲ್ಯಾರ್‌ಯಿ ಚಡ್ ಸಳಾವಳಿನ್ ಆನಿ ಮೊವಾಳ್ ಉತ್ರಾಂನಿ ಉಲಯ್ನಾಕಾ. ಗರ್ಜೆ ವಿರಹಿತ್ ಉಲವ್ಣೆಂ ಚುಕಂವ್ಕ್ ಪಳೆ.

ಮಾಣುಗ್‌ಗಕ್ ವಿರೋಧ್ ವೆಚಿ ಧೊಡೆ ಖೆಳ್ ಆಸಾತ್. ತಸಲೆ ಖೆಳ್ ಖೆಳಾನಾಕಾ.

ಕೊಣಾಕ್‌ಯೊ ತುಜಿ ಅಪುರ್ಬಾಯ್ ಕರುಂಕ್ ಯಾ ತುಜೆಂ ಆಂಗ್ ಆಪ್ಣುಂಕ್ ಸೊಡಿನಾಕಾ. ತುಂ ಜಾವ್ನ್ ದುಸ್ರ್ಯಾಂಕ್ ತಶೆಂ ಕರಿನಾಕಾ. ಸಾಂ ಫಿಲಿಪ್ ನೆರಿ, ತರ್ನಾಟ್ಕಾಂಚೊ ಬಾಪ್-ತಾಣೆ ತಾಂಕಾಂ ಹಿ ರೆಗ್ರೆ ದಿಲ್ಲಿ: “ಪಾತ್ಕಾಚೊ ಕಸಲೊಚ್ ಇರಾದೊ ನಾಸ್ತಾನಾ, ಖಾಲಿ ಇಷ್ಟಾಗ್ತಿನ ಯಾ ತಮಾಷ್ಯಾನ್ ಜಾಲ್ಯಾರ್‌ಯಿ, ಕೊಣೆಂಯಿ ಎಕಾಮೆಕಾಚ್ಯಾ ಖಾಂದಾರ್ ಸಯ್ತಾಹಾತ್ ಘಾಲುಂಕ್ ನಜೊ”. ಕಿತ್ಯಾಕ್ ಮ್ಹಳ್ಳೆಂ ಸಾಂ. ಫ್ರಾನ್ಸಿಸ್ ಸಾಲೆಸ್ ವಿವರ್ಸಿತಾ: “ತ್ಯಾ ಧರಾನ್ ಆಪ್ಣುಂಕ್ ಸೊಡ್‌ಲ್ಲೆವರ್ವಿಂ ತುಂ ಪಾತ್ಕಾಂತ್ ಪಡಾನಾಂಯ್ ಜಾಂವ್ಕ್ ಪುರೊ, ಜಾಲ್ಯಾರಿ, ಶೆಗುಣಾಚ್ಯಾ ಧವ್ಣಾಣೆಚೆರ್ ಕಾಂಯ್ ಇಲ್ಲಿಶಿ ಪುಣಿ ಕಾಳ್ಪಾಣ್ ಪಡ್ಲ್ಯಾ ಶಿವಾಯ್ ರಾಂವ್ಚಿ ನಾ”.

ಉಗ್ಡಾಸ್ ದವರ್, ತುಂ ಜಾವ್ನಾಸಾಯ್ ಕೊನ್ನೆಕ್ರಾರ್ ಕೆಲ್ಲೆಂ ದೇವ್-ಮಂದಿರ್, ತಾಬೆರ್ನಾಕ್ಲೆ. ನಿಸ್ಕಳ್ಣಾ ಖಾತಿರ್ ಜೀವ್ ದಿಲ್ಲ್ಯಾ ಸಾಂತ್ ಲುಸಿನ್ ಮ್ಹಳ್ಳೆಂ: “ನಿಸ್ಕಳ್ಣೆಂ ಆನಿ ಭಾಗೆವಂತ್ಪಣಿಂ ಜಿಯೆತಾತ್ ತೆ ಪವಿತ್ರ್ ಅತ್ಯಾಚೆಂ ಬಿಡಾರ್ ಜಾವ್ನಾಸಾತ್”. ತುಂ ಪವಿತ್ರ್ ವಸ್ತ್ ದೆಕುನ್ ತುಕಾ ಆಪ್ಡುಂಕ್ ಕೊಣ್‌ಯೊ ಫಾವೊ ನ್ಹಯ್. ದೆಕುನ್ ತಮಾಷ್ಯಾಂಕ್ ಜಾಲ್ಯಾರ್‌ಯಿ ತುಕಾ ಆಪ್ಡುಂಕ್ ಸೊಡ್ನ್ ತುಜೆ ಥಂಯ್ ಬಿಡಾರ್ ಕರ್ನ್ ಆಸ್ಚ್ಯಾ “ದೆವಾಚ್ಯಾ ಪವಿತ್ರ್ ಅತ್ಯಾಕ್ ದುಕಯ್ನಾಕಾ”.

ಸಲಿಂಗ್‌ರತಿಚ್ಯಾ (ತುಜಾಚ್ಚೆ ಲೈಂಗಿಕ್ ವರ್ಗಾಚ್ಯಾ ವ್ಯಕ್ತಿಕಡೆ ಅನಿಸ್ಕಳ್ಣಾ, (homosexuality) ಯಾ ವಿಲಿಂಗ್‌ರತಿಚಾ (ಹೆರ್ ಲಿಂಗ್‌ರತಿ, ಸ್ತ್ರೀ-ಪುರುಷ್ ವರ್ಗಾಂ ಮಧೆಂ ಆಡ್ವಾರ್ಲೊ ಲೈಂಗಿಕ್ ಸಂಬಂಧ್, (heterosexuality) ಅಫ್ರಾಧಾಂತ್ ಪುಣಿ ಪಡ್ನಾಕಾ.

* * * * *

ಭುರ್ಗ್ಯಾ, ತುಜ್ಯಾ ದುಸ್ಮಾನಾಂಕ್ ತುಂ ಆತಾಂ ಸಾಧಾರ್ಣ್ ವಳ್ಕಾತಾಯ್. ತೆ ಬಳ್ವಂತ್ ಆನಿ ತಾಂಚಿ ಇಜಾ ಕರಿಣ್. ಪೂಣ್ ತಾಂಚ್ಯಾ ಬಳಾಕ್ ಮಿಕ್ಕೊಂಚೆ ಉಪಾಯ್ ದೆವಾನ್ ತುಕಾ ದಿಲ್ಯಾತ್ ನ್ಹಯ್‌ಗಿ?

ಸಾಂಗಾತಾಚ್ ಹೆಂ ಸತ್ ತುಕಾ ಧೈರ್ ದಿತೆಲೆಂ: “ಪಾತ್ಯೆಣೆಚೊ ದೇವ್ ತುಜ್ಯಾ ಸಕ್ತೆಕ್ ಮಿವೊಂಚಿ ತಾಳ್ನಿ ತುಜೆರ್ ಯೆಂವ್ಕ್ ಸೊಡಿಸೊನಾ; ಆನಿ ತಾಳ್ನಿ ಯೆಂವ್ಕ್ ಸೊಡ್ತಾಸ್ತಾನಾ ತಾಚೆರ್ ಜಯ್ತ್ ವ್ಹರುಂಕ್ ತುಕಾ ಉಪಾಯ್ ದಿತಲೊ. (I ಕೊರಿಂಥ್, 10:13).

ತರ್ ತಾಂಚೊ ಬರೊ ಪ್ರಯೋಗ್ ಕರ್ನ್ ಜೆಜುನ್ ಸಾಂಗ್ಲೆ ಬುದಿಕ್ ಸರಿ ಜಾವ್ನ್ ಚಲ್: “ಪವಿತ್ರ್ ಜಾವ್ನಾಸಾ ತೆಂ ಸುಣ್ಯಾಂಕ್ ದಿನಾಕಾತ್, ಆನಿ ತುಮ್ಮಿಂ ಮೊತಿಯಾಂ ದುಕ್ರಾಂ ಮುಕಾರ್ ಉಡಯ್ನಾಕಾತ್; ನಾತ್ಲ್ಯಾರ್ ತೆ ತಾಂಚ್ಯಾ ಪಾಯಾಂ ಪಂದಾ ಫಾಲ್ನ್ ಮಸ್ತಿತೆಲೆ ಆನಿ ಪಾಟಿಂ ಪರ್ತೊನ್ ತುಮ್ಮಾಂ ತೆ ಫಾಪ್ಸಿತೆಲೆ” (ಮಾತೆವ್ 7:6). ನಿಸ್ಕಳ್ಣಾಚೊ ಶೆಗುಣ್ ಜಾವ್ನಾಸಾ ಏಕ್ ಪವಿತ್ರ್ ವಸ್ತ್; ಏಕ್ ಮೊತಿಂ. ದೆಂವ್ಚಾರ್, ಸಂಸಾರ್, ಕೂಡ್ ಆನಿ ವಾಯ್ ಮನಿಸ್ ಜಾವ್ನಾಸಾತ್ ಸುಣಿಂ ಆನಿ ದುಕೊರ್.

ಪ್ರತಿ ಏಕ್ ದುಸ್ಮಾನ್ ಕಸೊ ನಾಡ್ತಾ, ತ್ಯಾ ದುಸ್ಮಾನಾಕ್ ಪಾಡಾವ್ ಕರುಂಕ್ ಸಹಜ್‌ಲ್ಲೆ ಉಪಾಯ್ ಕಸಲೆ ಮ್ಹಣ್ ತುಕಾ ಕಳ್ಳೆಂ. ಹ್ಯಾ ಭಾಯ್

ಹೆರ್ ಸಬಾರ್ ಜೆರಾಲ್ ಉಪಾಯ್ ದೇವ್ ದಿತಾ. ಹೆ ಉಪಾಯ್ ತುಕಾ ಎಕಾ ವಾಟೆನ್ ಜಾಂವ್ಕ್ ಪಾವ್ತೆಲೆ ಬಳಾದಿಕ್ ಹಾತೆರಾಂ ತುಜ್ಯಾ ದುಸ್ಮಾನಾಂಕ್ ಗಡಿಪಾರ್ ಕರುಂಕ್; ಆನ್ಯೇಕಾ ವಾಟೆನ್ ತುಜೆ ಥಂಯ್ ನಿಸ್ಕಳ್ಪಣಾಚೊ ಶೆಗುಣ್ ಚಡ್ ಆನಿ ಚಡ್ ಥಿರ್ ಕರುಂಕ್ ಉತ್ತೀಮ್ ವಾಟೊ.

10. ಮಾಗ್ಣೆಂ

“ನಿಸ್ಕಳ್ಪಣಾಚೆಂ ದೆಣೆ ದೆವಾನ್ ಮ್ಹಾಕಾ ದಿಲ್ಲಾ, ಖಿರಿತ್ ಮ್ಹಜ್ಯಾನ್ ನಿಸ್ಕಳ್ ಉರುಂಕ್ ಅಸಾಧ್ಯ್ ಮ್ಹಣ್ ಮ್ಹಾಕಾ ಕಳೆಂ ದೆಕುನ್, ಗೆಲೊಂ ಹಾಂವ್ ಸೊಮಿಯಾಕಡೆ ಆನಿ ಸಗ್ಳ್ಯಾ ಮ್ಹಜ್ಯಾ ಕಾಳ್ಜಾನ್ ತಾಚೆಲಾಗಿಂ ಹಾಂವೆಂ ಪರಾತ್ಲೆಂ” ಪವಿತ್ರ್ ಪುಸ್ತಕಾಂತ್ಲಿಂ ಉತ್ರಾಂ.

ಹರೆಕ್ ದೆಣೆ ಆನಿ ಕುರ್ಪಾ ದೆವಾ ಥಾವ್ನ್ ಆಮ್ಕಾಂ ಮೆಳುಂಕ್ ಜಾಯ್. ಕಿತ್ಯಾಕ್, “ಹರೆಕ್ ಬರೆಂ ದೆಣೆ ಆನಿ ಹರೆಕ್ ಸಂಪೂರ್ಣ್ ದೆಣೆ ಜಾವ್ನಾಸಾ ವಯ್ ಥಾವ್ನ್, ಉಚ್ವಾಡಾಚ್ಯಾ ಬಾಪಾ ಥಾವ್ನ್ ದೆಂವ್ಚೆಂ”, ಮ್ಹಣ್ತಾ ಧರ್ಮದೂತ್ ಸಾಂ ಜಾಕೊಬ್ (1:17). ನಿಸ್ಕಳ್ಪಣಾಚೆಂ ಉಚಿತ್ ದೆಣೆಂ ದೆವಾ ಥಾವ್ನ್ ಯೆಂವ್ಚೆಂ ದೆವಾಚ್ಯಾ ಕುರ್ಪೆ ವಿರಹಿತ್, ಆಪ್ಲ್ಯಾಚ್ ಸ್ವಂತ್ ಬಳಾನ್ ಕೊಣಾಚ್ಯಾನ್ಂಚ್ ನಿಸ್ಕಳ್ ರಾವುಂಕ್ ತಾಂಕಾಂ ನಾ. ಜೆಜುನ್ಚ್ ಸ್ವಷ್ಟ್ ಸಾಂಗ್ಲಾಂ ನ್ಹಯ್‌ಗಿ? “ಮ್ಹಜೆವಿಣೆ ತುಮ್ಚ್ಯಾನ್ ಕಾಂಯಿಂಚ್ ಕರುಂಕ್ ತಾಂಕಾಂನಾ” (ಜುವಾಂವ್ 15:6). ದೆಕುನ್ ಜೆಜುನ್ ಆಮ್ಕಾಂ ವತ್ತಾಯ್ ಕರ್ನ್ ಸಾಂಗ್ಲಾಂ, “ಮಾಗಾ ಆನಿ ತುಮಿ ಘೆತೆಲ್ಯಾತ್” (ಮಾತೆವ್ 7:7).

ಪಾತ್ಯೆಣೆನ್ ನಿಸ್ಕಳ್ಪಣಾಚಿ ಕುರ್ಪಾ ಮಾಗುಂಕ್ ಜಾಯ್. ಆಮ್ಕಾಂ ಧೈರ್ ದೀವ್ನ್ ಜೆಜುನ್ ಮ್ಹಾಂ: “ತುಮಿ ಖೊಟೆ ಜಾವ್ನಾಸಾತ್ ಜಾಲ್ಯಾರ್‌ಯಿ, ತುಮ್ಚ್ಯಾ ಭುರ್ಗ್ಯಾಂಕ್ ಬರಿಂ ದೆಣಿಂ ದಿಂವ್ಕ್ ತುಮಿ ಜಾಣಾಂತ್. ಕಿತ್ಲೆಂ ಚಡ್ ಸರ್ಗಿಂ ಆಸ್ಚೊ ತುಮ್ಚೊ ಬಾಪ್ ಆಪ್ಣಾಲಾಗಿಂ ಮಾಗ್ಲ್ಯಾಂಕ್ ಬರಿಂ ದೆಣಿಂ ದೀನಾ ಜಾಯ್ತ್ಯಾ? (ಮಾತೆವ್ 7:11). ಪರ್ತುನ್, “ಪಾತ್ಯೆಣೆನ್ ಕಿತೆಂ ಸಕಡ್ ಮಾಗ್ಲ್ಯಾಂತ್ ತುಮಿ ವಿಚಾರ್ತಾತ್‌ಗಿ, ತೆಂ ಸಕಡ್ ತುಮಿ ಘೆತೆಲ್ಯಾತ್”.

ಧಿರಾಸಾಣೆನ್ ಆನಿ ಪರಾತುನ್ ಮಾಗಾಜಾಯ್. “ಸೊದಾ ಆನಿ ತುಮ್ಕಾಂ ಮೆಳ್ತೆಲೆಂ, ಬಡಯಾ ಆನಿ ತುಮ್ಕಾಂ ಉಗ್ತೆಂ ಜಾತೆಲೆಂ”.

ಭುರ್ಗ್ಯಾ, ನಿಸ್ಕಳ್ ಜಿಯೆಂವ್ಕ್ ಮನ್ ಆಸ್‌ಲ್ಲಾ, ತುವೆಂ ಮಾಗ್ಣಾಚೆಂ ಬಳಾಧಿಕ್ ಹಾತೆರ್ ಕಾಣ್ಣೆಂವ್ಚೆಂ ಅವಶ್ಯ್. ಜಾಯ್ತೆಂ ತುವೆಂ ಮಾಗುಂಕ್ ಜಾಯ್. ಪಾತ್ಯೆಣೆನ್. ಖಾಲ್ತೆಪಣಾನ್, ಪರಾತುನ್ ಆನಿ ಥಿರಾಸಾಣೆನ್ ಮಾಗುಂಕ್ ಜಾಯ್. ದೇವ್‌ದೂತಾ ಸಾಕೆಂ ನಿಸ್ಕಳ್ ಜಿಯೆಲ್ಲಾಂನಿ, ಪಜೆಪಣಾಕ್ ಪಾಟ್ ಕೆಲ್ಲಾಂನಿ ಮಾಗ್ಣಾಂತ್ ಕಿತ್ಲೊ ವೇಳ್ ಖರ್ಚೆಲೊ, ದಿಸಾಚೊ ಆನಿ ರಾತಿಚೊ! ಮಾಗ್ಣಾರ್ ತೆ ಆಸ್ತಾನಾ ನಿಸ್ಕಳ್ಪಣಾಚೊ ಶೆಗುಣ್ ತಾಂಚ್ಯಾ ಕಾಳ್ಜಾಂತ್ ರಿಗ್ಲೊ. ಮಾಗ್ಣಾರ್ ತೆ ಆಸ್ತಾನಾ ದುಸ್ಮಾನ್ ಪಳ್ಳೆ. ತಾಂಚಿ ದೇಕ್ ತುಂ ಕಾಣ್ಣೆ. ತ್ರಿ-ಏಕ್ ದೆವಾಕಡೆ, ಜೆಜುಕಡೆ, ಆಂಕ್ವಾರ್ ಮಾಯೆಕಡೆ, ದೇವ್‌ದೂತಾಂ ಆನಿ ಸಾಂತಾ-ಭಕ್ತಾಂಕಡೆ ಮಾಗ್. ತುವೆಂ ಮಾಗ್ಣಿ ಕುರ್ಪಾ ತಾಂಚಿ ಥಾವ್ನ್ ತುಕಾ ಮೆಳ್ತೆಲಿ.

11. ಭಾಗೆವಂತ್ ತ್ರಿ-ಏಕ್ ದೆವಾ ಥಂಯ್ ಭಕ್ತಿಪಣ್

ಭುರ್ಗ್ಯಾ, ಆಮ್ಚ್ಯಾ ಸಮುಡ್ತಿಚೆಂ ಏಕ್ ವಿಚಿತ್ರ್, ಅಪುರ್ಬಾಯೆಚೆಂ ಆನಿ ಸಾಂಗಾತಾಚ್ಚ್ ತುಕಾ ವ್ಹರ್ತಿ ಭುಜ್ಜಣ್ ದಿಂವ್ಚೆಂ ತೆಂ ಸತ್ ತುಂ ಜಾಣಾಂಯ್. ಪವಿತ್ರಕರ್ಣಾರ್ ಕುರ್ಪೆವರ್ವಿಂ ಸರ್ವೆಸ್ಪರ್ ದೇವ್ ತುಜೆ ಥಂಯ್ ಜಿಯೆತಾ! ತ್ರಿ-ಏಕ್ ದೇವ್, ಬಾಪ್, ಪೂತ್ ಆನಿ ಪವಿತ್ರ ಅತ್ಮೊ ತುಜ್ಯಾ ಅತ್ಮಾಂತ್ ಬಿಡಾರ್ ಕರ್ನ್ ರಾವ್ತಾತ್! ದೆವಾಚೆಂ ಘರ್ ತುಂ! ದೆವಾಚೆಂ ರಾವ್ಣೆರ್ ತುಂ! ಒರಿಜೆನಾನ್ ಸಾಂಗ್ಚ್ಯಾ ಪರ್ಮಾಣೆ “ಸರ್ಗ್ ತುಂ!” “ಸರ್ಗಿಂಚ್ಯಾ ದೆವಾಕ್ ಆಮಿ ವ್ಹಾವಯ್ತಾಂವ್ ದೆಕುನ್ ಆಮಿ ಸರ್ಗ್ ಜಾವ್ನಾಸಾಂವ್”, ವಿವರಿಸ್ತಾ ಸಾಂತ್ ಆಗುಸ್ತೆನ್.

ನಿಸ್ಕಳ್ಪಣಿ ಜಿಯೆಂವ್ಕ್ ತ್ರಿ-ಏಕ್ ದೆವಾ ಥಂಯ್ ಭಕ್ತಿಪಣ್ ತುಕಾ ಬೋವ್ ಚಡ್ ಆದಾಯಾಚೆಂ. ತುಜೆ ಥಂಯ್ ಹಾಜರ್ ಆಸ್ಚ್ಯಾ ಬಾಪಾಕಡೆ, ಪುತಾಕಡೆ ಆನಿ ಪವಿತ್ರ ಅತ್ಮಾಕಡೆ ಮಾಗುಂಕ್ ಶಿಕ್. ಕಶೆಂ ಶಿಕ್ಲೆಂ? ತಾಂಚೆಲಾಗಿಂ ಮಾಗುಂಕ್ ತಾಂಚೊ ಉಡಾಸ್ ತುಜ್ಯಾ ಮತಿಂತ್ ಜಿವೊ ಜಿವೊ ಆಸ್ಚೊ ಗರ್ಜ್. ದೆಕುನ್ ಅಶೆಂ ಕರ್: ಹರೆಕ್ ದೀಸ್, ಎಕಾ ಪ್ರತ್ಯೇಕ್ ವೆಳಾ, ಸಾಧಾರ್ಣ್ ಪಾಂಚ್ ಮಿನುಟಾಂ ವ್ಹರೆ ವಿಂಗಡ್ ಎಕ್ಸುರೊ ರಾವ್. ಜಾಲ್ಯಾರ್ ಥಂಯ್ ದಿಂಬಿ ಘಾಲ್; ಹಾತ್ ಜೋಡ್; ಆನಿ ದೊಳೆ ಧಾಂಪ್. ತುಜಿ ಮತ್ ಹೆರ್ ಸರ್ವ್ ವಸ್ತು ಆನಿ ರಾಟಾವಳಿಂ ಥಾವ್ನ್ ಮೆಕ್ಳಿ ಕರ್, ಆನಿ ನಿಧಾನಾಯೆನ್

ತುಜ್ಯಾ ಅತ್ಯಾಂತ್ ಹಾಜರ್ ಆಸ್ತಾ ತುಜ್ಯಾ ದೆವಾ ಥಂಯ್ ಉಬಾರ್, ಆನಿ ತಾಚೆ ವಿಷ್ಯಾಂತ್ ಚಿಂತುಂಕ್ ಸಾಧನ್ ಕರ್. ದೇವ್ ಬಾಪ್, ದೇವ್‌ಪೂತ್, ಪವಿತ್ರ ಅತ್ಮೊ ತುಕಾ ಪಳೆತಾತ್. ತುಂ ತಾಂಕಾಂ ಪಳೆ. ತುಜ್ಯಾ ಮತಿ ಭಿತರ್‌ಚ್ ತಾಂಕಾಂ ಆರಾಧಾನ್ ಕರ್; ಯಾ ತುಜ್ಯಾ ಕಾಳ್ಜಾಂತ್ ಥಾವ್ನ್ ಸವ್ಯಾಸ್ ಹೆ ಉಲೆ ತುವೆಂ ಮ್ಹಣ್ಣೆತ್: “ಮ್ಹಜ್ಯಾ ದೆವಾ ಆನಿ ಮ್ಹಜ್ಯಾ ಸಾಯ್ಬಾ!... ಮ್ಹಜ್ಯಾ ದೆವಾ ಆನಿ ಮ್ಹಜ್ಯಾ ಸರ್ವಾ!... ಆನಂದ್ ಬಾಪಾಕ್, ಆನಿ ಪುತಾಕ್ ಆನಿ ಪವಿತ್ರ ಅತ್ಮಾಕ್” ಯಾ ತುಕಾ ಭಗ್ತಾ ತಶೆಂ ಮಾಗ್. ಹೆಂ ಮಾಗೊಂಕ್ ವಿಸರ್ನಾಕಾ: “ಏ ತ್ರಿ-ಏಕ್ ದೆವಾ, ಹೆಂ ತುಜೆಂ ಘರ್ ನಿಸ್ಕಳ್ತಣಾಚ್ಯಾ ಶೆಗುಣಾನ್ ನೆಟಯ್. ಅನಿಸ್ಕಳ್ತಣಾವರ್ವಿಂ ತೆಂ ಭಷ್ಟ್ ಜಾಂವ್ಕ್ ಸೊಡಿನಾಕಾ. ಮ್ಹಜ್ಯಾ ದೆವಾ, ಮ್ಹಜ್ಯಾ ಅತ್ಯಾಂತ್ಲೊ ಹಾಂವೆಂ ತುಕಾ ಕೆದಿಂಚ್ ಭಾಯ್ರ್ ಘಾಲಿನಾಶೆಂ ಕರ್; ಪಜ್ಜ್ಯಾ ದೆಂವ್ಚಾರಾಕ್ ಮ್ಹಜ್ಯಾ ಅತ್ಯಾಂತ್ ರೀಗ್ ಮೆಳಾನಾಶಿ ಕರ್... ಏ ಪವಿತ್ರ ಅತ್ಮಾ, ನಿಸ್ಕಳ್ ಅತ್ಯಾಂಚಾ ಪತಿ, ತುಜೆಂ ಮನ್ ಹಾಂವೆಂ ದುಕಯ್ತಾಶೆಂ ಕರ್”.

ಹರೆಕ್ ದೀಸ್ ಚುಕನಾಸ್ತಾನಾ ಹಿ ಭಕ್ತಿಕ್ ಚಾಲ್ ಆಧಾರ್. ದೀಸ್ ವೆತಾಂ ವೆತಾಂ, ಹ್ಯಾ ಭಕ್ತಿಪಣಾಚಿ ಸವಯ್ ತುಕಾ ಜಾಯಿತ್ತ್ಯೆ ಯೆತಾನಾ, ದಿಸಾ ಮಧೆಂ ತೀನ್-ಚಾರ್ ಆನಿ ಉಪ್ರಾಂತ್ ತುಕಾ ತಾಂಕ್ತಾ ತಿಲ್ಲೆ ಪಾವ್ಪಿಂ ಹೆಂ ಭಕ್ತಿಪಣ್ ಕರುಂಕ್ ಪಳೆ.

ಅಶೆಂ ಕೆಲ್ಲೆ ವರ್ವಿಂ ತುಜೆ ಥಂಯ್ ಹಾಜರ್ ಆಸ್ತಾ ತ್ರಿ-ಏಕ್ ದೆವಾಚೊ ಉಗ್ಡಾಸ್ ತವಳ್ ತವಳ್, ತುಜ್ಯಾ ಕಾಮಾರ್ ತುಂ ಆಸ್ತಾನಾ ಜಾಲ್ಯಾರ್‌ಯಿ, ತುಕಾ ಯೆತಲೊ, ಸಾಂಗಾತಾಚ್ ತುಂ ದೆವಾಚೆಂ ಮಂದಿರ್ ಜಾವ್ನಾಸಾಯ್ ಮ್ಹಳ್ಳೆಂ ಸತ್ ತುಜ್ಯಾ ದೊಳ್ಯಾಂ ಮುಕಾರ್ ರೂಪ್ ರೂಪ್ ಉರ್ದೆಲೆಂ. ತ್ರಿ-ಏಕ್ ದೆವಾಲಾಗಿಂ ಮಾಗುಂಕ್ ತುಂ ಶಿಕ್ತಲೊಯ್. ತುಜೆಂ ಮೊಲ್ ಕಿತೆಂ ಮ್ಹಣ್ ತುಕಾ ಕಳೊನ್ ಯೆತಲೆಂ.

ವಾಯ್ ಚಿಂತ್ನಾಂ ತುಜೆ ಮತಿಂತ್ ಯೆತಾನಾ “ದೇವ್ ಮ್ಹಜೆಂ ಥಂಯ್ ಆಸಾ... ಹಾಂವ್ ತಾಚೆಂ ಮಂದಿರ್...” ಮ್ಹಳ್ಳೆಂ ಚಿಂತ್ನಾಂ ತುಜೆ ಮತಿಂತ್ ಸಸಾರಾಯೆನ್ ಭರೊನ್ ಯೆತಲಿಂ; ದೆಕುನ್ ವಾಯ್ ಚಿಂತ್ನಾಂ ಆಪಾಪಿಂಚ್ ನಪಂಯ್ ಜಾತೆಲಿಂ. ದೆಂವ್ಚಾರ್, ಸಂಸಾರ್, ಮನಿಸ್, ಕೂಡ್ ನಾಡ್ತಾನಾ ಪಾತ್ಕಾಚ್ಯಾ ಸಮಯಾಂತ್ ತುಂ ಆಸ್ತಾನಾ, ಹಿಂ ಚಿಂತ್ನಾಂ ತುಕಾ ಯೆತಲಿಂ: “ದೇವ್ ಮ್ಹಜ್ಯಾ ಅತ್ಯಾಂತ್ ಆಸಾ... ತೊ ಮ್ಹಾಕಾ ಪಳೆತಾ... ಜೀವ್ ಗೆಲ್ಯಾರ್‌ಯಿ

ವ್ಲಡ್ ಸ್ಲಯ್, ಮ್ಲಜೆಂ ದೇವ್-ಮಂದಿರ್ ಹಾಂವ್ ಭಷ್ಟ್ ಕರೊಣಾ". ತ್ಯಾ ದುಸ್ಮಾನಾಂಕ್ ತುಂ ಘಟ್ ಸಾಂಗ್ಲೊಯ್, "ತುಮ್ಕಾಂ ಕೊಣಾಕ್ ಚ್ ಮ್ಲಜೆ ಥಂಯ್ ರೀಗ್ ಮೆಳಾಸಿನಾ", ಸಾಂಗಾತಾಚ್ ತಾಳ್ಕಾಂಚ್ಯಾ ವೆಳಾ ತುಜೆ ಭಿತರ್ ಚ್ ಜಿಯೆವ್ನ್ ಆಸ್ಚ್ಯಾ ದೆವಾಲಾಗಿಂ ತುಂ ಪರಾತುನ್ ಮಾಗ್ಲೊಯ್. ಕಶೆಂ ಆನಿ ಕಿತೆಂ ಮಾಗ್ಚೆಂ ಮ್ಲಣ್ ಪವಿತ್ರ್ ಅತ್ಮೊಚ್ ತುಕಾ ಶಿಕಯ್ತೊ. "ಪವಿತ್ರ್ ಅತ್ಮೊಯಿ ಆಮಿ ಅಸ್ತಾತ್ಕಾಯ್ ಹಾಳು ಕರ್ತಾ, ಕಿತ್ಯಾಕ್, ಕಸಲಿ ವಸ್ತ್ ಕಶಿ ಮಾಗಾಚೆ ಮ್ಲಣ್ ಆಮಿ ನೆಣಾಂವ್. ಪೂಣ್ ಪವಿತ್ರ್ ಅತ್ಮೊಚ್ ಉತ್ರಾಂನಿ ವರ್ಣುಂಕ್ ನಜೊ ಜಾಲ್ಲ್ಯಾ ಅಸ್ಕಾರ್-ಉಸ್ಕಾರಾಂನಿ ಆಮ್ಚೆ ಪಾಸುನ್ ಮಾಗ್ತಾ" (ರೊಮ್ 8:26). ತಸಲೆಂ ಮಾಗ್ಚೆಂ ದೇವ್ ಇನ್ಕಾರ್ ಕರಿತ್‌ಗಿ? ತೆಂ ಸ್ಲಯ್ ಆಸ್ತಾಂ ಆಪ್ಲ್ಯಾ ದೈವಿಕ್ ಹಾತಾಂನಿ ಪವಿತ್ರ್ ಕೆಲ್ಲೆಂ ಆಪ್ಲೆಂ ದೇವ್-ಮಂದಿರ್ ಭಷ್ಟ್ ಜಾಂವ್ಕ್ ತೊ ಸೊಡಿತ್‌ಗಿ? ಬದ್ಲಾಕ್ ನಿಸ್ಕಳ್ಣಣಾಚ್ಯಾ ಶೆಗುಣಾನ್ ತೆಂ ತೊ ಸೊಭಯ್ತೊ.

12. ಜೆಜು ಥಂಯ್ ಭಕ್ತಿಪಣ್

ಜೆಜು ಥಂಯ್ ನಿಸ್ಕಳ್ಣಣ್ ವಿಶೇಸ್ ಥರಾನ್ ಪರ್ಜಳ್ತಾಲೆಂ. ತಾಚ್ಯಾ ದೈವಿಕ್ ಮುಖಮಳಾರ್ ರೊಪ್ ರೊಪ್ ತೆಂ ದಿಸ್ತಾಲೆಂ. ಹೆಂ ಸತ್ ಕೊಣಾಚ್ಯಾನ್‌ಚ್ ಇನ್ಕಾರ್ ಕರುಂಕ್ ಜಾಲೆನಾ. ಜುದೆವಾಂನಿ ಬದ್ಲಾಮ್ ಫಾಲ್ಸ್ ಸರ್ವ್ ಥರಾಂಚೆ ಗುನ್ಯಾಂವ್ ಜೆಜುಚೆರ್ ಮಾಂಡ್ಲೆ. "ತೊ ರಕ್ತಿ, ರಾಜ್-ದ್ರೋಹಿ, ಬೆಬ್ಲೊ..." ಪೂಣ್ ತೊ ಅನಿಸ್ಕಳ್ ಮ್ಲಳ್ಳೊ ಸಬ್ದ್ ತಾಂಚ್ಯಾ ಫಡ್ಪಿ ತೊಂಡಾಂತ್ ಥಾವ್ನ್ ಸಯ್ ಭಾಯ್ರ್ ಸರೊಂಕ್ ನಾ.

ನಿಸ್ಕಳ್ಣಣಾಚೊ ಶೆಗುಣ್ ಜೆಜುಕ್ ಪ್ರತ್ಯೇಕ್ ಮೊಗಾಚೊ. ಹೊ ಶೆಗುಣ್ ಕ್ರಿಸ್ತಾಂವಾಂ ಥಂಯ್, ಚಡ್ ಕರ್ನ್ ಭುರ್ಗ್ಯಾಂ ಥಂಯ್ ಫಾಂಕಾಜಾಯ್ ಮ್ಲಳ್ಳೊ ಜಾವ್ನಾಸಾ ಅತ್ರೇಗ್ ತಾಚೊ.

ಭುರ್ಗ್ಯಾ, ಜೆಜು ಭುರ್ಗ್ಯಾಂಚೊ ಕಿತ್ಲೊ ಮೋಗ್ ಕರ್ತಾ ಮ್ಲಣ್ ತುಂ ಜಾಣಾಂಯ್. ತುಜೊಯ್ ತೊ ಜಾಯ್ತೊ ಮೋಗ್ ಕರ್ತಾ. ದೆಕುನ್ ತುವೆಂ ದೇವ್‌ದೂತಾಂ ಸಾರ್ಕೊ ನಿಸ್ಕಳ್ ಜಾಂವ್ಕ್ ಜಾಯ್ ಮ್ಲಣ್ ತೊ ಬೋವ್ ಚಡ್ ಆಶೆತಾ, ಆನಿ ತಿ ಕುರ್ಪಾ ತುಕಾ ದಿಂವ್ಕ್ ತೊ ರಾಕ್ತಾ. ಖಂಯ್ ತೊ ತುಕಾ ರಾಕ್ತಾ? ಪವಿತ್ರ್ ಸಾಕ್ರಮೆಂತಾಂತ್. ತಾಚೆ ಸರ್ಶಿಂ ವಚ್, ತಾಚೆಕಡೆ ಮಾಗ್.

ಸರ್ಗಾರಾಜಾಂತ್ ಆಂಕ್ವಾರಿಂಚೊ ಆನಿ ನಿಸ್ಕಳ್ ಅತ್ಯಾಂಚೊ ವ್ಹಡ್ಲೊ ಏಕ್ ಜಮೊಂಚ್ ಆಸಾ. ಸಂಸಾರಾಂತ್ ತೆ ಆಸ್ತಾನಾ, ಕಿತ್ತಿಂ ವರಾಂ, ದಿಸಾಚಿಂ ಆನಿ ರಾತಿಚಿಂ, ಪವಿತ್ರ ಸಂಸ್ಕಾರಾಂತ್ಲ್ಯಾ ಜೆಜು ಮುಕಾರ್ ತಾಣೆಂ ಖರ್ಚಿಲ್ಲಿಂ ಜಾಂವ್ಚಿನಾಂತ್! ಪವಿತ್ರ ಸಂಸ್ಕಾರಾಂತ್ಲ್ಯಾ ಜೆಜು ಮುಕಾರ್ ಮಾಗ್ಲ್ಯಾರ್ ತೆ ಆಸ್ತಾನಾ, ಆಂಕ್ವಾರ್ಪಣಾಚೆಂ, ಸಂಪೂರ್ಣ್ ನಿಸ್ಕಳ್ಪಣಾಚೆಂ ದೆಣೆ ತಾಂಕಾಂ ಮೆಳ್ಳೆಂ. ವಾಯ್ ವೊಡ್ಪಾಂನಿ ತೆ ಅಡ್ವತಾನಾ, ತಾಳ್ಪಾಂನಿ ತೆ ಭಾರ್ವತಾನಾ, ದೆಂವ್ಚಾರ್, ಸಂಸಾರ್, ಮನಿಸ್ ಏಕ್ ಜಾವ್ನ್ ತಾಂಚೆರ್ ಯೇವ್ನ್ ಪಡ್ತಾನಾ ಜೆಜುಚ್ಯಾ ಹ್ಯಾ ಉತ್ರಾಂಚೊ ಉಗ್ಡಾಸ್ ತಾಂಕಾಂ ಆಯ್ಲೊ: “ಯೆಯಾ ವ್ಹಜೆಲಾಗಿಂ, ತುಮಿ ಸಮೇಸ್ತ್ ದಣ್ಣಾತೆಲ್ಯಾಂನೊ, ಆನಿ ವಜನ್ ವ್ಹಾವಯ್ತೆಲ್ಯಾಂನೊ, ಆನಿ ಹಾಂವ್ ತುಮ್ಕಾಂ ವಿಶೆವ್ ದಿತಲೊಂ” (ಮಾತೆವ್ 11:28). ಧಾಂವ್ಲೆ ತೆ ದೆವಾಳಾಕ್ ಆನಿ ಥಂಯ್ ಮೆಳ್ಳೊ ತಾಂಕಾಂ ಭದ್ರ್ ಆಸ್ಲೊ. ತಾಬೆರ್ನಾಕ್ಲಾಂತ್ಲ್ಯಾ ಜೆಜು ಮುಕಾರ್ ದುಸ್ಮಾನ್ ಪಳೆ; ಹ್ಯಾ ದುಸ್ಮಾನಾಂಚೆರ್ ಆಖೇರ್ ಪರ್ಯಾಂತ್ ಥಿರಾಸಾಣೆನ್ ಆಡ್ ರಾವುಂಕ್ ಕುರ್ಪೆಚೆಂ ಬಳ್ ತಾಂಕಾಂ ಮೆಳ್ಳೆಂ.

ಭಾಗೆವಂತ್ ದಿಯೋಗ್-ಜೊಸೆಫ್, ಕಾಪುಚಿನ್, ದೆವಾಳಾಂತ್ ಮಾಗ್ಲ್ಯಾರ್ ಆಸ್ತಾನಾ ನಿಸ್ಕಳ್ಪಣಾಚೊ ಮೋಗ್ ಆಪ್ಲ್ಯಾ ಕಾಳ್ಜಾಂತ್ ರಿಗ್ಲೊ ಆನಿ ಪವಿತ್ರ ಸಂಸ್ಕಾರಾಂತ್ಲ್ಯಾ ಜೆಜುನ್ ಆಪ್ಲಾಕ್ ನಿಸ್ಕಳ್ಪಣಾಚಿ ಕುರ್ಪಾ ದಿಲಿ ಮ್ಹಣ್ ಸಾಂಗ್ತಾ. ಲ್ಹಾನ್ ಭುರ್ಗೊ ಆಸ್ತಾನಾಂಚ್, ಆಪ್ಲೆಂ ಕಾಮ್ ಆನಿ ಶಿಕಪ್ ಮುಗ್ಡಾತಚ್, ಫುರ್ಸತೆಚೊ ಪೂರಾ ವೇಳ್ ತಾಣೆ ದೆವಾಳಾಂತ್ ಖರ್ಚುಂಚೊ ಆಸ್ಲೊ. ತಾಚೆ ಸಾಂಗಾತಿ ಖೆಳಾರ್ ಆಸ್ತಾನಾ, ಭಂವೊಂಕ್ ಯಾ ಗಮ್ತಾಂ ಮಾರುಂಕ್ ವೆತಾನಾ ಯಾ ಕಾಮಾಂಕ್ ಪಡಾನಾತ್ಲ್ಯಾ ಉಲವ್ಣಾರ್ ವೇಳ್ ಪಾಶಾರ್ ಕರ್ತಾನಾ, ದಿಯೋಗ್ ದೆವಾಳಾಕ್ ವೆತಾಲೊ. ಇತ್ಲೆಂಚ್ ನ್ಹಯ್, ಫಾಂತ್ಯಾರ್ ದೆವಾಳ್ ಉಗ್ತೆಂ ಕರ್ಚೆಂ ಆದಿಂ ತಾಣೆ ದೆವಾಳಾಕ್ ಪಾಂವ್ಚೆಂ ಆಸ್ಲೆಂ; ಆನಿ ಬಾಗಿಲ್ ಉಗ್ತೆಂ ಕರ್ತಾ ಪರ್ಯಾಂತ್ ಭಾಯ್ರ್ ದಿಂಬಿ ಫಾಲ್ಸ್ ಮಾಗ್ಚೆಂ ಆಸ್ಲೆಂ.

ಭುರ್ಗ್ಯಾ, ನಿಸ್ಕಳ್ಪಣಾಚೆಂ ದೆಣೆಂ ಆನಿ ಭಾಗ್ ತುಂ ಆಶೆತಾಯ್. ತೆಂ ದೆಣೆ ಹೆರಾಂಕ್ ಖಂಯ್ ಮೆಳ್ಳೆಂಗೆ ಥಂಯ್ ತುಕಾಯ್ ಮೆಳಾಚೆ; ಜೆಜು ಸರ್ಶಿಂ ತರ್, ವಚ್ ಆನಿ ತಾಚೆಕಡೆ ಪರಾತುನ್ ಮಾಗ್. ಪವಿತ್ರ ಸಂಸ್ಕಾರಾ ಮುಕಾರ್ ಮಾಗ್ಚೆಂ ಮ್ಹಳ್ಯಾರ್ ತುಕಾ ಸ್ವಾಧಿಕ್ ಜಾಂವ್ಚಿ. ಜರ್ತರ್ ದೆವಾಳ್

ತುಕಾ ಲಾಗಿಂ ಆಸಾ, ಭಾಗಿ ತುಂ. ತಾಂಕ್ತಾ ತಿತ್ಲೆ ಪಾವ್ಲಿಂ ಪವಿತ್ರ್ ಸಂಸ್ಕಾರಾಚ್ಯಾ ಭೆಟೆಕ್ ವಚ್. ದೆವಾಳ್ ಪಯ್ಸ್ ಆಸ್ಲ್ಯಾರ್, ಸಂದ್ರಾಪಾ ಪರ್ಮಾಣೆ ವಚ್. ದೆವಾಳ್ ಪಯ್ಸ್ ಆಸ್ಲ್ಯಾರ್, ಪಾಶಾರ್ ಜಾತಾನಾ ಥೊಡಿಂ ಮಿನುಟಾಂ ಪುಣಿ ಜೆಜು ಲಾಗಿಂ ಖರ್ಚುಂಕ್ ವಿಸರ್ನಾಕಾ. ಇಸ್ಕೊಲಾಕ್ ವೆತಾನಾ, ಇಸ್ಕೊಲಾ ಥಾವ್ನ್ ಪಾಟಿಂ ಯೆತಾನಾ ದೆವಾಳ್ ಮೆಳ್ತಾ ಜಾಲ್ಯಾರ್ ತೆ ಸಂದ್ರಾಪ್ ಹೊಗ್ಡಾಯ್ತಾಕಾ. ಜೆಜು ಸರ್ಶಿಂ ಆಸ್ತಾನಾ ನಿಸ್ಕಳ್ವಣಾಚೊ ಶೆಗುಣ್ ತುಕಾ ದಿ ಮ್ಹಣ್ ಹರೆಕ್ ಪಾವ್ಲಿಂ ಮಾಗ್. ಜೆಜುಚ್ಯಾ ಉತ್ರಾಂಚೊ ಉಗ್ಡಾಸ್ ದವರ್: “ಜೊ ಕೋಣ್ ಮ್ಹಜೆ ಸರ್ಶಿಂ ಯೆತಾ, ತಾಕಾ ಹಾಂವ್ ಭಾಯ್ರ್ ಘಾಲ್ಚೊನಾ” (ಜುವಾಂವ್ 6:37).

ದಿಸಾ ಮಧೆಂ ಖೆಳಾರ್, ಭಂವ್ಡೆರ್, ಪಟ್ವಿಂಗಾಂ, ಗಮ್ತಾಂ ಮಾರ್ಚ್ಯಾಂತ್ ಕಿತ್ಲೊ ವೇಳ್ ತುಂ ಖರ್ಚಿತಾಯ್? ಇಲ್ಲೊಸೊ ತ್ಯಾಗ್ ಕರ್ನ್ ತಾಂತ್ಲಿಂ ಥೊಡಿಂ ಮಿನುಟಾಂ ಪುಣಿ ದೆವಾಳಾಂತ್ ತುವೆಂ ಖರ್ಚಿಯೆತ್ ನ್ಹಯ್‌ಗೀ? ನಿಸ್ಕಳ್ವಣಾಚೊ ಖರೊ ಮೋಗ್ ತುಕಾ ಆಸಾ ಜಾಲ್ಯಾರ್, ಆನಿ ತೆಂ ದೆಣೆ ನಿಜಾಕ್‌ಯಿ ತುಕಾ ಜಾಯ್ ಜಾಲ್ಯಾರ್ ಹೆಂ ಸೂಚನ್ ತುಂ ಕಾಣ್ಚೆತಲೊಯ್.

ಸೊಮಿಯಾಚ್ಯಾ ಪಾಶಾಂವಾ ಥಂಯ್ ಭಕ್ತಿಪಣ್: ಹೆಂ ಭಕ್ತಿಪಣ್ ನಿಸ್ಕಳ್ವಣಾಚೊ ಶೆಗುಣ್ ಜೊಡುಂಕ್ ಬೋವ್ ಬರೊ ಉಪಾಯ್. ಸೊಮಿಯಾಚೆ ಕಷ್ಟ್-ಮೊಳ್ಯಾಂತ್ ರಗ್ತಾಚೊ ಘಾಮ್, ರಾಜಾಂಗ್ಲಾಂತ್ ತಾಚಿ ಕೆಲ್ಲಿ ನಿಂದಾ, ತಾಣೆ ಸೊಸ್‌ಲ್ಲೊ ತ್ಯೊ ಖೆಬ್ಡಾಯೊ, ತಾಚಿ ಕುಡಿರ್ ಮಾರ್ಲೆ ತೆ ಜೆರ್ಬಾಂದಾಚೆ ಮಾರ್, ಘಾಯಾಂನಿ ಘಾಪ್ಲಾಲ್ಲಿ ತಾಚಿ ಕೂಡ್, ತಾಚ್ಯಾ ಮಾತ್ಯಾರ್ ಸಾಣ್ಣೆಲ್ಲೊ ತೊ ಕಾಂಟ್ಯಾಂಚೊ ಮುಕುಟ್, ಕಾಲ್ವಾರ್ ದೊಂಗ್ರಾಕ್ ಖುರ್ಸಾಚಿ ವಾಟ್, ತೆ ಖಿಳೆ, ತಾಕಾ ಖುರ್ಸಾರ್ ಖಿಳಾಯಿಲ್ಲೊ, ಖುರ್ಸಾರ್ ತಾಚೆ ವಳ್ವಳೆ ಆನಿ ಆಟಿವಿಟೆ, ತಾಚೆ ರಗ್ತಾಚೆ ವ್ಹಾಳ್, ನಿಮಾಣೊ ಥೆಂಬೊ ಪರ್ಯಾಂತ್ ತಾಣೆ ವ್ಹಾರಯಿಲ್ಲೆಂ ರಗತ್. ತಾಚೆಂ ಮರಣ್-ನಿಯಾಳ್ತಾನಾ ಸಬಾರ್ ಸಂಗಿ ಆಮ್ಕಾಂ ಸ್ಪಷ್ಟ್ ಜಾತಾತ್. ದೆವಾನ್ ಆಮ್ಚೊ ಕಿತ್ಲೊ ಮೋಗ್ ಕೆಲೊ: “ದೆವಾನ್ ಸಂಸಾರಾಚೊ ಇತ್ಲೊ ಮೋಗ್ ಕೆಲೊ ಕಿ, ತಾಚ್ಯಾ ಎಕ್ಲ್ಯಾಚ್ ಪುತಾಕ್ ತಾಣೆ ಆಮ್ಕಾಂ ದಿಲೊ” (ಜುವಾಂವ್, 3:16). ಜೆಜುನ್ ಆಮ್ಚೊ ಮೋಗ್ ಕೆಲೊ: “ತಾಣೆ ಮ್ಹಜೊ ಮೋಗ್ ಕೆಲೊ ಆನಿ ಆಪ್ಣಾಕ್‌ಚ್ ಮ್ಹಜೆ ಖಾತಿರ್ ಒಪ್ಪುನ್ ದಿಲೊ” (ಗಾಲಾಸಿಯಾ, 2:20). ಕಿತ್ತುನ್ ಪರ್ಯಾಂತ್ ತಾಣೆ ಆಮ್ಚೊ ಮೋಗ್ ಕೆಲೊ: “ಆಖೇರ್ ಪರ್ಯಾಂತ್ ತಾಂಚೊ ತಾಣೆ ಮೋಗ್ ಕೆಲೊ” (ಜುವಾಂವ್,

13:1). “ಖುರ್ಸಾಚ್ಯಾ ಮರಣಾ ಪರ್ಯಾಂತ್ ತಾಣೆ ಆಮ್ಚೊ ಮೋಗ್ ಕೆಲೊ”. ಪಾತ್ಕಾಚೆಂ ಖೊಟೆಪಣ್, ಚಡ್ ಕರ್ನ್ ಅನಿಸ್ಕಳ್ ಪಾತ್ಕಾಚೆಂ ಖೊಟೆಪಣ್ ಕೆದೆಂ ಫ್ಲಡ್ ಜಾವ್ನಾಸಾ ಮ್ಹಳ್ಳೆಂ ಜೆಜುನ್ ತಾಚ್ಯಾ ಕುಡಿರ್ ಭಗ್ಲಲ್ಯಾ ದುಕಿವರ್ವಿಂ, ಪ್ರತ್ಯೇಕ್ ಜಾವ್ನ್, ಕೊಡ್ಯಾಂಚ್ಯಾ ಮಾರಾಂನಿ ಶಿಂದುನ್ ಆನಿ ಫಾಪೊನ್ ಗೆಲ್ಲಿ ತಾಚಿ ಕೂಡ್ ಪಳೆತಾನಾ ಆಮ್ಕಾಂ ಸಮ್ಜಾತಾ. ತಾಣೆ ವಿಕ್ರಾಯಿಲ್ಲೆಂ ರಗತ್ ಪಳೆತಾನಾ ಆಮ್ಚ್ಯಾ ಆತ್ಮಾಚೆಂ ಮೋಲ್ ಆಮ್ಕಾಂ ಕಳ್ತಾ. “ತುಮಿ ಜಾಣಾಂತ್, ನಾಸ್ ಜಾವ್ನ್ ವೆಚ್ಯಾ ವಸ್ತುಂನಿ ನ್ಹಯ್, ರುಪ್ಯಾನ್ ಆನಿ ಭಾಂಗಾರಾನ್ ನ್ಹಯ್, ಬಗಾರ್ ಕ್ರಿಸ್ತಾಚ್ಯಾ ಅಮೊಲಿಕ್ ರಗ್ತಾನ್ ಆಮ್ಚಿ ಸೊಡ್ವಣ್ ಕೆಲ್ಯಾ” (I ಪೆದ್ರು 1:19).

ದೆಕುನ್ ಸೊಮಿಯಾಚ್ಯಾ ಕಷ್ಟಾಂಚ್ಯಾ ನಿಯಾಳಾಚೊ ಫಳ್ ಜಾವ್ನ್ ದೆವಾಚೊ ಆನಿ ಜೆಜುಚೊ ಮೋಗ್ ಆಮ್ಚ್ಯಾ ಕಾಳ್ಜಾಂತ್ ಭರ್ತಾ, ಜೆಜುಚಿ ಬಿರ್ಮತ್ ಆಮ್ಕಾಂ ದಿಸ್ತಾ, ಆಮ್ಚಿಂ ಪಾತ್ಕಾಂ, ಪ್ರತ್ಯೇಕ್ ಜಾವ್ನ್ ಅನಿಸ್ಕಳ್ ಪಾತ್ಕಾಂ ಆಮಿ ರಡ್ತಾಂವ್ ಆನಿ ತಿಂ ಕಾಂಟಾಳ್ತಾಂವ್. ಸರ್ವ್ ಪಾತ್ಕಾಂ ಸಾಂಡುಂಕ್ ಖರೊ ನಿಚೆವ್ ಆಮಿ ಕರ್ತಾಂವ್ ಆನಿ ತ್ಯಾ ನಿಚೆವಾ ಪರ್ಮಾಣೆ ಚಲೊಂಕ್ ಜೆಜು ಸಾಂಗಾತಾ ಆನಿ ತಾಚ್ಯಾ ಮೊಗಾ ಪಾಸುನ್ ಕಿತ್ಲೆಯ್ ಕಷ್ಟ್ ಸೊಸುಂಕ್ ಆನಿ ತ್ಯಾಗ್ ಕರುಂಕ್ ತಯಾರ್ ಜಾತಾಂವ್. ಸೊಮಿಯಾಚ್ಯಾ ಕಷ್ಟಾಂಚೊ ನಿಯಾಳ್ ಕರ್ಚ್ಯಾ ಮನ್ಶಾಚಿ ಜಿಣಿ ಬದಲ್ತಾ. ಜೊ ಕೋಣ್ ಫಾವೊ ತ್ಯಾ ಥರಾನ್ ಸೊಮಿಯಾಚ್ಯಾ ಕಷ್ಟಾಂಚೊ ನಿಯಾಳ್ ಕರ್ಚ್ಯಾ ಮನ್ಶಾಚಿ ಜಿಣಿ ಬದಲ್ತಾ. ಜೊ ಕೋಣ್ ಫಾವೊ ತ್ಯಾ ಥರಾನ್ ಸೊಮಿಯಾಚ್ಯಾ ಕಷ್ಟಾಂಚೊ ನಿಯಾಳ್ ಕರ್ತಾ ತೊ ಪಾತ್ಕಾಂತ್, ಪ್ರತ್ಯೇಕ್ ಜಾವ್ನ್ ಅನಿಸ್ಕಳ್ ಪಾತ್ಕಾಂತ್ ಪಡ್ಲೊನಾ ಮ್ಹಳ್ಳೆಂ ಖಂಡಿತ್ ತೆಂ.

ಸಾಂ ಫ್ರಾನ್ಸಿಸ್ ಆಸಿಸ್ ಏಕ್ ದೀಸ್ ಮಾರ್ಗಾನ್ ವೆತಾನಾ ಫ್ಲಡ್ಲಾನ್ ರಡಾತ್ ವೆತಾಲೊ. “ಕಿತ್ಯಾಕ್ ರಡ್ತಾಯ್?” ವಿಚಾರ್ತಾ ಏಕ್ ವಾಟುರಿ. ಹುಸ್ಕಾರ್ನ್ ಜಾಪ್ ದಿತಾ ಸಾಂತ್: “ಮ್ಹಜ್ಯಾ ಸೊಮಿಯಾಚೆ ಕಷ್ಟ್ ನಿಯಾಳ್ ಹಾಂವ್ ರಡ್ತಾಂ. ಮ್ಹಜ್ಯಾ ಸೊಮಿಯಾಚೆ ಕಷ್ಟ್ ನಿಯಾಳ್ ಸಗ್ಳ್ಯಾ ಸಂಸಾರಾ ಮುಕಾರ್ ರಡೊಂಕ್ ಹಾಂವ್ ಲಜೆನಾ. ಏ ಜೆಜುಚ್ಯಾ ಮೊಗಾ! ಹಾ! ಮನಿಸ್ ಮೊಗಾಚೊ ಮೋಗ್ ಕರಿನಾ!” ಜೆಜುಚೆ ಕಷ್ಟ್ ನಿಯಾಳ್ ಸಾಂ ಫ್ರಾನ್ಸಿಸಾನ್ ಏಕಾ ಭುರ್ಗ್ಯಾಬರಿ ಏಕ್ ಜಾತ್ ರಡ್ಚೆಂ ಆಸ್ಲೆಂ, ಲಾಗಿಂ ಲಾಗಿಂ ವೀಸ್ ವರ್ಸಾಂ ಇತ್ಲೊ ತೊ ರಡ್ಲೊ, ಕಿ ತಾಚ್ಯಾ ದೊಳ್ಯಾಂತ್ಲಾನ್ ಗಳ್ಲಲ್ಯಾ ತ್ಯಾ ದುಕಾಂಚ್ಯಾ ಝರಿವರ್ವಿಂ

ದೊಳ್ಯಾಂಚಿ ಏಕ್ ಕರಿಣ್ ಪಿಡಾ ತಾಕಾ ಜಾಲಿ. ತ್ಯಾ ಪಿಡೆಚ್ಯಾ ದುಕಿನ್ ಭಾರಿ ತೊ ಕಷ್ಟಾಲೊ. ತಾಚಿ ದೀಷ್ಟ್ ಉಣಿ ಜಾಲಿ. ಖಿಂಚ್ಯಾಚ್ ದಾಕ್ತೆರಾಂವರ್ವಿಂ ತಾಕಾ ಗೂಣ್ ಕರುಂಕ್ ಜಾಲೆನಾ. ತಾಕಾ ಪಳೆಲ್ಲ್ಯಾಂನಿ ಅಶೆಂ ಬರವ್ನ್ ಘಾಲಾಂ: “ಖುರ್ಸಾರ್ ಜೊಡ್ಲ್ಯಾ ಕ್ರಿಸ್ತಾಚ್ಯಾ ಮೊಗಾನ್ ತಾಚ್ಯಾ ಅತ್ಮಾಂತ್ ಕ್ರಿಸ್ತಾ ಸಾರ್ಕೊ, ‘ಆನ್ಯೇಕ್ ಕ್ರೀಸ್ತ್’ ತೊ ಜಾಲೊ ಮಾತ್ ನ್ಹಯ್, ಕ್ರಿಸ್ತಾನ್ ಖಿಂಚಿಯಿಲ್ಲ್ಯಾ ಪಾಂಚ್ ಘಾಯಾಂ ವರ್ವಿಂ, ಭಾಯ್ಲ್ಯಾನ್ ತಾಚ್ಯಾ ಕುಡಿರ್ಯೊ ಕ್ರಿಸ್ತಾ ಸಾರ್ಕೊ, - ‘ಆನ್ಯೇಕ್ ಕ್ರೀಸ್ತ್’ - ತೊ ಜಾಲೊ” ಸಾಂ. ಫ್ರಾನ್ಸಿಸಾನ್ ಆಪ್ಲ್ಯಾ ಮುದ್ದೆ ಮಾಹೆತಿ ಧಾವ್ನ್ ಸಾಂಗ್ಲ್ಯಾ ಪರ್ಮಾಣೆ ಕ್ರಿಸ್ತಾಚ್ಯಾ ಕಷ್ಟಾಂಚ್ಯಾ ನಿಯಾಳಾವರ್ವಿಂ ಮನಿಸ್ ದೇವ್-ದೂತಾಂ ಸಾರ್ಕಿ ನಿಸ್ಕಳ್ ಜಿಣಿ ಜಿಯೆಂವ್ಕ್ ಆನಿ ಸರ್ವ್ ತಾಳ್ಕೆಂಚಿರ್ ಪರಿಪೂರ್ಣ್ ಜಯ್ತೆವಂತ್ ಜಾಂವ್ಕ್ ಪಾವ್ತಾ.

ಭುರ್ಗ್ಯಾ, ನಿಸ್ಕಳ್ ಉರೊಂಕ್ ತುಜೊ ನಿಚೆವ್ ವ್ಹಯ್ ಜಾಲ್ಯಾರ್, ಹೆಂ ಸೂಚನ್ ತುವೆಂ ಕಾಣ್ಲೆಜಾಯಿಚ್. ಹರೆಕ್ ದೀಸ್ ಧಾ-ಪಂದ್ರಾ ಮಿನುಟಾಂ ಜೆಜುಚ್ಯಾ ಕಷ್ಟಾಂಚೊ ನಿಯಾಳ್ ಕರ್. ಘರಾ ಯಾ ದೆವಾಳಾಂತ್, ಪವಿತ್ರ್ ಸಂಸ್ಕಾರಾಚ್ಯಾ ಭೆಟೆಕ್ ಗೆಲ್ಲ್ಯಾ ತವಳ್, ಯಾ ವಾಟಿರ್ ಏಕ್ಪರೊ ತುಂ ವೆತಾನಾ ಜಾಲ್ಯಾರ್ಯಾ, ಹೊ ನಿಯಾಳ್ ತುವೆಂ ಕರ್ಯೆತ್. ಹ್ಯಾ ಖಾತಿರ್ ಸೊಮಿಯಾಚ್ಯಾ ಕಷ್ಟಾಂಚೊ ನಿಯಾಳ್ ಆಸ್ಲೆಂ ಖಿಂಯ್ಚಿಯೆ ಏಕ್ ಪುಸ್ತಕ್ ತುವೆಂ ಪ್ರಯೋಗ್ ಕರ್ಯೆತ್. ತುಕಾ ನಿಯಾಳ್ ಕರುಂಕ್ ಶಿಕಂವ್ಕ್ ತುಜ್ಯಾ ಆತ್ಮಿಕ್ ಬಾಪಾಲಾಗಿಂ ಉಪ್ಕಾರ್ ಮಾಗ್.

ಜೆಜುಚಾ ಕಷ್ಟಾಂ-ಮರಣಾಚೊ ಉಗ್ಡಾಸ್ ತುಜ್ಯಾ ಮತಿಂತ್ ಜಿವೊ ಉರಾಸೊ ಹೆರ್ ಚಾರ್ ಭಕ್ತಿಪಣಾಂ ತುವೆಂ ಆಧಾರ್ಯೆತ್.

* ಹಫ್ತಾಕ್ ಏಕ್ ಪಾವ್ಟಿಂ ಪುಣಿ ಖುರ್ಸಾಚಿ ವಾಟ್ ಕರುಂಕ್ ಪ್ರಯತ್ನ ಕರ್. ಸುಕ್ರಾರಾಚೊ ದೀಸ್ ಬರೊ. ಖುರ್ಸಾಚ್ಯಾ ವಾಟೆಚೆಂ ಭಕ್ತಿಪಣ್ ಜೆಜುಕ್ ಚಡ್ ಮೆಚ್ವಾತಾ. ಸಾಂತ್ ಆನಿ ಭಾಗೆವಂತ್ ಮನಿಸ್ ಸದಾಂ ಖುರ್ಸಾಚಿ ವಾಟ್ ಕರ್ತಾಲೆ.

* ಹಾತ್ ವಯ್ರ್ ಕರ್ನ್ ಖುರ್ಸಾರ್ ಜೊಡ್ಲ್ಯಾ ಜೆಜುಚ್ಯಾ ಪಾಂಚ್ ಘಾಯಾಂಚ್ಯಾ ಮಾನಾಕ್ ಪಾಂಚ್ ಆಮ್ಚ್ಯಾ ಬಾಪಾ, ಪಾಂಚ್ ನಮಾನ್ ಮರಿಯೆ ಆನಿ ಪಾಂಚ್ ಮಹಿಮಾ ಬಾಪಾಕ್ ಮ್ಹಣ್ಣಿ ಸವಯ್ ಬರಿ.

* ದಿಸಾ ಮಧೆಂ ತುಕಾ ಸಂದ್ರಾಪ್ ಆಸ್ತಾನಾ, ಪ್ರತ್ಯೇಕ್ ಜಾವ್ನ್ ತಾಳ್ಕೆಂಚ್ಯಾ ಆನಿ ಪಾತ್ಕಾಂಚ್ಯಾ ಸಮಯೆಂಚ್ಯಾ ವೆಳಾ, ಕುಸಿಫಿಕ್ಲಾಚೊ ಯಾ ಖುರ್ಸಾಚ್ಯಾ ಪಿಂತುರಾಚೊ ಉಮೊ ಕಾಣ್ಲೆ, ತಶೆಂ ಕರ್ತಾನಾ “ಕ್ರಿಸ್ತಾಚ್ಯಾ ಆತ್ಮ್ಯಾ ಮ್ಹಾಕಾ ಭಾಗೆವಂತ್ ಕರ್...” ಮ್ಹಳೆಂ ಮಾಗ್ಣೆಂ ಯಾ ಹೆರ್ ಉಲೆ ಮ್ಹಣ್ಯೆತ್. ದಾಖ್ಲಾಕ್: ಜೆಜು, ಮ್ಹಜ್ಯಾ ದೆವಾ, ಮ್ಹಜ್ಯಾ ಸೊಡ್ಲಣ್ಣಾರಾ, ಸಗ್ಳ್ಯಾ ಮ್ಹಜ್ಯಾ ಕಾಳ್ಜಾನ್ ಆನಿ ಸರ್ವ್ ವಸ್ತುಂ ಪ್ರಾಸ್ ಚಡ್ ಹಾಂವ್ ತುಜೊ ಮೋಗ್ ಕರ್ತಾಂ. ತುಜೊ ಮೋಗ್ ಮ್ಹಾಕಾ ದಿ - ಆಮಿ ತುಕಾ ನಮಸ್ಕಾರ್ ಕರ್ತಾಂವ್, ಏ ಸೊಮಿಯಾ ಜೆಜು ಕ್ರಿಸ್ತಾ, ಹಾಂಗಾ ಆನಿ ಸಂಸಾರಾಂತ್ ಆಸ್ಚ್ಯಾ ತುಜ್ಯಾ ಸಮೆಸ್ತ್ ದೆವಾಳಾಂನಿ, ಆನಿ ಆಮಿ ತುಕಾ ಹೊಗಲ್ಲಿತಾಂವ್, ಕಿತ್ಯಾಕ್ ತುಜ್ಯಾ ಭಾಗೆವಂತ್ ಖುರ್ಸಾವರ್ವಿಂ ಸಂಸಾರಾಚಿ ಕೆಲಿಯ್ ತುವೆಂ ಸೊಡ್ಲಣ್. ಸಾಸ್ಣಾಚ್ಯಾ ಬಾಪಾ ಹಾಂವ್ ತುಕಾ ಭೆಟಯ್ತಾಂ ಸೊಮಿಯಾ ಜೆಜು ಕ್ರಿಸ್ತಾಚೆಂ ಬೋವ್ ಅಮೊಲಿಕ್ ರಗತ್... ಮ್ಹಜ್ಯಾ ಸ್ವಾಧಿಕ್ ಜೆಜು! ಮ್ಹಜ್ಯಾ ದುಲೊಬ್ ಜೆಜು! ದುಸ್ಮಾನಾಂಚ್ಯಾ ಹಾತಾಂತ್ ಹಾಂವೆಂ ಪಡಾನಾಶೆಂ ತುರ್ತಾನ್ ಮ್ಹಜ್ಯಾ ಕುಮ್ಕೆಕ್ ಯೆ. ಜೆಜು ಮ್ಹಜಿ ಕಾಕುಳ್ತ್ ಕರ್. ಯಾ, ಜೆಜುಚ್ಯಾ ಘಾಯಾಂಚೊ ಉಮೊ ಕಾಣ್ಲೆವ್ನ್ ಮಾಗ್: “ಏ ಪವಿತ್ರ ಘಾಯಾಂನೊ! ಏ ನಿಸ್ಕಳ್ ಘಾಯಾಂನೊ! ಮ್ಹಜೆಂ ಕಾಳಿಜ್ ನಿಸ್ಕಳ್ ಕರಾ”.

ಸಾಂ. ಮರಿ ಮಾಗ್ಲೆನ್ ಪಾರ್ಠಿಕ್ ಕಳಿತ್ ಕೆಲ್ಲ್ಯಾ ಪರ್ಮಾಣೆ ಆಮ್ಚ್ಯಾ ಸೊಮಿಯಾಕ್ ಸಾಟ್ ಶಿಪಾಯಾನಿ, (ಹರೆಕ್ ಪಾವ್ಟಿಂ ದೋಗ್-ದೋಗ್) ಏಕ್ ಘಂಟೊ, ಆನಿ ಲಾಗಿಂ ಲಾಗಿಂ ಸ ಹಜಾರ್ ಜೆರ್ಬಾಂದ್ ಮಾರ್ಲೆ, ಆನಿ ತೆ ಪ್ರತ್ಯೇಕ್ ಜಾವ್ನ್ ಅನಿಸ್ಕಳ್ ಪಾತ್ಕಾಂ ಖಾತಿರ್ ತಾಣೆಂ ಸೊಸ್ಲೆ ಖಿಯ್. ಜೆಜುಚೆ ಕುಡಿರ್ ಮಾರ್ಲೆ ‘ಸ’ ಹಜಾರ್ ಮಾರ್ ಹರೆಕಾ ಪಾತ್ಕಿ ಮನ್ಯಾಚ್ಯಾ ಚಡ್ ಕರ್ನ್ ಅನಿಸ್ಕಳ್ ಪಾತ್ಕಾಂತ್ ಪಡ್ಲಲ್ಯಾ ಮನ್ಯಾಂಚ್ಯಾ ಕುಡಿರ್ ಪಡೊಂಕ್ ಘಾವೊ! ಹ್ಯಾ ಸತಾ ಥಾವ್ನ್, ತುಕಾ ಮನ್ ಆಸಾ ಜಾಲ್ಯಾರ್ ಆನಿ ತುಜ್ಯಾ ಆತ್ಮಿಕ್ ಬಾಪಾಚ್ಯಾ ರಜೆನ್, ಏಕ್ ಬರಿ ಚಾಲ್ ತುವೆಂ ಆಧಾರ್ಯೆತ್. ವ್ಹಯ್, ‘ಸ’ ಹಜಾರ್ ಜೆರ್ಬಾಂದಾಚೆ ಮಾರ್ ತುಜ್ಯಾನ್ ಕಾಣ್ಲೆಂವ್ಕ್ ಜಾಂವ್ಣೆನಾಂತ್. ತಿತ್ತೆಂ ಜೆಜು ತುಜೆಕಡೆ ವಿಚಾರಿನಾ. ಪೂಣ್ ತಾಚ್ಯಾ ಮೊಗಾ ಖಾತಿರ್, ತುಜ್ಯಾ ಪಾತ್ಕಾಂಚೆಂ ಫಾರಿಕ್ಪಣ್ ದಿಂವ್ಕ್ ತಾಣೆ ಸೊಸ್ಲಲ್ಯಾ ತ್ಯಾ ‘ಸ’ ಹಜಾರ್ ಮಾರಾಂಚ್ಯಾ ಮಾನಾಕ್ ಆನಿ ಉಗ್ಡಾಸಾಕ್ ಖಾಲಿ ಸ ದಂಡವ್ಣೊ ಕರ್. ತಶೆಂ ಕರ್ತಾನಾ ಹ್ಯಾ ಥರಾನ್ ಖಾಲ್ತೆಪಣಿ ತುವೆಂ ಮಾಗ್ಣೆಂ ಕರ್ಯೆತ್: “ಜೆಜು, ತುಜೆ ಕುಡಿರ್ ಮಾರ್ಲೆ ತೆ ಸ ಹಜಾರ್ ಮಾರ್ ಮ್ಹಜೆ ಕುಡಿರ್ ಪಡುಂಕ್ ಘಾವೊ.

ಪೂಣ್ ಹಾಂವ್ ಅಸ್ಕತ್ ಮನಿಸ್. ತಿಲ್ಲೆ ಮಾರ್ ಮ್ಹಜ್ಯಾನ್ ತಡ್ವುಂಕ್ ಜಾಂವ್ಣೆನಾಂತ್. ಜಾಲ್ಯಾರ್ಯಾ, ತುಜ್ಯಾ ಮೊಗಾ ಖಾತಿರ್ ಆನಿ ಮ್ಹಜ್ಯಾ ಪಾತ್ಕಾಂಚೆಂ ಇಲ್ಲೆಂ ಪುಣಿ ಫಾರಿಕ್ಪಣ್ ದಿಂವ್ಕ್ ತ್ಯಾ 'ಸ' ಹಜಾರ್ ಮಾರಾಂಚ್ಯಾ ಮಾನಾಕ್, ಹ್ಯೊ 'ಸ' ದಂಡವ್ಣೆಂ ಹಾಂವ್ ಕರ್ತಾಂ, ಆನಿ ತುವೆಂ ಸೊಸ್‌ಲ್ಲ್ಯಾ ತ್ಯಾ ಮಾರಾಂಕ್ ಆನಿ ತ್ಯಾ ಕರಿಣ್ ದುಕಿಕ್ ಹ್ಯೊ ದಂಡವ್ಣೆಂ ಹಾಂವ್ ಮೆಳಯ್ತಾಂ. ತುಜ್ಯಾ ಕಷ್ಟಾಂಚ್ಯಾ ಪುನ್ಯಾಂ ಮಾರಿಫಾತ್ ಅನಿಸ್ಕಳ್ ಪಾತ್ಕಾಂತ್ಲೊ ಮ್ಹಾಕಾ ನಿವಾರ್" - ಹಿ ಭಕ್ತಿಕ್ ಚಾಲ್ ಸಬಾರಾಂಕ್ ಬೋವ್ ಆದಾಯಾಚಿ ಜಾಲ್ಯಾ, ಖಿತಾವಿಣ್ ನಿಸ್ಕಳ್ ಉರೊಂಕ್ ಯಾ ಅನಿಸ್ಕಳ್ಳಣಾಚೊ ಅವ್ಣಣ್ ಹುಮ್ಬುನ್ ಉಡಂವ್ಕ್, ಹಿ ಚಾಲ್ ಸದಾಂ ನ್ಹಯ್ ಜಾಲ್ಯಾರ್ಯಾ, ಅಪೂಪ್ ಪುಣಿ ತುವೆಂ ಆಧಾರ್ತೆ.

* ನಿಮಾಣೆ, ಜೆಜುನ್ ಸದಾಂಚ್ ತುಜೊ ಆಧಾರ್ ಜಾಯ್ನೊ, 'ರಿತುವಲಾಂತ್ಲೆಂ ಏಕ್ ಮಾಗ್ಣೆಂ, ತುಕಾ ಲಗ್ನಿ ಜಾಂವ್ಕ್ ಚಿಕ್ಕೆ ಬದ್ಲುನ್ ಮಾಂಡುನ್ ಹಾಡ್‌ಲ್ಲೆ ತಸಲೆಂ ಫಳಾಧಿಕ್ಪಣಿ ತವಳ್ ತವಳ್ ತುವೆಂ ಮ್ಹಣ್ತೆತ್: "ಸೊಮಿ ಜೆಜುಕ್ರಿಸ್ತ್ ಮ್ಹಜೆಂ ಸರ್ಶಿಂ ಆಸುಂದಿ ಮ್ಹಾಕಾ ರಾಕುಂಕ್; ಮ್ಹಜೆ ಭಿತರ್ ಆಸುಂದಿ ಮ್ಹಾಕಾ ಸಾಂಬಾಳುಂಕ್; ಮ್ಹಜೆ ಮುಕಾರ್ ಆಸುಂದಿ ಮ್ಹಾಕಾ ವಾಟ್ ದಾಕಂವ್ಕ್, ಮ್ಹಜ್ಯಾ ಪಾಟ್ಲಾನ್ ಆಸುಂದಿ ಅನ್ವಾರಾಂತ್ಲೆಂ ಮ್ಹಾಕಾ ನಿವಾರುಂಕ್; ಮ್ಹಜೆ ವಯ್ ಆಸುಂದಿ ಮ್ಹಾಕಾ ಆಶೀರ್ವಾದ್ ದಿಂವ್ಕ್; ಜೊ ಬಾಪಾ ಆನಿ ಪವಿತ್ರ್ ಅತ್ಮಾ ಸವೆಂ ಜಿಯೆತಾ ಆನಿ ರಾಜ್ ಕರ್ತಾ; ಸಾಸ್ಣಾಚ್ಯಾ ಸಾಸ್ಣಾಕ್, ಆಮೆನ್.

13. ಆಂಕ್ವಾರ್ ಸಾಯ್ಣಿಣಿ ಥಂಯ್ ಭಕ್ತಿಪಣ್

ಮರಿ, ಖಿತಾವಿಣ್ ಆಂಕ್ವಾರ್, ಜೆಜುಚಿ ನೀಜ್ ಆನಿ ಸಂಯ್ಬಿಕ್ ಆವಯ್ ಜಾವ್ನಾಸಾ. ತಿ ಜಾವ್ನಾಸಾ ಆತ್ಮಿಕ್ ಆವಯ್, ಸಾಂಗಾತಾಚ್ ಮಧ್ಯಸ್ತಿಣ್, ಆಧಾರ್, ಆಸ್ತೊ ಆನಿ ದೇಕ್ ಸಗ್ಳ್ಯಾ ಮನ್ಯಾಕುಳಾಚಿ, ಪ್ರತ್ಯೇಕ್ ಜಾವ್ನ್ ನಿಸ್ಕಳ್ ಅತ್ಮಾಂಚಿ ಆನಿ ಆಂಕ್ವಾರಿಂಚಿ.

ಆವಯ್ ತಿ ದೆಕುನ್, ನಿಸ್ಕಳ್ ಮನಿಸ್ ಭುರ್ಗ್ಯಾ ಸಾಕ್ಯಾ ಮೊಗಾನ್ ತಿಚೊ ಮೋಗ್ ಕರ್ತಾತ್. ತಿ ತಾಂಚಿ ಮಧ್ಯಸ್ತಿಣ್ ದೆಕುನ್, ಸರ್ವ್ ಕುರ್ಪಾ ತಿಚೆ ಮಾರಿಫಾತ್ ತೆ ಮಾಗ್ತಾತ್ ಆನಿ ಜೋಡ್ನ್ ಕಾಣ್ತೆತಾತ್. ತಾಂಚೊ ತಿ

ಆಧಾರ್ ಆನಿ ಆಸ್ಟ್ರೊ ದೆಕುನ್, ಅನ್ವಾರಾಂಚ್ಯಾ ವೆಳಾ ತಿಚೆ ಸರ್ಶಿಂ ತೆ ಧಾಂವ್ತಾತ್. ತಿ ತಾಂಕಾಂ ದೇಕ್ ದೆಕುನ್, ತಿಕಾ ತೆ ಪಳೆವ್ನ್ ರಾವ್ತಾತ್. ತಿಚೆ ಸೊಭಾಯ್, ತಿಚೆಂ ಆಂಕ್ವಾರ್ಪಣ್ ಆನಿ ಖಿತಾವಿಣ್ ನಿಸ್ಕಳ್ಪಣ್ ನಿಯಾಳ್ತಾನಾ ನಿಸ್ಕಳ್ಪಣಾಚೊ ಮೋಗ್ ತಾಂಚ್ಯಾ ಕಾಳ್ಜಾಂತ್ ಭರ್ತಾ. ತಿಚೆಬರಿ ಜಾಂವ್ಕ್ ಉರ್ಬಾ ಯೆತಾ.

ಮರಿಯೆಚ್ಯಾ ಮೊಗಾನ್ ಭರೊನ್ ವೊಮ್ಮಾಲ್ಲ್ಯಾ ನಿಸ್ಕಳ್ ಸಾಂತಾಂಚ್ಯೊ ದೆಕಿ ಹಜಾರಾಂನಿ ಮೆಳ್ತಾತ್. ಸಾಂತ್ ಬರ್ನಾರ್ಡ್, ಸಿಯೆನ್ನಾಚೊ ಬರ್ನಾರ್ಡ್, ಬ್ರಿಂಡಿಜಿಚೊ ಲೊರೆಸ್, ಲಾಕೊನಿಚೊ ಇನಾಸ್, ಸ್ತಾನಿಸ್ಲಾವ್ ಕೊಸ್ತಕಾ ಆನಿ ಹೆರ್. ತಾಣಿಂ ತಾಂಚೆಂ ನಿಸ್ಕಳ್ಪಣ್ ಮರಿಯೆಕ್ ಭೆಟವ್ನ್ ದಿಲ್ಲೆಂ. ಸಾಂ. ಸ್ತಾನಿಸ್ಲಾವ್ಚೆಂ ಮನ್ ಮರಿಯೆಚ್ಯಾ ಮೊಗಾನ್ ಪಿಸ್ತಾಲ್ಲೆಂ ಮ್ಹಣ್ತಾತ್. ತಾಣೆ ಮ್ಹಣ್ಣೆಂ ಆಸ್ಲೆಂ, “ದೆವಾಚಿ ಮಾಯ್ ಮ್ಹಜಿ ಮಾಯ್ ಜಾವ್ನಾಸಾ”, “ಮರಿಯೆಚೊ ಮೋಗ್ ತುಂ ಕರ್ತಾಯ್‌ಗಿ?” ಮ್ಹಣ್ ತಾಚೆಕಡೆ ಎಕ್ಲಾನ್ ವಿಚಾರ್ಲೆಲ್ಲ್ಯಾ ವೆಳಾರ್, “ವ್ಹಯ್, ತಿ ಮ್ಹಜಿ ಮಾಯ್ ನ್ಹಯ್‌ಗಿ?” ಮ್ಹಣ್ ತಾಚೆ ಜಾಪ್. ಆಪ್ಲ್ಯಾ ಮೊಗಾನ್ ಭರ್ಲೆಲ್ಲ್ಯಾ ಹ್ಯಾ ‘ನಿಸ್ಕಳ್ ಲಿಲ್ಲಿ ಫುಲಾಕ್’ ತಾಕಾ ಪರ್ತಿಂ ಅಟ್ರಾ ವರ್ಸಾಂ ಜಾಂವ್ಚೆ ಆದಿಂ, ಮರಿಯೆನ್, ಕುಡಿ-ಅತ್ಯಾ ಸಮೇತ್ ತಿಕಾ ಸರ್ಗಾರ್ ಘೆತ್‌ಲ್ಲ್ಯಾ ತಿಚ್ಯಾ ಘೆಸ್ತಾ ದಿಸಾ, ಸರ್ಗಾರ್ಕ್ ಆಪವ್ನ್ ವ್ಹೆಲೊ.

ತುಂಯಿ, ಭುರ್ಗ್ಯಾ, ಆಂಕ್ವಾರ್ ಮರಿಯೆಕ್ ತುಜಿ ಆವಯ್ ಕರ್ನ್ ಕಾಣ್ಲೆ. ಚಡ್ ಆನಿ ಚಡ್ ತಿಚೆ ವಳಕ್ ಕರ್, ತಿಚೊ ಮೋಗ್ ಕರ್. ತಿಚೊ ಪಾಟ್ಲಾವ್ ಕರ್ ಆನಿ ತಿಕಾ ಉಲೊ ಮಾರ್. ತಿಚ್ಯಾ ಮಾಂತಾ ಭಿತರ್ ಬಿಡಾರ್ ಕರ್, ತಿಚೊ ಹಾತ್ ಸೊಡಿನಾಕಾ, ತಿಚ್ಯಾ ಸಾವ್ಲೆಖಾಲ್ ತುಂ ಆಸ್ತಾ ಪರ್ಯಾಂತ್ ದೇವ್-ದೂತಾ ಸಾರ್ಕೊ ನಿಸ್ಕಳ್ ಉರ್ತಲೊಯ್ ಯಾ ಪರ್ತ್ಯಾನ್ ತಸೊ ಜಾತಲೊಯ್. ಏಕ್ ಬಾಳ್ಕೆಂ ತಿಚ್ಯಾ ಆವಯ್ಚ್ಯಾ ಹಾತಾಂತ್ ವಾಡ್ತಾ ಆನಿ ತಿಚೆ ಗೂಣ್ ಶಿಕ್ತಾ. ತಸೊಚ್ ತುಂ ತುಜ್ಯಾ ಸರ್ಗಿಂಚ್ಯಾ ಆವಯ್ಚ್ಯಾ ಹಾತಾಂತ್ ವಾಡ್ ಆನಿ ತಿಚೆ ಗೂಣ್ ಶಿಕ್. ತಿಚೆ ಸರ್ಶಿಂ ಜಿಯೆತಾನಾ ತಿಚ್ಯಾ ಆಂಕ್ವಾರ್ ಆನಿ ಖಿತಾವಿಣ್ ಕಾಳ್ಜಾ ಧಾವ್ನ್ ನಿಸ್ಕಳ್ಪಣಾಚೊ ಶೆಗುಣ್ ತುಜ್ಯಾ ಅತ್ಯಾಂತ್ ದುಬಾವಾವಿಣೆ ದೆಂವ್ತಲೊ.

ಸಾಂತ್ ಆಲ್ಫೊನ್ಸ್ ಲಿಗೊರಿನ್ ಸಾಂಗ್ಲೆ ಪರ್ಮಾಣೆ “ಸಗ್ಳ್ಯಾ ತುಜ್ಯಾ ಜಿಣಿಯೆಂತ್ ತಿಚೆಂ ಭಕ್ತಿಪಣ್ ತುಂ ಆಧಾರ್ಶಿ, ತುಜೆಂ ಸಾಲ್ವಾಸಾಂವ್ ಖಂಡಿತ್”. ಮರಿಯೆಚ್ಯಾ ವಿಶ್ವಾಸಿ ಭಕ್ತಾಚ್ಯಾ, ಸಾಂ. ಬರ್ನಾರ್ಡಾಚ್ಯಾ ಕಾಳ್ಜಾಂತ್

ಥಾವ್ನ್ ಉಮಾಳುನ್ ಆಯಿಲ್ಲಿಂ ಉತ್ತಾಂ ಆಯ್ಕೆ: “ಏ ತುಂ ಹ್ಯಾ ಸಂಸಾರಾಚ್ಯಾ ವಾರ್ಯಾ-ವಾದಾಳಾಂ ಮಧೆಂ ವಯ್-ಪಂದಾ ವೆತೆಲ್ಯಾ, ತುಂ ಬುಡಾನಾಶೆಂ, ದರ್ಯಾಚ್ಯಾ ನೆಕೆತ್ರಾ, ಮರಿಯೆ ಥಾವ್ನ್ ತುಜೆ ದೊಳೆ ಪರ್ತಿನಾಕಾ, ತಾಳ್ಪಾಂಚೆಂ ಝಡ್-ವಾರೆಂ ಜ್ಯೋರಾನ್ ಮಾರ್ತಾ ಜಾಲ್ಯಾರ್, ವಿಘ್ನಾಂ ಪರ್ವತಾಂ-ಬರಿ ತುಜೆ ಮುಕಾರ್ ಯೆತಾತ್ ಜಾಲ್ಯಾರ್, ತ್ಯಾ ನೆಕೆತ್ರಾಚೆರ್ ಏಕ್ ದೀಷ್ಟ್ ಘಾಲ್, ಮರಿಯೆಕ್ ಅಸ್ಕಾರ್-ಹುಸ್ಕಾರ್ ಸೊಡ್ನ್ ರುದಾನ್ ಕರ್. ಗರ್ವ್ ಹಂಕಾರ್,... ತುಜೊ ಅತ್ಮೊ ಗ್ರಾಸುಂಕ್ ಪೆಚಾಡ್ತಾತ್ ಜಾಲ್ಯಾರ್, ತುಜೆ ದೊಳೆ ಮರಿಯೆ ಥಂಯ್ ಪರ್ತಿ ಮರಿಯೆಕಡೆ ಮಾಗ್... ಅಕ್ರಮ್ ಧಾದೊಸ್ಕಾಯೆಚೊ ಮೋಗ್ ತುಜ್ಯಾ ಅಸ್ಕತ್ ಸಂಯ್ಬಾಚೆರ್ ಜುಲುಮ್ ಚಲಯ್ತಾ ಜಾಲ್ಯಾರ್, ಮರಿಯೆಚ್ಯಾ ಕಾಕುಳ್ತಚ್ಯಾ ದಿಷ್ಟಿಂತ್ ಆಸ್ತೊ ಸೊದ್. ತುಜ್ಯಾ ಪಾತ್ಕಾಂಚೊ ಕಾಂಟಾಳೊ, ಅಂತಸ್ಕರ್ನಾಚಿ ಕಾಂತಪ್ಲಿ, ದೆವಾಚ್ಯಾ ಝಡ್ಚೆಚಿ ಭಿರಾಂತ್, ಬೆಜಾರಾಯೆಂತ್ ಆನಿ ನಿರಾಶೆಂತ್ ತುಕಾ ಬುಡಯ್ತಾ ಜಾಲ್ಯಾರ್, ಮರಿಯೆಚೊ ಹಾತ್ ಸೊಡಿನಾಕಾ, ಮರಿಯೆಕ್ ಉಲೊ ಮಾರ್, ಮರಿಯೆಚೆಂ ಸ್ವಾಧಿಕ್ ನಾಂವ್ ಆಸುಂದಿ ತುಜ್ಯಾ ತೊಂಡಾಂತ್ ಆನಿ ಕಾಳ್ಜಾಂತ್; ಆನಿ ತಿಚೆ ಮಜತೆಚೊ ಆಧಾರ್ ಮಾಗ್ತಾನಾ ತಿಚ್ಯಾ ಶೆಗುಣಾಂಚಿ ದೇಕ್ ವಿಸರ್ನಾಕಾ, ತಿಚೊ ಪಾಟ್ಲಾವ್ ಕರ್ನ್ ಆಸ್ತಾನಾ ವಾಂಕ್ಡ್ಯಾ ವಾಟೆಕ್ ತುಂ ವೆಚೊನಾಂಯ್. ತಿಕಾ ಉಲೊ ಮಾರ್ನ್ ಆಸ್ತಾನಾ ಭರ್ವಶ್ಯಾವಿಣ್ ಉರೊನಾಂಯ್. ತಿಚೆ ವಿಷ್ಯಾಂತ್ ಚಿಂತುನ್ ಆಸ್ತಾ ಪರ್ಯಾಂತ್ ನೀಟ್ ವಾಟೆರ್ ಆಸ್ತಲೊಯ್. ತಿ ತುಕಾ ಆಧಾರ್ಸಿತಾನಾ ತುಂ ಪಡ್ಲೊನಾಂಯ್. ತಿ ತುಜೆಂ ಸಂರಕ್ಷಣ್ ಕರ್ನ್ ಆಸ್ತಾನಾ ಕಸಲ್ಯಾಚೆಂಚ್ ಭೆಂ ತುಕಾ ನಾ. ತಿ ತುಕಾ ಚಲೊನ್ ವ್ಹರಾತ್ ಜಾಲ್ಯಾರ್, ಬಚಾವೆಚ್ಯಾ ಬಂದ್ರಾಕ್ ಶಾಬಿತ್ ವಚುನ್ ಪಾವ್ತಲೊಯ್”.

ತುಜ್ಯಾ ಮರಿಯೆ ಮಾಯೆ ಥಂಯ್ ಮೋಗ್ ದಾಕಂವ್ಕ್ ತಿಚೆ ಥಂಯ್ ಪ್ರತ್ಯೇಕ್ ಭಕ್ತಿಪಣಾಂ ತುಕಾ ಆಸುಂಕ್ ಜಾಯ್ ಮ್ಹಣ್ ಸಾಂಗ್ಲಿ ಕಾಂಯ್ ಗರ್ಜ್ ನಾ. “ಮೋಗ್ ಗಡ್ ನೆಣಾ” ಮ್ಹಳ್ಳಿ ಸಾಂಗ್ಲಿ ಆಸಾ. ಮೋಗ್ ತುಕಾ ಕಿತೆಂ ಸಾಂಗ್ತಾಗಿ ತೆಂ ಕರ್. ಪೂಣ್ ತುಕಾ ಕಾಂಯ್ ಸೂಚನಾಂ ಜಾಯ್ ಜಾಲ್ಯಾರ್ ಮರಿಯೆಚ್ಯಾ ಚಡಾವತ್ ಭಕ್ತಿವಂತಾಂನಿ ಆಧಾರ್ಚಿಂ ಥೊಡಿಂ ಭಕ್ತಿಪಣಾಂ ಹಾಂಗಾ ದಿಲ್ಯಾಂತ್:

ಪಯ್ಲೆ ಸುವಾತೆರ್, ಏಕಾ ಪ್ರತ್ಯೇಕ್ ಭೆಟವ್ಣೆ ಮಾರಿಫಾತ್ ತುವೆಂ ತುಕಾ ಸಗ್ಳೊಚ್, ಕೂಡ್ ಆನಿ ಆತ್ಮೊ, ತುಜೆಂ ಮ್ಹಳ್ಳೆಂ ಸಕ್ಕಡ್, ತುಜಿ ಜಿಣಿ, ತುಜೆಂ

ಮರಣ್ ಆನಿ ಸಾಸಾಣ್, ಪ್ರತ್ಯೇಕ್ ಜಾವ್ನ್ ತುಜೆಂ ನಿಸ್ಕಳ್ಣ್ ಮರಿಯೆಕ್ ಭೆಟವ್ನ್ ದೀಂವ್ಕ್ ಜಾಯ್. ಹ್ಯಾ ಭೆಟವ್ಣೆ ಮಾರಿಫಾತ್ ತುವೆಂ ತಿಚಿ ಆಸ್ತ್ ಆನಿ ವಸ್ತ್ ಜಾಂವ್ಕ್ ಜಾಯ್. ಹಿ ಭೆಟವ್ಣಿ ಗರ್ಜೆಚಿ, ಆನಿ ಮರಿಯೆಚ್ಯಾ ಭಕ್ತಿಪಣಾಚಿ ಬುನ್ಯಾದ್. ಥರಾವಳ್ ಭಕ್ತಿಪಣಾಂ ತಿ ತುಜೆಕಡೆ ವಿಚಾರಿನಾ. ತುಂಚ್ ತಿಕಾ ಜಾಯ್. ತುವೆಂ ಕೆಲ್ಲಿ ಭೆಟವ್ಣಿ ತವಳ್ ತವಳ್ ತುಜ್ಯಾ ಮತಿಕ್ ಹಾಡುಂಕ್ ಜಾಯ್ ಆನಿ ಅಪೂಪ್‌ಶೆಂ ಪುಣಿ ತ್ಯಾ ಭೆಟವ್ಣೆಚೆಂ ವಿಧಾನ್ ಮ್ಹಣುಂಕ್ ಜಾಯ್. ಹ್ಯಾ ಇರಾದ್ಯಾನ್, “ಮ್ಹಜೆ ರಾಣಿಯೆ ಆನಿ ಮ್ಹಜೆ ಮಾಯೆ, ಹಾಂವ್ ಮ್ಹಾಕಾ ಸಗ್ಳೊಚ್ ತುಕಾ ದಿತಾಂ...” ಮ್ಹಳೆಂ ಮಾಗ್ಣೆಂ ಮ್ಹಣ್ಣೆತ್.

ನಿಸ್ಕಳ್ಣ್ ಜೊಡುಂಕ್ ಸಕಾಳಿಂ ಆನಿ ರಾತಿಂ ತೀನ್ ನಮಾನ್ ಮರಿಯೊ ಆನಿ ಹರೆಕಾ ನಮಾನ್ ಮರಿಯೆ ಉಪ್ರಾಂತ್, “ಏ ಮರಿಯೆ, ಪಾಪ್-ಖಿತ್ ನಾಸ್‌ಲ್ಲಾ ತುಜ್ಯಾ ಗರ್ಭಿ ಸಂಭವಾ ಮಾರಿಫಾತ್, ಕರ್ ಮ್ಹಜಿ ಕೂಡ್ ನಿತಳ್ ಆನಿ ಮ್ಹಜೊ ಅತ್ಮೊ ಭಾಗೆವಂತ್” ಮ್ಹಳೆಂ ಮಾಗ್ಣೆಂ ಮ್ಹಣ್ಣಿ ಸವಯ್ ಕರ್.

ತಾಳ್ನಿ ಯೆತಾನಾ ಅಶೆಂ ಮಾಗ್: “ಮ್ಹಜೆ ರಾಣ್ಯೆ ಆನಿ ಮಾಯೆ, ಹಾಂವ್ ತುಜೊ ಮ್ಹಣ್ ಉಡಾಸ್ ಕರ್. ರಾಕ್ ಆನಿ ಸಾಂಬಾಳ್ ಮ್ಹಾಕಾ ತುಜಿಚ್ ಆಸ್ತ್ ಆನಿ ವಸ್ತ್ ಮ್ಹಳೆಬರಿ”.

ಹೆರ್ ಮಾಗ್ಣಿಂ ಆಸಾತ್: “ತುಜೆ ಸಸಾಯೆ ಖಾಲ್...”

“ಏ ಬೋವ್ ದಯಾಳಿ ಆಂಕ್ವಾರಿ ಮರಿಯೆ, ತುಜ್ಯಾ ಆಶ್ರ್ಯಾಕ್ ಧಾಂವ್‌ಲ್ಲೊ, ತುಜೊ ಆಧಾರ್ ಮಾಗ್‌ಲ್ಲೊ, ಆನಿ ತುಜಿ ಮಜತ್ ಸೊದ್‌ಲ್ಲೊ ಕೋಣ್ ಎಕ್ಲೊ ಪುಣಿ ತುಜಿ ಕುಮಕ್ ಮೆಳಾನಾಸ್ತಾನಾ ಕೆದಿಂಕ್‌ಚ್ ವಚುಂಕ್‌ನಾ ಮ್ಹಣ್ ಉಗ್ಡಾಸ್ ಕರ್. ಹ್ಯೆ ಪಾತ್ಯೆಣೆನ್, ಏ ಆಂಕ್ವಾರಿಂಚೆ ಆಂಕ್ವಾರಿ, ಮ್ಹಜೆ ಮಾಯೆ, ಹಾಂವ್ ತುಜೆಲಾಗಿಂ ಧಾಂವೊನ್ ಯೆತಾಂ; ತುಜೆ ಸರ್ಶಿಂ ಹಾಂವ್ ಯೆತಾಂ; ಹಾಂವ್ ಪಾತ್ಕಿ ಆನಿ ಖಿಂತಿಷ್ಟ್ ತುಜೆ ಮುಕಾರ್ ರಾವ್ತಾಂ. ಏ ಮನಿಸ್ ಜಾಲ್ಲ್ಯಾ ದೇವ್‌ಪುತಾಚೆ ಮಾಯೆ, ಮ್ಹಜ್ಯಾ ಮಾಗ್ಣ್ಯಾಚೊ ಬೆಪಾವೊ ಕರಿನಾಕಾ, ಪೂಣ್ ತುಜೆ ಕಾಕುಳ್ತನ್ ಮ್ಹಾಕಾ ಆಯ್ಕ್ ಆನಿ ಜಾಪ್ ದಿ. ಆಮೆನ್”.

ಹ್ಯಾ ಶಿವಾಯ್ ನಿಸ್ಕಳ್ಣೆ ಉರುಂಕ್ ಹೆಂ ಅಪುರ್ಬಾಯೆಚೆಂ ಮಾಗ್ಣೆಂ ಅಪೂಪ್‌ಶೆಂ ಪುಣಿ ತುವೆಂ ಮ್ಹಣ್ಣೆತ್, ಚಿಂತ್ಯಾಂ, ಮಹಿನ್ಯಾಚ್ಯಾ ಪಯ್ಲ್ಯಾ ಸನ್ನಾರಾ:

“ಏ ಮರಿಯೆ, ನಿಸ್ಕಳ್ಳಣಾಚೆ ರಾಣ್ಯೆ, ಸಂಸಾರಾಕ್ ಹ್ಯಾ ಶೆಗುಣಾಚಿ ಸಂಪೂರ್ಣ್ ದೇಕ್ ಪಯ್ಲಿ ತುವೆಂ ದಿಲಿಯೆ. ತುಜೆಂ ಆನಂದ್ಭರಿತ್ ನಿಸ್ಕಳ್ಳಣ್ ಪಳೆವ್ನ್ ಅಜಾಪ್ ಪಾವ್ತಾಂ, ಆನಿ ತುಜ್ಯಾ ಪಾಂಯಾಂ ಸರ್ಪಡೊನ್ ಮ್ಹಾಕಾ ನಿಸ್ಕಳ್ಳ ಕರ್ ಮ್ಹಣ್ ತುಜೆಕಡೆ ಪರಾತ್ತಾಂ, ತುಜ್ಯಾ ಭುರ್ಗ್ಯಾಂಚ್ಯಾ ಜಮ್ಯಾಂತ್ ಮೆಳಾಜಾಯ್ ಮ್ಹಳ್ಳ್ಯಾ ಉರ್ಬೆನ್ ಭರೊನ್ ಮ್ಹಜ್ಯಾ ಕಾಳ್ಜಾಂತ್ ಥಾವ್ನ್ ಹಾಂವ್ ತುಕಾ ಉಲೊ ಮಾರ್ತಾಂ: ಏ ಮರಿಯೆ, ಹಾಂವ್ ನಿಸ್ಕಳ್ಳ ಜಾಂವ್ಕ್ ಖುಶಿ ವರ್ತಾಂ.

“ಏ ಮರಿಯೆ, ತುಜೆ ದೊಳೆ ಸದಾಂಚ್ ನಿತಳ್ ತುವೆಂ ದವರ್ಲೆಯ್, ಆನಿ ಅತ್ಮಾಚೆಂ ನಿಸ್ಕಳ್ಳಣ್ ಮ್ಹೆಳಂವ್ಚ್ಯಾ ಕಸಲ್ಯಾಚ್ ವಸ್ತುಚಿರ್ ತೆ ಪಡೊಂಕ್ ತುವೆಂ ಸೊಡುಂಕ್ನಾಯ್; ಮ್ಹಜೆ ದೊಳೆ ರಾಕ್ ಮ್ಹಣ್ ಹಾಂವ್ ತುಜೆಕಡೆ ಪರಾತ್ತಾಂ; ತಾಣಿಂ ದೆವಾಚ್ಯಾ ಆನಂದಾಕ್ ವಿರೋಧ್ ಜಾಲ್ಲೆಂ ಆನಿ ಮ್ಹಜ್ಯಾ ಆತ್ಮಾಕ್ ಮರಣ್ ಹಾಡ್ಚೆಂ ಕಸಲೆಂಚ್ ಪಳೆಯ್ನಾಶೆಂ ಕರ್. ಆತಾಂ ಆನಿ ಮರಣ್ ಪಾವ್ತಾಂ ಮ್ಹಣಾಸರ್ ಮ್ಹಜ್ಯಾ ದಿಷ್ಟಿಂತ್, ಏ ಮರಿಯೆ, ಹಾಂವ್ ನಿಸ್ಕಳ್ಳ ಜಾಂವ್ಕ್ ಖುಶಿ ವರ್ತಾಂ.

“ಏ ಮರಿಯೆ, ತುಜೆ ಕಾನ್ ತುವೆಂ ಸದಾಂಚ್ ವಾಯ್ ಉಲವ್ಣಾಕ್ ಬಂದ್ ಕರ್ನ್ ನಿಸ್ಕಳ್ಳ ದವರ್ಲೆಯ್; ಮ್ಹಜೆ ಮೊಗಾಳಿ ಮಾಯೆ, ವಾಯ್ ಉಲವ್ಣೆಂ ಆನಿ ಅನಿಸ್ಕಳ್ಳ ಸಬ್ದ್ ಹಾಂವೆಂ ಆಯ್ಕಾನಾಸ್ತಾನಾ ಮ್ಹಜೊ ಅತ್ಮೊ ನಿತಳ್ ದವ್ರುಂಕ್ ಮ್ಹಾಕಾ ಕುರ್ಪಾ ಜೋಡ್ನ್ ದಿ. ತುಜ್ಯಾ ಕುಮ್ಕೆನ್ ಹ್ಯಾ ಘಡಾಂ ಸರ್ವ್ ವಾಯ್ಬಾಕ್ ಹಾಂವೆಂ ತೆ ಬಂದ್ ಕರಿಶೆ ಕರ್. ಮ್ಹಜ್ಯಾ ಕಾನಾಂನಿ ಆಯ್ಕೊಂಚ್ಯಾ ಸರ್ವ್ ವಸ್ತುಂನಿ, ಏ ಮರಿಯೆ, ಹಾಂವ್ ನಿಸ್ಕಳ್ಳ ಜಾಂವ್ಕ್ ಖುಶಿ ವರ್ತಾಂ.

“ಏ ಮರಿಯೆ, ತುಜೆ ಸಬ್ದ್ ಸದಾಂಚ್ ನಿಸ್ಕಳ್ಳ ಜಾವ್ನಾಸ್ಲೆ, ಆನಿ ತುಜೆಂ ಅಪೂಪ್ ಆನಿ ಮಟ್ಟೆಂ ಉಲವ್ಣೆಂ ಸಾಂತಿಪಣಾನ್ ಆನಿ ಉರ್ಬೆನ್ ಭರ್ಲೆಂ, ತುಜೆಂ ಮುಖ್ಯೆ ಕಾಮ್ ದೆವಾಕ್ ಹೊಗಳ್ನುಂಚೆಂ ಆನಿ ವರ್ಣುಂಚೆಂ ಜಾವ್ನಾಸ್ಲೆಂ. ಮ್ಹಜ್ಯಾ ತೊಂಡಾಂತ್ ಥಾವ್ನ್ ನಿಸ್ಕಳ್ಳ ಉಲವ್ಣೆಂ ಮಾತ್ ಉಬ್ಜಾಶೆಂ ಕರ್. ಹಾಂವೆಂ ಯೆದೊಳ್ ಮ್ಹಣಾಸರ್ ಉಲಯಿಲ್ಲೆಂ ಸರ್ವ್ ಸಂಸಾರಿ ಉಲವ್ಣೆಂ ಹಾಂವ್ ಕಾಂಟಾಳ್ತಾಂ ಆನಿ ಹ್ಯಾ ಮುಕಾರ್ ಮ್ಹಜ್ಯಾ ಉಲವ್ಣಾಂತ್, ಏ ಮರಿಯೆ ಹಾಂವ್ ನಿಸ್ಕಳ್ಳ ಜಾಂವ್ಕ್ ಖುಶಿ ವರ್ತಾಂ.

“ಏ ಮರಿಯೆ, ಸರ್ವ್ ತುಜ್ಯಾ ಕರ್ನಾಂನಿ ತುಜೆ ಹಾತ್ ಸದಾಂಚ್ ತುವೆಂ ನಿತಳ್ ದವರ್ಲೆಂಯ್; ಸಂಯ್ಭಾವ್ ವರ್ತಾ ಇರಾದ್ಯಾನ್ ಚಲೊನ್, ಸರ್ವ್ ತುಜಿಂ ಕಾಮಾಂ ತುವೆಂ ಭಾಗೆವಂತ್ ಕೆಲಿಯೆಂ. ದೇವ್ ಆಡ್ಲಾರ್ ತೆಂ ಆನಿ ಮ್ಹಜ್ಯಾ ಕೊಲೆಡ್ಲಾಕ್ ವಿರೋಧ್ ಜಾಲ್ಲೆಂ ಹಾಂವೆಂ ಕಸಲೆಂಚ್ ಕರಿನಾಶೆಂ ತುಂ ಮ್ಹಾಕಾ ರಾಕ್ ಮ್ಹಣ್ ಹಾಂವ್ ತುಜೆಕಡೆ ಪರಾತ್ತಾಂ. ಸರ್ವ್ ಮ್ಹಜ್ಯಾ ಕರ್ನಾಂನಿ, ಏ ಮರಿಯೆ, ಹಾಂವ್ ನಿಸ್ಕಳ್ ಜಾಂವ್ಕ್ ಖುಶಿ ವರ್ತಾಂ.

“ಏ ಮರಿಯೆ, ತುಜೆಂ ಕಾಳಿಜ್ ತುವೆಂ ನಿತಳ್ ದವರ್ಲೆಂಯ್. ದೆವಾಚ್ಯಾ ಮೊಗಾನ್ ಭರಲಲ್ಲ್ಯಾ ತುಜ್ಯಾ ಕಾಳ್ಜಾ ಥಾವ್ನ್ ಹರೆಕಾ ಥರಾಚಿ ಹರ್ ವೊಡ್ಡಿ ತುವೆಂ ಪಯ್ಸ್ ಕೆಲಿಯೆಂ. ತುಜಿ ದೇಕ್ ಕಾಣ್ಲೆವ್ನ್ ಮ್ಹಜೆಂ ನಿಸ್ಕಳ್ಣ್ ಮ್ಹೆಳಂವ್ಚಿ ಸರ್ವ್ ಥರಾಚಿ ಇಷ್ಟಾಗತ್ ಹಾಂವೆಂ ಪಯ್ಸ್ ದವ್ತಿ ಕರ್. ಮ್ಹಜ್ಯಾ ಸರ್ವ್ ವಾಯ್ಸ್ ವೊಡ್ಲೊ ಆನಿ ಮಾರೆಕಾರ್ ವಂದವ್ಲೊ ಮ್ಹಜ್ಯಾ ಕಾಳ್ಜಾಂತ್ ಥಾವ್ನ್ ಹಾಂವೆಂ ಹುಮ್ಮುನ್ ಉಡಯ್ಚೆಂ ಕರ್. ಮ್ಹಜ್ಯಾ ಕಾಳ್ಜಾಚ್ಯಾ ಸರ್ವ್ ವೊಡ್ಲೊನಿ, ಏ ಮರಿಯೆ, ನಿಸ್ಕಳ್ ಜಾಂವ್ಕ್ ಹಾಂವ್ ಖುಶಿ ವರ್ತಾಂ.

“ಏ ಮರಿಯೆ, ತುಜಿ ಚಿಂತ್ನಾಂ ಸದಾಂಚ್ ತುವೆಂ ನಿಸ್ಕಳ್ ದವರ್ಲಿಯೆಂ, ಆನಿ ತಿಂ ತುವೆಂ ಸದಾಂಚ್ ದೆವಾಚ್ಯಾ ಉಪದೆಸಾಂಕ್ ಸರಿ ಜಾಯ್ತಿಂ ಕೆಲಿಯೆಂ. ಏ ಮೊಗಾಳಿ ರಾಣಿಯೆ, ಮ್ಹಜ್ಯಾ ಮತಿಂತ್ ವಾಯ್ಸ್ ಚಿಂತ್ನಾಂ ಕೆದಾಳಾರೀ ಯೆತಿತ್ ಜಾಲ್ಯಾರ್ ತಾಂಚೆಂ ಬಳ್ ತುಂ ಮೋಡ್; ಮ್ಹಜೆ ಮತಿನ್ ಕಸಲೆಂಚ್ ವಾಯ್ಸ್ ಚಿಂತಿನಾಶೆಂ ತುಂ ತಿಚೆರ್ ರಾಜ್ ಕರ್; ಕಸಲೆಂಚ್ ವಾಯ್ಸ್ ತಾಂತುಂ ರಿಗಾನಾಶೆಂ ತುಂ ತಿಂ ಬಂದ್ ಕರ್; ಕಿತ್ಯಾಕ್, ಸರ್ವ್ ಮ್ಹಜ್ಯಾ ಚಿಂತ್ನಾಂನಿ, ಏ ಮರಿಯೆ, ಹಾಂವ್ ನಿಸ್ಕಳ್ ಜಾಂವ್ಕ್ ಖುಶಿ ವರ್ತಾಂ.

“ಏ ಮರಿಯೆ, ತುಜ್ಯಾ ಸಾಂಗಾತ್ಯಾಂ ಮಧೆಂ ಸದಾಂಚ್ ತುಂ ನಿಸ್ಕಳ್ ರಾಖಿಯೆಂ. ದೆವಾ ಸಾಂಗಾತಾ, ಆನಿ ಗರ್ಜ್ ಪಡ್ಲಲ್ಲ್ಯಾ ವೆಳಾರ್ ಮಾತ್ ತುಜ್ಯಾ ಪೆಲ್ಯಾ ಸಾಂಗಾತಾ ತುಜಿ ಜಿಣಿ ತುವೆಂ ಖರ್ಚಲಿಯೆಂ. ಮಾಗ್ತಾಂ ಹಾಂವ್ ತುಜೆಕಡೆ, ಬರೆಂ ನ್ಹಯ್ ಆಸ್ಲಲ್ಲ್ಯಾ ದುಬಾವಿ ಯಾ ಪಾತ್ಕಾಕ್ ಕಾರಣ್ ದಿಂವ್ಚ್ಯಾ ಸಾಂಗಾತ್ಯಾಂ ಥಾವ್ನ್ ತುಂ ಮ್ಹಾಕಾ ಪಯ್ಸ್ ದವರ್. ಆಜ್ ಥಾವ್ನ್ ಸರ್ಗಿಂಚ್ಯಾ ಆಂಜಾಂ ಸಾಂಗಾತಾ ಆನಿ ಸಂಸಾರಾಚ್ಯಾ ನಿಸ್ಕಳ್ ಅತ್ಯಾಂ ಸಾಂಗಾತಾ ಮಾತ್ ಹಾಂವ್ ಜಿಯೆಂವ್ಕ್ ಖುಶಿ ವರ್ತಾಂ. ಮ್ಹಜ್ಯಾ ಸಾಂಗಾತ್ಯಾಂ ಮಧೆಂ, ಏ ಮರಿಯೆ, ಹಾಂವ್ ನಿಸ್ಕಳ್ ಜಾಂವ್ಕ್ ಖುಶಿ ವರ್ತಾಂ.

“ಏ ಮರಿಯೆ, ನಿಸ್ಕಳ್ಳಣಾಚ್ಯಾ ಸಂಪೂರ್ಣ್ ದೆಕಿ, ತುಂ ಜಾಣಾಂಯ್ ಮ್ಹಜ್ಯಾ ಕಾಳ್ಜಾಚಿ ಅಸ್ಕತ್ಕಾಯ್, ಮ್ಹಜ್ಯಾ ಸಂಯ್ಭಾಚ್ಯೊ ವೊಡ್ಪ್ಯೊ, ಮ್ಹಜ್ಯಾ ಪಾತಾವಾಚೆಂ ಬಳ್ ಆನಿ ದೆಂವ್ಚಾರಾಚ್ಯಾ ತಾಳ್ಳೆ ವರ್ವಿಂ ಮ್ಹಜೆಂ ಥಂಯ್ ಉಬ್ಜಂವ್ಚೆಂ ಝುಜ್. ಹಾಂವೆಂ ಆತ್ತಾಂಚ್ ತುಕಾ ಒಪ್ಸುನ್ ದಿಲ್ಲೆ ನಿಚೆವ್ ಹಾಂವ್ ಮೊಡೆನ್ ಮ್ಹಣ್ ಮ್ಹಾಕಾ ಭೆಂ ದಿಸ್ತಾ; ಪೂಣ್ ಕುರ್ಪೆಚ್ಯಾ ಬಳಾನ್ ಥಿರ್ ರಾವಾನ್ ಮ್ಹಣ್ ಧೈರ್ ಮ್ಹಾಕಾ ಜಾತಾ. ಏ ಭೋವ್ ಮೊಗಾಳಿ ಆನಿ ಕಾಕುಳ್ಕಾರ್ ಆಂಕ್ವಾರಿ, ಮ್ಹಜೆಂ ನಿಸ್ಕಳ್ಳಣ್ ತುಂ ಸಾಂಬಾಳ್ನ್ ವ್ಹರ್ ಮ್ಹಣ್ ತುಜೆಕಡೆ ಪರಾತ್ತಾಂ. ರಿಸ್ಕೆಚ್ಯಾ ವೆಳಾರ್ ತುಜ್ಯಾ ಭುರ್ಗ್ಯಾಂಚ್ಯಾ ಕುಮ್ಕೆಕ್ ಯೆ, ಆನಿ ಹ್ಯಾಚ್ ಉರ್ಬೆನ್ ಆನಿ ಮಾನಾನ್ ಸಗ್ಳ್ಯಾ ಮ್ಹಜ್ಯಾ ಜಿಣಿಯೆಂತ್ ಹಾಂವೆಂ ಉಚಾರಿಶೆಂ ಕರ್, ತಿಂ ಭಾಗೆವಂತ್ ಉತ್ರಾಂ: ಏ ಮರಿಯೆ, ಹಾಂವ್ ನಿಸ್ಕಳ್ ಜಾಂವ್ಕ್ ಖುಶಿ ವರ್ತಾಂ”.

ಪವಿತ್ರ ರೊಜಾರಿಚೆಂ ಭಕ್ತಿಪಣ್ ತುಕಾ ಮೊಗಾಚೆಂ ಜಾಂವ್ಪಿ. ಧ್ಯಾನಿ ಮನಿ ತೇರ್ಸ್ ಮ್ಹಣ್. ತೇರ್ಸ್ ಕೆದಿಂಚ್ ಚುಕಯ್ನಾಕಾ. ಮರಿಯೆಚೆ ನಾಂವಾಡ್ಡಿಕ್ ಭಕ್ತ್ ದಿಸಾಕ್ ಏಕ್ ನ್ಹಯ್, ಚಡ್ ತೇರ್ಸ್ ಮ್ಹಣ್ತಾಲೆ. ಸಾಂತ್ ಆಲ್ಫೊನ್ಸ್ ಲಿಗೊರಿನ್ ಮ್ಹಳ್ಳೆಂ: “ಕೊಂತಾಚ್ಯಾ ಭಕ್ತಿಪಣಾಚೆರ್ ಮ್ಹಜೆಂ ಸಾಲ್ವಾಸಾಂವ್ ಹೊಂದ್ಲೊನ್ ಆಸಾ”.

ಮರಿಯೆಚ್ಯಾ ಮೊಗಾಕ್ ಆನಿ ಮಾನಾಕ್, ತಿಚ್ಯಾ ವ್ಹಡ್ಲ್ಯಾ ಫೆಸ್ತಾಂಕ್ ತಯಾರಾಯ್ ಜಾವ್ನ್ ನೊವೆನ್ ಧರೈತ್. ನೊವೆನಾಚ್ಯಾ ದಿಸಾಂನಿ ಚೆಡ್ಡಿಕ್ ಭಕ್ತಿಪಣಾಂ ಆನಿ ಇಲ್ಲೆಂ ಪ್ರಾಚಿತ್ ಕರೈತ್; ಚಿಂತ್ಯಾಂ, ಫೆಸ್ತಾಚ್ಯಾ ಆದ್ಲ್ಯಾ ದಿಸಾ, ಜಿಂಜ್ವಾರ್.

ಮರಿಯೆ ತುಜೆ ಮಾಯೆ ಆನಿ ರಾಣಿಯೆ ವಿಷ್ಯಾಂತ್ ಚಿಂತ್ಲೆಂ ಮ್ಹಳ್ಳಾರ್ ತುಕಾ ಸ್ವಾಧಿಕ್ ಜಾಂವ್ಪಿ. ತಿಚ್ಯಾ ವ್ಹಡ್ಡಿಕಾಯೆಚೊ, ತಿಚ್ಯಾ ಶೆಗುಣಾಂಚೊ, ತಿಚ್ಯಾ ಜಿಣಿಯೆಚೊ ನಿಯಾಳ್ ತುಕಾ ಮೊಗಾಚೊ ಜಾಂವ್ಪಿ. ತಿಚೆಂ ನಾಂವ್ ಹೊಗೊಳ್ಳಿ.

ತಿಚ್ಯಾ ಇಮಾಜಿ ವಾ ಪಿಂತುರಾ ಮುಕಾರ್ ಮಾಗ್ಣೆಂ ಮ್ಹಳ್ಳಾರ್ ಆನಿ ತಿಚಿ ಆಲ್ತಾರ್ ಸೊಭಂವ್ಚಿ ಆನಿ ಫುಲಾಂನಿ ನೆಟಂವ್ಚಿ ಮ್ಹಳ್ಳಾರ್ ಜಾಂವ್ಪಿ ತುಕಾ ತಿ ಏಕ್ ದಾಧೊಸ್ಕಾಯೆಚಿ ಕರ್ನಿ.

14. ದೇವ್‌ದೂತಾಂ ಆನಿ ಸಾಂತಾ-ಭಕ್ತಾಂ ಥಂಯ್ ಭಕ್ತಿಪಣ್

ನಿಸ್ಕಲ್ಪಣಾಚ್ಯಾ ಶೆಗುಣಾ ಮಾರಿಫಾತ್ ಆಮಿ ದೇವ್‌ದೂತಾಂ ಸಾರ್ಕೆ ಜಾತಾಂವ್. ಆಮಿ ತಾಂಚೆಬರಿ ಜಾಯ್ತಾಯ್ ಮ್ಹಣ್ ದೇವ್‌ದೂತ್ ಅಪೇಕ್ಷಿತಾತ್.

ದೆಕುನ್, ಭುರ್ಗ್ಯಾ, ದೇವ್‌ದೂತಾಂ ಥಂಯ್ ಭಕ್ತಿಪಣ್ ತುಕಾ ಆದಾಯಾಚೆಂ. ದೆಂವ್ಚಾರ್ ತುಕಾ ತಾಳ್ನಿ ಹಾಡ್ತಾನಾ ದೇವ್‌ದೂತಾಂಕ್ ಉಲೊ ಮಾರ್. ಕಶೆಂ ತಾಣೆಂ ಏಕ್ ಪಾವ್ಲಿಂ ದೆಂವ್ಚಾರಾಂಕ್ ಯೆಮ್ಕೊಂಡಾಚ್ಯಾ ಪಾತಾಳಾಕ್ ಲೊಟುನ್ ಫಾಲೆಂಗಿ, ತಶೆಂ ದೆಂವ್ಚಾರ್ ತುಜೆರ್ ಉಪ್ರಾಟಾನಾ ದೇವ್‌ದೂತ್ ತಾಂಕಾಂ ತುಜೆ ಥಾವ್ನ್ ಪಯ್ಸ್ ಧಾಂವ್ಡಾಯ್ತಲೆ. ದೇವ್‌ದೂತಾಂಚ್ಯಾ ಮುಖ್ಯಸ್ತಾಲಾಗಿಂ, ಸಾಂ. ಮಿಂಗೆಲಿ ಲಾಗಿಂ, ತುವೆಂ ಮಾಗ್ತೆ.

ತುಜ್ಯಾ ರಾಕಣ್ ಬೊಡ್ಡ್ಯಾ ಥಂಯ್ ತುಕಾ ಪ್ರತ್ಯೇಕ್ ಭಕ್ತಿಪಣ್ ಆಸ್ಚೊ ತುಜೊ ಕಾಯ್ದೊ ಜಾವ್ನಾಸಾ. ತುಜೊ ರಾಕಣ್ ಬೊಡ್ಡೊ ದೀಸ್ ಆನಿ ರಾತ್ ತುಜೆ ಸಾಂಗಾತಾ ಆಸಾ. ಕಿತ್ಲೊ ತುಜೊ ಹುಸ್ಕೊ ತಾಕಾ! ತುಜೆ ಸಾಂಗಾತಾ ತೊ ಝುಜ್ತಾ. ತುಕಾ ಧೈರ್ ಆನಿ ಆಧಾರ್ ದಿತಾ. ತಾಕಾ ಉಲೊ ಮಾರ್. ಚಡ್ ಜಾವ್ನ್ ಅನ್ವಾರಾಂತ್ ತುಂ ಆಸ್ತಾನಾ. ಸಕಾಳಿಂ ಉಟ್ಟಚ್, ರಾತಿಕ್ ನಿವ್ಲೆ ಆದಿಂ ಆನಿ ದಿಸಾ ಮಧೆಂಯೊ, “ದೆವಾಂಗೆಲ್ಯಾ ಬೊಡ್ಡ್ಯಾ ಮ್ಹಜ್ಯಾ ರಾಕ್ಣ್ಯಾ...” ಮ್ಹಳೆಂ ಮಾಗ್ಣೆಂ ಮ್ಹಣ್ಣಿ ಸವಯ್ ಕರ್.

ನಿಸ್ಕಲ್ಪಣಾಚ್ಯಾ ಶೆಗುಣಾಂತ್ ನಾಂವ್ ವೆಲ್ಲ್ಯಾ ಸಾಂತಾಂ ಥಂಯ್ ತುಜೆಂ ಮನ್ ವೊಡ್ತಾ ಮ್ಹಳ್ಳ್ಯಾಂತ್ ಅಜಾಪ್ ನಾ. ತಾಂಚಿ ನಿಷ್ಕಳಂಕ್ ಜಿಣಿ ಪಳೆತಾನಾ ತಾಂಚೆಬರಿ ಜಾಂವ್ಕ್ ತುಕಾ ಮನ್ ಯೆತಾ. ತೊ ಶೆಗುಣ್ ಜೊಡ್ಲೆ ಖಾತಿರ್ ತಾಂಚೆಲಾಗಿಂ ಮಾಗುಂಕ್ ತುಕಾ ಪಾತ್ಯೆಣಿ ಭಗ್ತಾ, ಪೂಣ್ ಸಕ್ಡಾಂ ಥಂಯ್ ಭಕ್ತಿಪಣ್ ಆಸುಂಕ್ ಅಸಾಧ್ಯ್. ದೆಕುನ್ ಥೊಡ್ಯಾ ವಿಂಚ್ಕಾರ್ ಸಾಂತಾಂಕ್ ತುಂ ವಿಂಚುನ್ ಕಾಡ್.

ಪಳೆ, ಆಸಾ ತೊ ಸಾಂ. ಜುಜೆ, ತಾಚೆ ಥಂಯ್ ಭಕ್ತಿಪಣ್ ಆಸ್ಚೆಂ ಬರೆಂ. ಸಾಂ. ಜುಜೆ ಆಂಕ್ವಾರ್. ಸಮೆಸ್ತ್ ನಿಸ್ಕಳ್ ಮನ್ಶಾಂಚೊ ಆನಿ ಆಂಕ್ವಾರಿಂಚೊ ರಾಕ್ಣೊ ಆನಿ ಶಾರೊತಿ. ಅಪುರ್ಬಾಯೆಚೊ ಸಾಂತ್ ತೊ. ಸಾಂತಾಂ ಪಯ್ಲಿ ವಯ್ತೊ ದೆವಾನ್ ನಿಸ್ಕಲ್ಪಣಾಚಿ ಝುರ್ ಜಾವ್ನಾಸ್ಚ್ಯಾ ಜೆಜುಕ್‌ಚ್ ಆನಿ ಆಂಕ್ವಾರಿಂಚಿ ಆಂಕ್ವಾರ್ ಜಾವ್ನಾಸ್ಚ್ಯಾ ಮರಿಯೆಕ್ ಸಾಂ. ಜುಜೆಚ್ಯಾ ಹಾತಾಂತ್ ಸೊಡ್ಲೆಂ.

ಜೆಜುಚೊ ಪೊಸ್ಕೊ ಬಾಪಯ್ ಆನಿ ಆಂಕ್ವಾರ್ ಮರಿಯೆಚೊ ಖರೊ ಪತಿ ತೊ. ಖಿಯ್ಚ್ಯಾ ಥರಾನ್ ತಾಣೆ ತಾಂಚೊ ಸಾಂಬಾಳ್ ಕೆಲೊ! ತೊಚ್ ಸಾಂ ಜುಜೆ ತುಕಾ ಸಾಂಬಾಳ್ತಲೊ; ತೊಚ್ ತುಜ್ಯಾ ನಿಸ್ಕಳ್ಳಣಾಚೊ ರಾಕ್ಣೊ ಜಾತಲೊ. ತಾಚೆಕಡೆ ಮಾಗ್ಲೆಂ ಕಸಲೆಂಚ್ ತಾಣೆ ಇನ್ಕಾರ್ ಕೆಲ್ಲೆಂನಾ. ಸದಾಂಚ್ ತುಜ್ಯಾ ಮಾಗ್ಣಾಂತ್ ತಾಕಾ ಉಲೊ ಮಾರ್ತಾನಾ ಕಾಳ್ಜಾಂತ್ ಧಾವ್ನ್ ಆನಿ ಭುರ್ಗ್ಯಾ ಸಾಕ್ಯಾ ಪಾತ್ಯೆಣೆನ್ ತಾಚೆಕಡೆ ಮಾಗ್. ಸಾಂ. ಜುಜೆಚ್ಯಾ ಮಜತೆನ್ ನಿಸ್ಕಳ್ಳಣಾಚಿ ಕುರ್ಪಾ ಜೊಡುಂಕ್ ಏಕ್ ಮಾಗ್ಣೆಂ ಆಸಾ:-

“ಏ ಸಾಂ. ಜುಜೆ, ಆಂಕ್ವಾರಿಂಚ್ಯಾ ಬಾಪಾ ಆನಿ ರಾಕ್ಣಾ! ನೆಣ್ಣೆಪಣ್ಂಚ್ ಜಾವ್ನಾಸ್ಚ್ಯಾ ಜೆಜುಕ್ರಿಸ್ತಾಕ್ ಆನಿ ಮರಿಯೆಕ್ ಆಂಕ್ವಾರಿಂಚ್ಯಾ ಆಂಕ್ವಾರಿಕ್, ದೆವಾನ್ ತುಜ್ಯಾ ತಾಬೆನ್ ದಿಲೆಂ. ತ್ಯಾಚ್ ತುಜ್ಯಾ ಮೊಗಾಚ್ಯಾ ಜೆಜು ಆನಿ ಮರಿಯೆ ಮಾರಿಫಾತ್ ಹಾಂವ್ ತುಜೆಲಾಗಿಂ ಮಾಗ್ತಾಂ ಆನಿ ಪರಾತ್ತಾಂ ರಾಕ್ ಮ್ಹಣ್ ಮ್ಹಾಕಾ ಸರ್ವ್ ಅನಿಸ್ಕಳ್ಳಣಾಂತ್ಲೆಂ. ತುಜ್ಯಾ ಮಜತೆನ್ ಮ್ಹಜಿ ಮತ್ ಖಿತಾವಿಣ್, ಮ್ಹಜೆಂ ಕಾಳಿಜ್ ನಿತಳ್, ಮ್ಹಜಿ ಕೂಡ್ ನಿಸ್ಕಳ್ಳ ಹಾಂವೆಂ ಸಾಂಬಾಳ್ಚ್ಯಾ ಜೆಜುಚಿ ಆನಿ ಮರಿಯೆಚಿ, ಸಂಪೂರ್ಣ್ ನಿಸ್ಕಳ್ಳಣಾನ್ ಹಾಂವೆಂ ಸೆವಾ ಕರಿಶಿ ಕರ್. ಆಮೆನ್”.

ತುಜ್ಯಾಚ್ ನಾಂವಾಚ್ಯಾ ಸಾಂತಾ ಥಂಯ್ ತುಕಾ ಭಕ್ತಿಪಣ್ ಆಸ್ಲೆಂ ವಾಜ್ಜಿ ಜಾವ್ನಾಸಾ. ತೊ ತುಕಾ ದೇಕ್ ಜಾಂವ್ಕ್ ಜಾಯ್, ಆನಿ ತುಜ್ಯಾ ಆತ್ಮಿಕ್ ಗರ್ಜಾಂನಿ ತಾಣೆ ತುಕಾ ಪಾವುಂಕ್ ಜಾಯ್ ಮ್ಹಳ್ಳ್ಯಾ ಇರಾದ್ಯಾನ್ ದೆವಾನ್ ತಾಕಾ ತುಜೊ ಶಾರೊತಿ ಜಾವ್ನ್ ನೆಮ್ಲೊ. ಪಯ್ಲೆ ಸುವಾತೆರ್ ತಾಚಿ ಜಿಣಿ ತುವೆಂ ಜಾಣಾ ಜಾಂವ್ಕ್ ಜಾಯ್. ತಾಣೆ ನಿಸ್ಕಳ್ಳಣ್ ಖಿತಾವಿಣ್ ಸಾಂಬಾಳ್ಚೆಂ ಜಾಂವ್ಕ್ ಪುರೊ. ತಸಲ್ಯಾಚೆಂ ನಾಂವ್ ತುಕಾ ಆಸಾ ಜಾಲ್ಯಾರ್ ತುಂ ಭಾಗಿಚ್ ಸಯ್! ತೊ ತುಕಾ ಏಕ್ ಅಪುರ್ಬಾಯೆಚಿ ದೇಕ್. ತುವೆಂ ತಾಚೆಬರಿ ಜಾಂವ್ಕ್ ತಾಚಿ ಸಸಾಯ್ ಮಾಗ್. ತುಜ್ಯಾ ಶಾರೊತಿ ಸಾಂತಾನ್ ನಿಸ್ಕಳ್ಳಣ್ ಖಿತಾವಿಣ್ ಸಾಂಬಾಳುಂಕ್ ನಾ ಜಾವ್ಣೆತ್. ಪೂಣ್ ಪಾತ್ಯಿ ಜಿಣಿಯೆಕ್ ತಾಣೆ ಪಾಟ್ ಕರ್ತಚ್, ತೊ ಮರ್ದೆ ಆದಿಂ ನಿಸ್ಕಳ್ಳಣಾಚ್ಯಾ ತುದ್ಯೆರ್ ವಚುನ್ ಪಾವುಂಕ್ ನಾಂಗಿ? ತಾಚಿ ಜಿಣಿ ತುಕಾ ಮೇಲ್-ಫಾಂಕ್ತ್ ಜಾಂವ್ಪಿ ಸದಾಂ ತಾಚೊ ಆಧಾರ್ ಮಾಗ್. ತುಜ್ಯಾ ಶಾರೊತಿ ಸಾಂತಾಚ್ಯಾ ಫೆಸ್ತಾ ದಿಸಾ, ತಾಚೆ ಥಂಯ್ ತುಕಾ ಆಸ್ಲೆಂ ಭಕ್ತಿಪಣ್ ದಾಕಂವ್ಕ್ ಮಿಸಾಕ್ ವಚ್ ಆನಿ ಕುಮ್ಗಾರ್ ಜಾವ್ನ್ ಕುಮ್ಗಾರ್ ಕಾಣ್ಣೆ ಆನಿ ತುಜ್ಯಾ ತಾಂಕಿ ಪರ್ಮಾಣೆ ಹೆರ್ ಭಕ್ತಿಪಣಾಂಯಿ ಆಧಾರ್. ತ್ಯಾ ದಿಸಾ ಪ್ರತ್ಯೇಕ್ ಜಾವ್ನ್ ನಿಸ್ಕಳ್ಳಣಾಚಿ ಕುರ್ಪಾ ತಾಚೆಕಡೆ ಮಾಗ್.

ಹ್ಯಾ ಶಿವಾಯ್, ತುಕಾ ಜಾಯ್ ಮ್ಹಣ್ ದಿಸ್ಲಾರ್ ನಿಸ್ಕಳ್ಳಣಾಂತ್ ವಿಶೇಷ್ ಕೀರ್ತ್ ಜೊಡ್ಲ್ಯಾ ಎಕ್ಲ್ಯಾ ದೊಗಾಂ ಸಾಂತಾಂ ಥಂಯ್ ತುಕಾ ಭಕ್ತಿಪಣ್ ಆಸ್ಯೆತ್.

ಸಾಂತಾಂಚ್ಯೊ, ಚಡ್ ಜಾವ್ನ್, ಸಂಪೂರ್ಣ್ ನಿಸ್ಕಳ್ ಜಿಯೆಲ್ಲ್ಯಾಂಚ್ಯೊ ಜಿಣ್ಯೊ ವಾಚ್. ವಾಚ್ತಾಂ ವಾಚ್ತಾಂ ತಾಂಚೆಬರಿ ಜಾಂವ್ಕ್ ತುಕಾ ಉರ್ಬಾ ಯೆತೆಲಿ.

15. ಪ್ರಾಚಿತಾಚೊ ಸಂಸ್ಕಾರ್

ಆಮ್ಚೊ ಸೊಮಿಯಾನ್ ಆಮ್ಚಿಂ ಪಾತ್ಕಾಂ ಭಗ್ನಂಕ್, ಅತ್ಯಾಂತ್ ಕುರ್ಪಾ ನಾ ಜಾಲ್ಯಾರ್ ದಿಂವ್ಕ್, ಆಸ್ಲಾರ್ ತಿ ಚಡಂವ್ಕ್ ಪ್ರಾಚಿತಾಚೊ ಸಂಸ್ಕಾರ್ ಘಡ್ಲೊ; ಹ್ಯಾ ಸಂಸ್ಕಾರಾಚೊ ತಾಂಕ್ತಾ ತಿತ್ಲೊ ಫಳ್ ಜೊಡುಂಕ್ ಹರೆಕ್ಲ್ಯಾಕ್ ಏಕ್ ಕೊನ್ಫೆಸರ್ ಆಸ್ಚಿ ಗರ್ಜ್.

ತುಕಾಯಿ ಭುರ್ಗ್ಯಾ, ಏಕ್ ಕೊನ್ಫೆಸರ್ ಆಸೊಂದಿ. ಹಾಂಗಾ ಹ್ಯಾ ಪುಸ್ತಕಾಂತ್ ದಿಲ್ಲೊ 'ಆತ್ಮಿಕ್ ಬಾಪ್' ಮ್ಹಳ್ಳೊ ಅವಸ್ಥರ್ ವಾಚ್. ಆತ್ಮಿಕ್ ಬಾಪಾ ಥಂಯ್ ಕಶೆಂ ತುವೆಂ ಚಲಾಜೆಗಿ, ತಶೆಂಚ್ ಕೊನ್ಫೆಸರಾ ಥಂಯ್ ಚಲಾಜೆ.

ಕೊಣಾಕ್ ಕೊನ್ಫೆಸರ್ ಜಾವ್ನ್ ವಿಂಚುನ್ ಕಾಡ್ತಾಯ್? ತುಕಾ ಖುಶಿ ಆಸ್ಲಾಂಕ್. ಆತ್ಮಿಕ್ ಬಾಪಾಕ್ಚ್ ಕೊನ್ಫೆಸರ್ ಜಾವ್ನ್ ವಿಂಚುನ್ ಕಾಡ್ಲಾರ್ ಬರೆಂ.

ಕೊನ್ಫೆಸರ್ ವಿಂಚುನ್ ಕಾಡ್ತಚ್ ಗರ್ಜೆವಿಣೆ ಬದ್ಲಿನಾಕಾ. ತಶೆಂ ಮ್ಹಳ್ಯಾರ್, ಹರೆಕ್ ಪಾವ್ತಿಂ ತಾಚೆ ಲಾಗಿಂಚ್ ಕುಮ್ಗಾರ್ ಜಾ. ಗರ್ಜ್ ಪಡ್ಲ್ಯಾರ್ ಖಿಯಾಚ್ಚಿಯ್ ಯಾಜಕಾಲಾಗಿಂ ಜಾವ್ಯೆತ್.

ಫಳಾಭರಿತ್ ಪ್ರಾಚಿತಾಚೊ ಸಂಸ್ಕಾರ್ ಘೆಂವ್ಕ್ ಆನಿ ನಿಸ್ಕಳ್ಳಣಾಚ್ಯಾ ಶೆಗುಣಾಂತ್ ಮುಕಾಸುಂಕ್ ಫಾವೊತಿ ತಯಾರಾಯ್ ಕರ್: ಅಂತಸ್ಕರ್ನಾಚಿ ಬರಿ ತನ್ನಿ ಕರ್, ಪ್ರತ್ಯೇಕ್ ಜಾವ್ನ್ ನಿಸ್ಕಳ್ಳಣಾಕ್ ಲಗ್ನಿ ಜಾಂವ್ಚ್ಯಾ ಸಂಗ್ತಿನಿ, ಪಾತ್ಕಾಂಚಿ ದೂಕ್ ಧರ್ ಆನಿ ಖಿರೊ ನಿಚಿವ್ ಕರ್.

ಹ್ಯಾ ಸಂಸ್ಕಾರಾವೇಳಿಂ ತುಜಿ ಪಾತ್ಕಾಂ, ಪಾತ್ಕಾಚೆ ಸಮಯೆ, ಪಾತ್ಕಾಕ್ ಕಾರಣ್ ಜಾಲ್ಲೆಂ ಸಕ್ಕಡ್ ತಪ್ಪೀಲ್ ಆನಿ ಸುಧಾಳ್ ಸಾಂಗ್. ತುಜ್ಯಾ ಅತ್ಯಾಚಿ ಸ್ಥಿತಿ ತಾಕಾ ಬರಿ ಕಳಾಶಿ, ತುಜೆರ್ ಆಯಿಲ್ಲ್ಯಾ ಪುಣ್ ತುವೆಂ ಜಯ್ತ್ ವ್ಹೆಲ್ಲ್ಯಾ ತಾಳ್ಚ್ಯಾ ವಿಷ್ಯಾಂತ್ಯೊ ತಾಕಾ ಸಾಂಗ್. ತುಕಾ ಕಸಲೊ ಪುಣಿ ದುಬಾವ್ ಆಸಾ ಜಾಲ್ಯಾರ್ ತಾಚೆಕಡೆ ಉಗ್ತೊ ಉಲಯ್. ತಾಣೆ ಸಾಂಗ್ಚಿ ಬೂದ್-ಬಾಳ್ ಆನಿ ದಿಂವ್ಚೆ ಉಪಾಯ್ ಆನಿ ಸೂಚನಾಂ ಖುಶೆನ್ ಕಾಣ್ಚೆ ಆನಿ ತ್ಯಾ ಪ್ರಕಾರ್ ಚಲೊಂಕ್ ಧೃಡ್ ನಿಚೆವ್ ಕರ್.

ಯಾಜಕ್ ತುಕಾ ಭೊಗ್ತಾಣೆ ದಿತಾನಾ “ಹಾಂವ್ ಪಾತ್ಕಿ” ಮ್ಹಳ್ಳ್ಯಾ ಮಾಗ್ಣ್ಯಾಚೊ ದುಸ್ರೊ ಭಾಗ್ ಯಾ ದುಕಿಚೆಂ ವಿಧಾನ್ ಮ್ಹಣ್ಚ್ಯಾ ಬದ್ಲಾಕ್ ಭಾವಾಡ್ತಾಚ್ಯಾ ಸ್ವಿರಿತಾನ್ ತುಂ ಸೊಮಿಯಾಚ್ಯಾ ಖುರ್ಸಾಂಮುಳಿಂ ಆಸಾಯ್ ಆನಿ ತಾಚೆಂ ಆಮೊಲಿಕ್ ರಗತ್ ತುಜೆರ್ ವ್ಹಾಳ್ತಾ ಮ್ಹಣ್ ಚೀಂತ್. ತ್ಯಾ ವೆಳಿಂ ಖಾಲ್ತೆಪಣಿ ಪರಾತುನ್ ಮಾಗ್: “ಏ ಜೆಜು, ತುಜೆಂ ಆಮೊಲಿಕ್ ರಗತ್ ಮ್ಹಜೆರ್ ವೋತ್: ಮ್ಹಜ್ಯಾ ಅತ್ಯಾಚೆರ್ ಆನಿ ಕುಡಿಚೆರ್, ಮ್ಹಜ್ಯಾ ಮತಿರ್ ಆನಿ ಕಾಳ್ಜಾಚೆರ್, ಮ್ಹಜ್ಯಾ ದೊಳ್ಯಾಂಚೆರ್, ಕಾನಾಂಚೆರ್, ಜಿಬೆರ್, ಹಾತಾಂಚೆರ್ ಆನಿ ಪಾಯಾಂಚೆರ್ ಮ್ಹಜ್ಯಾ ಚಿಂತ್ನಾಂ, ಸಬ್ದಾಂ ಆನಿ ಕರ್ನಾಂಚೆರ್, ಮ್ಹಾಕಾ ಸಗ್ಳೊಚ್, ಮ್ಹಜೊ ಅತ್ಮೊ ಆನಿ ಕೂಡ್ ಆನಿ ಮ್ಹಜ್ಯಾ ಕುಡಿಚೆ ಸಾಂದೆ ತುಜ್ಯಾ ಅಮೊಲಿಕ್ ರಗ್ತಾನ್ ಧುವ್ನ್ ನಿತಳ್ ಕರ್. ಏ ಭಾಗೆವಂತ್ ತ್ರಿ-ಏಕ್ ದೆವಾ, ಯೆ ಆನಿ ಮ್ಹಜೆ ಥಂಯ್ ಬಿಡಾರ್ ಕರ್ನ್ ರಾವ್” - “ಹಾಂವ್ ಪಾತ್ಕಿ” ಆನಿ ದುಕಿಚೆಂ ವಿಧಾನ್ ಕುಮ್ಸಾರಿಕ್ ವೆಚ್ಯಾ ಆದಿಂಚ್ ಮ್ಹಣ್.

ಹ್ಯಾ ಸಂಸ್ಕಾರಾ ಉಪ್ರಾಂತ್ ಪರತ್ ಪಾತ್ಕಾಕ್ ಪಾಟಿಂ ವಚಾನಾಕಾ. ನಾಸ್ಲ್ಯಾರ್ ತುಜಿ ಗತ್ ಆದ್ಲ್ಯಾ ಪ್ರಾಸ್ ಪಾಸ್ ಜಾಯ್ತ್ ಆನಿ ಪವಿತ್ರ್ ಪುಸ್ತಕಾಂತ್ಲಿ ತಿ ಸಾಂಗ್ಚಿ ತುಕಾ ಲಾಗು ಜಾಯ್ತ್: “ಸುಣೆ ಆಪ್ಲೆಂಚ್ ವೊಂಕ್ಲೆಂ ಖಾತಾ, ಆನಿ ಧುಲ್ಲಿ ದುಕೊನ್ ಪರ್ತುನ್ ಉಬ್ರಾಂತ್ ಲೊಳ್ತಾ” (II ಪೆದ್ರು 2:22).

ಪಾತ್ಕಾಂತ್ ಪುಣಿ ಪಡ್ಲಾರ್, ತಕ್ಲಣ್ ಪ್ರಾಚಿತಾಚೊ ಸಂಸ್ಕಾರ್ ಸ್ವೀಕಾರ್ ಕರ್.

ಹೊ ಸಂಸ್ಕಾರ್ ಪಾತ್ಕಾಂ ಭೊಗ್ತಾ ಮಾತ್ರ್ ನ್ಹಯ್, ಬಗಾರ್ ಪವಿತ್ರ್ಕರ್ಣಾರ್, ಆನಿ ಆಧಾರ್ ಕುರ್ಪಾ ದಿತಾ ಆನಿ ಆಸ್ಲಿ ಕುರ್ಪಾ ಚಡಯ್ತಾ. ದೆಕುನ್ ಕಿಲ್ಲೆ ಪಾವ್ತಿಂ ಹೊ ಸಂಸ್ಕಾರ್ ತುಂ ಜೊಡ್ತಾಯ್‌ಗಿ, ತಿಲ್ಲೆಂ

ಚಡ್ ಕುರ್ಪೆಂತ್ ತುಂ ವಾಡ್ತಾಯ್. ಕಿತ್ತಿ ಚಡ್ ಕುರ್ಪಾ ತುಜೆ ಥಂಯ್ ಆಸಾಗಿ, ತಿತ್ತೆಂ ಚಡ್ ನಿಸ್ಕಳ್ ರಾವೊಂಕ್ ತುಕಾ ತಾಂಕ್ತಾ. ದೆಕುನ್ ತವಳ್ ತವಳ್ ಹ್ಯಾ ಸಂಸ್ಕಾರಾಚೊ ಫಾಯ್ದೊ ಚೊಡ್. ಪಂದ್ರಾ ದಿಸಾಂಕ್ ಏಕ್ ಪಾವ್ಲಿಂ ಪುಣಿ ಕುಮ್ಗಾರ್ ಜಾಲ್ಯಾರ್ ಭೋವ್ ಬರೆಂ. ತಾಚೆ ಪ್ರಾಸ್ ಪಾಟಿಂ ಫಾಲ್ಯಾರ್ ನಿಸ್ಕಳ್ ಉರೊಂಕ್ ತುಕಾ ಕಷ್ಟ್ ಮಾರ್ತಿತ್.

ಸಾಂ. ಫಿಲಿಪ್ ನೆರಿ ಬೋವ್ ನಾಂವಾಡ್ಲಿಕ್ ಕೊನ್ನೆಸರ್ ಜಾವ್ನಾಸ್ಲೊ. ಕಿತ್ತೆಶ್ಯಾ ಜಣಾಂನಿ, ಚಡ್ ಜಾವ್ನ್ ತರ್ನಾಟ್ಯಾಂನಿ, ತಾಕಾ ತಾಂಚೊ ಕೊನ್ನೆಸರ್ ಜಾವ್ನ್ ವಿಂಚುನ್ ಕಾಡ್ಲೊ. ನಿಸ್ಕಳ್ಣಾ ಹೊಗ್ಡಾಂವ್ಕ್ ನಾಸ್ಲ್ಯಾಂನಿ ತಾಣಿಂ ಕೆದಿಂಚ್ ತೆಂ ಹೊಗ್ಡಾಯ್ಲೆಂ, ಹೊಗ್ಡಾಯಿಲ್ಯಾಂಕ್ ತಾಣಿಂ ತೆಂ ಪಾಟಿಂ ಜೊಡ್ನ್ ಕಾಣ್ಲೆಂ, ಸಾಂ. ಫಿಲಿಪ್ಪಾನ್ ದಿಂವ್ಚೊ ಉಪಾಯ್, ತವಳ್ ತವಳ್ ಪ್ರಾಚಿತ್ ಆನಿ ಕುಮ್ಗಾರ್. ಅನಿಸ್ಕಳ್ ಸವಯಾಂತ್ ಘಟ್ ಜಾವ್ನ್ ಗೆಲ್ಲೊ ಏಕ್ ವಿದ್ಯಾರ್ಥಿ ಆಪ್ಲ್ಯಾ ಅತ್ಯಾಚ್ಯಾ ಸ್ಥಿತೆ ವಿಷ್ಯಾಂತ್ ಸಾಂತಾ ಲಾಗಿಂ ಉಲಂವ್ಕ್ ಗೆಲೊ. ಮೆಳ್ಳಿ ತಾಕಾ ತಿ ಜಾಪ್: “ತವಳ್ ತವಳ್ ಪ್ರಾಚಿತಾಚೊ ಆನಿ ಕ್ರಿಸ್ತ-ಪ್ರಸಾದಾಚೊ ಸಂಸ್ಕಾರ್ ಕಾಣ್ಲೆ. ಪಾತ್ಕಾಂತ್ ಪಡ್ಲ್ಯಾರ್ ತಕ್ಲಾಣ್ ಕುಮ್ಗಾರಾಕ್ ಯೆ”. ಕೊನ್ನೆಸರಾಚ್ಯಾ ಹ್ಯಾ ಸೂಚನಾಕ್ ಖಾಲ್ ಜಾವ್ನ್ ಕ್ರಮೇಣ್ ವಾಯ್ಜ್ ಸವಯೆಂತ್ಲೊ ಪುರೊ ಸುಟೊ. ತಿತ್ತೆಂಚ್ ನ್ಹಯ್, ಉಪ್ರಾಂತ್ ಏಕ್ ಭಾಗೆವಂತ್ ಯಾಜಕ್ ಸಯ್ ಜಾಂವ್ಕ್ ಪಾವ್ಲೊ.

ಏಕ್ ಸೂಚನ್: ಹರೆಕ್ ರಾತಿಂ ನಿದೊಂಕ್ ವೆಚೆ ಆದಿಂ ತುಜ್ಯಾ ಅಂತಸ್ಕರ್ನಾಚಿ ರುಡ್ಡಿ ಕರ್. ದಿಸಾ ಮಧೆಂ ನಿಸ್ಕಳ್ಣಾಕ್ ಖಿಂಯ್ಚ್ಯಾಯ್ ಥರಾನ್ ಪುಣಿ ಆಡ್ ಗೆಲಾಯ್ಗಿ ಮ್ಹಣ್ ಕರಿಣ್ ತನ್ನಿ ಕರ್.

16. ಕ್ರಿಸ್ತ-ಪ್ರಸಾದ್

ಕ್ರಿಸ್ತ-ಪ್ರಸಾದಾ ವಿಷ್ಯಾಂತ್ ಜೆಜು ಲೊಕಾಲಾಗಿಂ ಹೆ ಪರಿಂ ಉಲಯ್ಲೊ: “ಹಾಂವ್ ಜಾವ್ನಾಸಾ ಜಿವಿತಾಚೊ ಉಂಡೊ... ಹೊ ಜಾವ್ನಾಸಾ ಉಂಡೊ ಸರ್ಗಾರ್ ಥಾವ್ನ್ ದೆಂವ್ಚೊ. ಕೋಣ್ ಹೊ ಉಂಡೊ ಖಾಯ್ ಜಾಲ್ಯಾರ್ ತೊ ಮರಾಸೊನಾ. ಹಾಂವ್ ಜಾವ್ನಾಸಾ ಜಿವೊ ಉಂಡೊ ಸರ್ಗಾರ್ ಥಾವ್ನ್ ದೆಂವ್ಲೊ. ಕೊಣಿ ಹೊ ಉಂಡೊ ಖಾಯ್ ಜಾಲ್ಯಾರ್ ತೊ ಸದಾಂಕಾಲ್ ಜಿಯೆತಲೊ; ಆನಿ ಹಾಂವೆಂ ದಿಂವ್ಚೊ ತೊ ಉಂಡೊ ಜಾವ್ನಾಸಾ ಮ್ಹಜೆಂ

ಮಾಸ್, ಸಂಸಾರಾಕ್ ಜೀವ್ ದಿಂವ್ಚ್ಯಾ ಖಾತಿರ್.. ಖಿರೆಂಚ್, ಖಿರೆಂಚ್ ಹಾಂವ್ ತುಮ್ಕಾಂ ಸಾಂಗ್ತಾಂ, ಮನ್ಯಾಚ್ಯಾ ಪುತಾಚೆಂ ಮಾಸ್ ತುಮಿ ಖೆಲ್ಲ್ಯಾ ಖಿರಿತ್, ಆನಿ ತಾಚೆಂ ರಗತ್ ತುಮಿ ಪಿಯೆಲ್ಲ್ಯಾ ಖಿರಿತ್ ತುಮ್ಚೆ ಥಂಯ್ ಜೀವ್ ಆಸಾಸೊನಾ. ಜೊ ಕೋಣ್ ಮ್ಹಜೆಂ ಮಾಸ್ ಖಾತಾ ಆನಿ ರಗತ್ ಪಿಯೆತಾ ತಾಕಾ ಸಾಸ್ಣಾಚಿ ಜೀಣ್ ಆಸಾ, ಆನಿ ಹಾಂವ್ ತುಕಾ ನಿಮಾಣ್ಯಾ ದಿಸಾ ಜಿವಂತ್ ಕರ್ತಲೊಂ, ಕಿತ್ಯಾಕ್, ಮ್ಹಜೆಂ ಮಾಸ್ ನೀಜ್ ಖಾಣ್ ಆನಿ ಮ್ಹಜೆಂ ರಗತ್ ನೀಜ್ ಪೀವನ್. ಜೊ ಕೋಣ್ ಮ್ಹಜೆಂ ಮಾಸ್ ಖಾತಾ ಆನಿ ಮ್ಹಜೆಂ ರಗತ್ ಪಿಯೆತಾ, ತೊ ಮ್ಹಜೆ ಥಂಯ್ ಜಿಯೆತಾ ಆನಿ ಹಾಂವ್ ತಾಚೆಂ ಥಂಯ್. ಜಸೊ ಜಿವ್ಯಾ ಬಾಪಾನ್ ಮ್ಹಾಕಾ ಧಾಡ್ಲಾ ಆನಿ ಹಾಂವ್ ತಾಚೆವರ್ವಿಂ ಜಿಯೆತಾಂ. ತಸೊ ಜೊ ಕೋಣ್ ಮ್ಹಾಕಾ ಖಾತಾ ತೊ ಮ್ಹಜೆ ವರ್ವಿಂ ಜಿಯೆತಲೊ. (ಜುವಾಂವ್ VI).

ಭುರ್ಗ್ಯಾ, ಜೆಜುಚ್ಯಾ ಹ್ಯಾ ಉತ್ರಾಂ ಧಾವ್ನ್ ಹ್ಯೊ ಸಂಗಿ ತುಕಾ ಸ್ವಪ್ನ್ ಜಾತಾತ್: ಜೆಜುಚೆಂ ಮಾಸ್ ಆನಿ ತಾಚೆಂ ರಗತ್, ತುಜ್ಯಾ ಅತ್ಯಾಚೆಂ ಖಾಣ್ ಆನಿ ಪೀವನ್. ಹೆಂ ಖಾಣ್ ಆನಿ ಪೀವನ್ ತುಂ ಕಾಣ್ಲೆಶಿ ಜಾಲ್ಯಾರ್ ಮಾತ್ ತುಜೊ ಆತ್ಮೊ ಜಿವೊ ಉರ್ತಲೊ. ಫಾವೊ ತೆ ಪರಿಂ ಕುಮ್ಗಾರ್ ಕಾಣ್ಲೆಶಿ ಜಾಲ್ಯಾರ್ ತುಜೊ ಅತ್ಮೊ ಕುರ್ಪೆಂತ್ ಉರ್ತಲೊ, ನಾಸ್ಲಾರ್ ಮ್ಹಾ ಪಾತ್ಕಾಂತ್ ಪಡ್ತಲೊ; ತುಜೊ ಅತ್ಮೊ ಮರಣ್ ಪಾವ್ತಲೊ.

ಎಕ್ಲ್ಯಾಕ್ ತಾಜ್ಯಾ ಭುರ್ಗ್ಯಾ ಪ್ರಾಯೆರ್ ಯಾ ಯಾವನ್ ಪ್ರಾಯೆರ್ ಮ್ಹಾ ಪಾತ್ಕಾಂತ್ ಪಡ್ಲೆಂ ನಿರ್ಭಾಗ್ವಣ್ ಫಾವೊ ಜಾಲ್ಯಾರ್, ತ್ಯಾ ಪ್ರಾಯೆರ್ ತಾಣ್ ಆಧಾರ್ಲೆಂ ಪಾತಕ್ ಚಡಾವತ್ ಜಾವ್ನ್ ಅನಿಸ್ಕಳ್ಣಣಾಚೆಂ. ತುಜ್ಯಾ ಭುರ್ಗ್ಯಾ ಪ್ರಾಯೆರ್ ಧಾವ್ನ್ ಅನಿಸ್ಕಳ್ ಪಾತ್ಕಾಂತ್ ಪಡ್ಲ್ಯಾ ಕರಿಣ್ ರಿಸ್ಕೆರ್ ತುಂ ಆಸಾಯ್ ದೆಕುನ್ ಕುಮ್ಗಾರಾಚಿ ವಿಶೇಸ್ ಗರ್ಜ್ ತುಕಾ ಆಸಾ. ದೆಕುನ್ಚ್ ಜೆಜುನ್ ವಯ್ಲ್ಯಾ ವಯ್ರ್ ಸಾಂಗ್ಲಾಂ, “ಕೋಣ್‌ಯಿ ಹೊ ಉಂಡೊ ಖಾಯ್ತ್ ಜಾಲ್ಯಾರ್ ತೊ ಮರಾಸೊನಾ... ಮನ್ಯಾಚ್ಯಾ ಪುತಾಚೆಂ ಮಾಸ್ ತುಮಿ ಖೆಲ್ಲ್ಯಾ ಖಿರಿತ್ ಆನಿ ತಾಚೆಂ ರಗತ್ ತುಮಿ ಪಿಯೆಲ್ಲೆ ಖಿರಿತ್ ತುಮ್ಚೆ ಥಂಯ್ ಜೀವ್ ಆಸಾಸೊನಾ... ಕೋಣಿ ಹೊ ಉಂಡೊ ಖಾಯ್ತ್ ಜಾಲ್ಯಾರ್ ತೊ ಸದಾಂಕಾಲ್ ಜಿಯೆತಲೊ”.

ಪ್ರಾಯೆನ್ ವಾಡೊನ್ ಯೆತಾನಾ ಅನಿಸ್ಕಳ್ ವೊಡ್ಪಾಂಚೆಂ ಬಳ್‌ಯೊ ಸಂಯ್ಕಾ ಪರ್ಮಾಣೆ, ಚಡೊನ್ ಯೆತಾ. ತಾಂಚೆಂ ಬಳ್ ಚಡೊನ್ ಯೆತಾನಾ

ಆತ್ಮಾಚೆಂ ಆನಿ ನಿಸ್ಕಳ್ಣಣಾಚ್ಯಾ ಶೆಗುಣಾಚೆಂ ಬಳ್‌ಯೊ ಚಡೊನ್ ಯೇಂವ್ಕ್ ಜಾಯ್. ಕಶೆಂ ಚಡೊನ್ ಯೆಂವ್ಚೆಂ? ಆತ್ಮಾಚ್ಯಾ ಖಾಣಾ ಮಾರಿಫಾತ್, ಕುಮ್ಗಾರಾ ಮಾರಿಫಾತ್. ಕಿತ್ಲೆ ಪಾವ್ಲಿಂ ಆತ್ಮಾಚೆಂ ಹೆಂ ಖಾಣ್ ತುಂ ಖಾತಾಯ್‌ಗಿ, ತಿತ್ಲೊ ಅತ್ಮಾಂತ್ ಆನಿ ಶೆಗುಣಾಂತ್ ತುಂ ಬಳ್ ಜಾತಾಯ್. ದೆಕುನ್ ತವಳ್ ತವಳ್ ಕುಮ್ಗಾರ್ ಕಾಣ್ಣೆಂವ್ಚಿ ಗರ್ಜ್ ತುಕಾ ಆಸಾ.

ಕ್ರಿಸ್ತಾಚೊ ಪಾಟ್ಲಾವ್ ಸಾಂಗ್ತಾ: “ಮನ್ಯಾಚೆ ವಿಶ್ವೆ ತಾಚ್ಯಾ ತರ್ಯಾಪಣಾರ್ ಥಾವ್ನ್ ವಾಯ್ಬಾಕ್ ವೊಡ್ತಾತ್; ಆನಿ ದೆವಾಚೆಂ ವಕಾತ್ ಪಡ್ಲ್ಯಾ ಖಿರಿತ್, ಮನಿಸ್ ವೆಗಿಂಚ್ ವಾಯ್ಬಾ ಥಾವ್ನ್ ವಾಯ್ಬಾಕ್ ದೆಂವ್ತಾ. ಪವಿತ್ರ ಕುಮ್ಗಾರ್, ದೆಕುನ್, ತುಕಾ ವಾಯ್ಬಾಂತ್ಲೊ ಪಾಟಿಂ ವೊಡ್ತಾ ಆನಿ ಬರೆಪಣಾಂತ್ ಘಟ್ ಕರ್ತಾ” (III ಪುಸ್ತಕ್, 3). ಆನ್ಯೇಕ್‌ಕಡೆ ಸಾಂಗ್ತಾ: “ಹೊ ಬೋವ್ ಊಂಚ್ ಆನಿ ಉತ್ತೀಮ್ ಸಂಸ್ಕಾರ್ ಜಾವ್ನಾಸಾ ಭಲಾಯ್ಕಿ ಆತ್ಮಾಚೆ ಆನಿ ಕುಡಿಚೆ, ವಕಾತ್ ಸರ್ವ್ ಆತ್ಮಿಕ್ ಪಿಡೆಚೆಂ. ಹಾಚೆವರ್ವಿಂ ಆವ್ಣಣ್ ಗೂಣ್ ಜಾತಾತ್, ವಾಯ್ಬ್ ವೊಡ್ಲ್ಯೊ ಮೊಡ್ತಾತ್. ತಾಳೊವ್ಣಿ ಸಲ್ಲತಾತ್ ಯಾ ಉಣ್ಯೊ ಜಾತಾತ್, ಅತ್ಮಾಂತ್ ಚಡ್ ಕುರ್ಪಾ ವೊತ್ತಾ, ಕಿರ್ಲಾಂತ್ಲೊ ಶೆಗುಣ್ ವಾಡ್ತಾ” (III ಪುಸ್ತಕ್, 4).

ಹ್ಯಾ ಸಂಸ್ಕಾರಾ ವಿಷ್ಯಾಂತ್ ಉಲವ್ನ್ ಸಾಂ. ಕ್ರಿಸೊಸ್ತಮ್ ಮ್ಹಣ್ತಾ: “ಹೊ ಜಾವ್ನಾಸಾ ಉಂಡೊ ದೇವ್-ದೂತಾಂಚೊ, ಆನಿ ದಾಕಾಂ-ಸೊರೊ ಆಂಕ್ವಾರ್ಯಾಂಕ್ ಜಲ್ಮ್ ದಿಂವ್ಚೊ”. ದೇವ್-ದೂತಾಂಚೊ ಉಂಡೊ ದೇವ್‌ದೂತಾಂಚೊ ಶೆಗುಣ್ ದಿತಾ. ಚೆಜುಚೆಂ ನಿಸ್ಕಳ್ ರಗತ್ ನಿಸ್ಕಳ್ಣಣ್ ದಿತಾ. “ಕುಮ್ಗಾರ್ ಕಾಣ್ಣೆತಚ್ ಲ್ಹಾನ್ ಆನಿ ವ್ಹಡ್ ಸಿಂಹಾಬರಿ ಬಲಿಷ್ಟ್ ಜಾಲೆ”, ಮ್ಹಣ್ತಾ ತೊಚ್ ಸಾಂ. ಕ್ರಿಸೊಸ್ತಮ್. “ಆನಿ ಆಖೇರ್ ಪರ್ಯಾಂತ್ ಶೆಗುಣಾಂತ್ ಥಿರ್ ರಾವ್ಚೆ”.

ನಿಸ್ಕಳ್ಣಣಿ ಜಿಯೆಂವ್ಕ್ ತುಕಾ ಮನ್ ಆಸಾ ಜಾಲ್ಯಾರ್ ತವಳ್ ತವಳ್ ತುವೆಂ ಕುಮ್ಗಾರ್ ಕಾಣ್ಣೆಂವ್ಕ್ ಜಾಯ್. ತವಳ್ ತವಳ್ ಮ್ಹಳ್ಯಾರ್? ತಾಂಕ್ಲ್ಯಾರ್ ದಿಸ್ವಡ್ತೆಂ. ದಿಸ್ವಡ್ತೊ ಕುಮ್ಗಾರ್ ಕಾಣ್ಣೆಂವ್ಚೊ ತೆದೆಂ ವ್ಹರ್ತೆಂ ಭಾಗ್ ತುಕಾ ದುಸ್ರೆಂ ಮೆಳ್ಳೆಂನಾ ಮ್ಹಣ್ ಚಿಂತ್. ದಿಸ್ವಡ್ತೆಂ ಜಾಯ್ನಾ ಜಾಲ್ಯಾರ್ ತುಕಾ ಸಂದ್ರಾಪ್ ಆಸ್‌ಲ್ಲ್ಯಾ ಪರ್ಮಾಣೆ ಕಾಣ್ಣೆ; ಹಫ್ಲ್ಯಾಂತ್ ತಾಂಕ್ತಾ ತಿತ್ಲೆ ಪಾವ್ಲಿಂ, ಯಾ ಹಫ್ಲ್ಯಾಕ್ ಏಕ್ ಪಾವ್ಲಿಂ, ಯಾ ಹರೆಕ್ ಪಾವ್ಲಿಂ ಮಿಸಾಕ್ ಗೆಲ್ಲ್ಯಾ ತವಳ್. ಉಣೆಂ ಮ್ಹಳ್ಯಾರ್ ಪಂದ್ರಾ ದಿಸಾಂಕ್ ಏಕ್ ಪಾವ್ಲಿಂ ಪುಣಿ ಕಾಣ್ಣೆ; ನಾತ್ಲ್ಯಾರ್ ನಿಸ್ಕಳ್ ಉರೊಂಕ್ ತುಜ್ಯಾನ್ ತಾಂಕ್ಚೆಂನಾ.

ಕುಮ್ಗಾರ್ ಖಾಲಿ ಸವಯೆನ್, ಯಾ “ತೊ ಕಾಣ್ವೆತಾ ದೆಕುನ್ ಹಾಂವ್ ಕಾಣ್ವೆತಾಂ” ಮ್ಹಳ್ಳೆಬರಿ ಯಾ ಹೆರಾಂಕ್ ದಾಕಂವ್ಚ್ಯಾ ಇರಾದ್ಯಾನ್ ಕಾಣ್ವೆನಾಕಾ; ಬದ್ಲಾಕ್ ತಾಚಿ ತುಕಾ ಆಸ್ಚಿ ಗರ್ಜ್ ಸಮ್ಜೊನ್ ಪಳೆ. ಕುಮ್ಗಾರಾಕ್ ಫಾವೊತಿ ತಯಾರಾಯ್ ಕರ್. ಕುಮ್ಗಾರ್ ಭಕ್ತಿಪಣಾನ್ ಕಾಣ್ವೆ. ಕುಮ್ಗಾರಾ ಉಪ್ರಾಂತ್ ಅರ್ಗಾಂ ದಿ. ಕಾಲ್ಯೊ ಘಂಟೊ ಪುಣಿ ಅರ್ಗಾಂ ದಿಂವ್ಕ್ ಖರ್ಚಿ. “ಬೋವ್ ನಿಸ್ಕಳ್ ಜೆಜು, ಮ್ಹಾಕಾ ನಿಸ್ಕಳ್ ಕರ್” ಮ್ಹಣ್ ಪರ್ತುನ್ ಪರ್ತುನ್ ಮಾಗ್.

ತವಳ್ ತವಳ್, ಸಂದ್ರಾಪ್ ಆಸ್ಲಾರ್ ದಿಸ್ಪಡ್ಡೆಂ ಮಿಸಾಕ್ ವಚ್. ಮಿಸಾಚಿ ಸೆವಾ (ಮೀಸ್ ಆಜಿತಾರ್) ಕರ್.

ನಿಸ್ಕಳ್ಪಣಾಚ್ಯಾ ಮೊಗಾನ್ ಭರ್ಲೆ ಸಾಂತ್ ಕ್ರಿಸ್ತ್ ಪ್ರಸಾದಾಕ್ ಭುಕೆತಾಲೆ ಆನಿ ತಾನೆತಾಲೆ. ಫ್ರಾನ್ಸಿಸ್ಕನ್ ಒಡ್ಡಿಚೊ ಸಾಂತ್ ಪಾಸ್ಕಲ್ ಬೆಯ್ನ್ ‘ಎವ್ಕರಿಸ್ತ್ ಕೊಂಗ್ರೆಸಾ’ಚೊ ಶಾರೊತಿ. ಸಂಸಾರಾಂತ್ ಆಸ್ತಾನಾ ಗರ್ಜೆವಿಣೆ ಮಿಸಾಕ್ ಚುಕಾನಾತ್ಲೊ. ಕುಮ್ಗಾರಾ ಥಂಯ್ ತಾಚೊ ಅತ್ರಗ್ ಇತ್ಲೊ ಆನಿ ತಿತ್ಲೊ ನ್ಹಯ್, ಏಕ್ ಪಾವ್ಟಿಂ ಗರ್ಜೆಚ್ಯಾ ಕಾಮಾ ನಿಮ್ತಿಂ ತಾಕಾ ಮಿಸಾಕ್ ವಚೊಂಕ್ ಜಾಂವ್ಕ್ ನಾ. ಗಾದ್ಯಾಂತ್ ತೊ ಕಾಮಾರ್ ಆಸ್ತಾನಾ, ಆಯ್ಕಾತಾ ತಾಕಾ ಆವಾಜ್ ಸಾಯ್ಬ್ ಉಕಲ್ತಾನಾ ಮಾರ್ಲ್ಯಾ ಘಾಂಟಿಚೊ. ತ್ಯಾ ಘಡಿಯೆ ಮಿಸಾಚ್ಯಾ ಆನಿ ಕುಮ್ಗಾರಾಚ್ಯಾ ಅತ್ರಗಾನ್ ತಿತ್ಲೊ ತೊ ಭರ್ತಾ, ಅಭೆ! ಅಂತ್ರಳಾರ್ ದಿಸ್ತಾ ತಾಕಾ ಪವಿತ್ರಾಯ್ಲೊ ಉಂಡೊ! ಫ್ರಾನ್ಸಿಸ್ಕಾನ್ ಒಡ್ಡಿಂತ್ ಬ್ರದರ್ ತೊ ಜಾತಾ. ಮರ್ವಾಸಿ ಜಾವ್ನಾಸ್ತಾಂ, ಹ್ಯಾ ಪವಿತ್ರ್ ಸಂಸ್ಕಾರಾ ಥಂಯ್ ತಾಕಾ ಆಸ್ಲೆಂ ತೆಂ ಭಕ್ತಿಪಣ್ ತಾಚಿ ಜಿಣಿ ವಾಚ್ಚಾರ್ ಕಳಾತ್! ಬ್ರದರ್ ಪಾಸ್ಕಲ್ ದೆವಾದಿನ್ ಜಾಲೊ. ತಾಚಿ ಕೂಡ್ ಇಗರ್ಜೆಂತ್ ದವರಿ; ಆನಿ ಮಿಸಾಚೆಂ ಬಲಿದಾನ್ ಸುರು ಜಾಲೆಂ. ಸಂಸ್ಕಾರಾಚೊ ವೇಳ್ ಆಯ್ಲೊ. ಸಂಸ್ಕಾರ್ಲೊ ಉಂಡೊ ಯಾಜಕಾನ್ ವಯ್ರ್ ಉಕಲ್ಲಾ ಮಾತ್-ಅಜಾಪ್! ಬ್ರದರ್ ಪಾಸ್ಕಲ್ ಜಿವೊ ಜಾತಾ, ದೊಳೆ ಉಗ್ತೆ ಕರ್ತಾ, ಜೆಜುಕ್ ಆರಾಧಾನ್ ಕರ್ತಾ; ಉಪ್ರಾಂತ್ ದೊಳೆ ಧಾಂಪ್ತಾ ಆನಿ ಪರ್ತುನ್ ಸೊಮಿಯಾ ಥಂಯ್ ಮರಣ್ ಪಾವ್ತಾ!

ಸಾಂ. ಪಾಸ್ಕಲಾಬರಿ ನಿಸ್ಕಳ್ ಜಾಂವ್ಕ್ ತುಕಾ ಉರ್ಬಾ ಆಸಾ ಜಾಲ್ಯಾರ್, ಭುರ್ಗ್ಯಾ, ತಾಚೆಬರಿ ಮಿಸಾಚ್ಯಾ ಆನಿ ಪವಿತ್ರ್ ಸಂಸ್ಕಾರಾಚ್ಯಾ ಮೊಗಾನ್ ಭರ್, ತಾಚೆಬರಿ ಹೊ ಸಂಸ್ಕಾರ್ ಕಾಣ್ವೆ, ಹ್ಯಾ ಸಂಸ್ಕಾರಾ ವರ್ವಿಂ ಜೆಜುನ್ ಬಿಡಾರ್ ಕೆಲ್ಲೊ ತುಚೊ ಅತ್ಮೊ ಆನಿ ತುಜಿ ಕೂಡ್ ಭಷ್ಟ್ ಜಾಂವ್ಕ್ ತೊ ಸೊಡಿಸೊನಾ. ಖಂಯ್ ಜೆಜು ಆಸಾಗಿ ಥಂಯ್ ನಿಸ್ಕಳ್ಪಣ್ ಆಸಾ.

17. ಖಾಲ್ತೆಪಣ್

ಖಾಲ್ತೆಪಣ್ ಜಾವ್ನಾಸಾ ಥಿರ್ ಬುನ್ಯಾದ್ ಆನಿ ಭದ್ರ್ ಆಸ್ತೊ ನಿಸ್ಕಳ್ವಣಾಚೊ. ಮನ್ಯಾನ್ ಆಪುಣ್ ಭಾರಿ ಅಸ್ಕತ್ ಆನಿ ಬೋವ್ ಸಸಾರಾಯೆನ್ ಆಪ್ಲೆ ಪಾತ್ಕಾಂತ್ ಪಡ್ಯೆತ್ ಮ್ಹಣ್ ವಳ್ಕಾಜಾಯ್. ಆಪ್ಲ್ಯಾಚ್ ಶಕ್ತಿಚೆರ್ ಪಾತ್ಯೆಲ್ಲೆ, ಆನಿ ಆಪ್ಲ್ಯಾ ವ್ಹಡ್ವಣಾಚ್ಯಾ ಆಮಾಲಾನ್ ಭರ್ಲೆ ಸರ್ವ್ ಥರಾಂಚ್ಯಾ ಭುಶೆಪಣಾಂತ್ ಲೊಳ್ವಾತ್. ಅನಿಸ್ಕಳ್ ಪಾತ್ಕಾ ತಿಲ್ಲೆಂ ಗಲೀಜ್ ಪಾತಾಕ್ ದುಸ್ರೆಂ ನಾ. ದೆಕುನ್ ಹಂಕಾರ್ಯಾಕ್ ದೇವ್ ತಸಲ್ಯಾ ಪಾತ್ಕಾಂತ್ ಪಡೊಂಕ್ ಸೊಡ್ತಾ. ದೆವಾಕ್ ಹಂಕಾರಿ ಮನಿಸ್ ಜಾಯ್ನಾ. ದೆಕುನ್ ತಸಲ್ಯಾಕ್ ದೇವ್ ನಿಸ್ಕಳ್ವಣಾಚಿ ಕುರ್ಪಾ ದೀನಾ. ಪೂಣ್ ಜೊ ಕೋಣ್ ಆಪ್ಲಿ ಅಸ್ಕತ್ಕಾಯ್ ವಳ್ಕಾತಾ, ಆನಿ ದೆವಾಚ್ಯಾ ಕುರ್ಪೆ ವಿರಹಿತ್ ಆಪ್ಲಾ ವರ್ವಿಂ ನಿಸ್ಕಳ್ ರಾವೊಂಕ್ ಅಸಾಧ್ಯ್ ಮ್ಹಣ್ ಒಪ್ತಾ ಆನಿ ದೆವಾ ಮುಕಾರ್ ಖಾಲ್ತೊ ಜಾತಾ, ತಸಲೊ ಮಾತ್ ನಿಸ್ಕಳ್ ಜಿಯೆಂವ್ಕ್ ಪಾವ್ತಾ. “ದೇವ್ ಹಂಕಾರ್ಯಾಕ್ ಆಡ್ ರಾವ್ತಾ, ಪೂಣ್ ಖಾಲ್ತಾಕ್ ಕುರ್ಪಾ ದಿತಾ”, ಮ್ಹಣ್ತಾ ಪವಿತ್ರ್ ಪುಸ್ತಕ್. (ಜಾಕೊಬ್ 4:6).

ಭುರ್ಗ್ಯಾ, ನಿಸ್ಕಳ್ ಜಿಯೆಂವ್ಕ್ ತುವೆಂ ಮೆಟ್ ಕಾಡ್ತಾನಾ, ಯಾ ನಿಸ್ಕಳ್ವಣಾಚ್ಯಾ ಶೆಗುಣಾಂತ್ ಮುಕಾರ್ಸುಂಕ್ ನಿಚೆವ್ ಕರ್ತಾನಾ, ಪಯ್ಲಿ ತುಜ್ಯಾ ಅತ್ಯಾಂತ್ ಫಾಲ್ ಗೂಂಡ್ ಆನಿ ಘಟ್ ಬುನ್ಯಾದ್ ಖಾಲ್ತೆಪಣಾಚಿ. ಹ್ಯಾ ಬುನ್ಯಾದಿಚೆರ್ ಮಾತ್ ನಿಸ್ಕಳ್ವಣಾಚೆಂ ಮಜ್ಬುತ್ ಬಾಂದಾಪ್ ತುವೆಂ ಉಬಾರ್ಶೆತ್. ಕಿತ್ಲೊ ಕಿರ್ಕೊಳ್ ಆನಿ ಅಸ್ಕತ್ ತುಂ! ತುಜ್ಯಾಚ್ ಸಂಯ್ಭಾಂತ್ ಸರ್ವ್ ಪಾತ್ಕಾಂಚಿ ಆನಿ ಪೊಜ್ಜೆಪಣಾಚಿ ಝರ್ ಆಸಾ. ಹೆಂ ತುಂ ಚಿಂತುನ್ ಪಳೆಶಿ ಜಾಲ್ಯಾರ್ ತುಂ ತುಕಾಚ್ ಧರ್ಣಿ ಸಮಾ ಕರ್ತಲೊಯ್ ಆನಿ ಸಾಂ ಫಿಲಿಪ್ ನೆರಿಚೆಂ ತೆಂ ಖಾಲ್ತೆಂ ಮಾಗ್ಣೆಂ ಪರ್ತುನ್ ಪರ್ತುನ್ ತುಜ್ಯಾ ತೊಂಡಾಂತ್ ಯೆತೆಲೆಂ: “ಮ್ಹಜ್ಯಾ ದೆವಾ, ಫಿಲಿಪಾಚಿ ಖಬಾರ್ ಕಾಣ್ಲೆ; ನಾತ್ಲ್ಯಾರ್ ತೊ ತುಕಾ ವಿಕ್ರಿತ್ ಕರಿತ್”.

ಹಾಚೆ ಆದಿಂ ಅನಿಸ್ಕಳ್ ಪಾತ್ಕಾಂತ್ ತುಂ ಪಡ್ಲಾಯ್ ಜಾಲ್ಯಾರ್ ತುಜೆಂ ಅಣ್ವೆಪಣ್ ಕಿಲ್ಲೆಂ ಮ್ಹಳ್ಳೆಂ ಪಳೆ. ಎಕಾ ಮನ್ಶಾತಿ ಪ್ರಾಸ್ ತುಂ ಪಾಸ್ ಮ್ಹಣ್ ಲೆಕ್. ಪರ್ತುನ್ ಪಾತ್ಕಾಂತ್ ಪಡ್ಲ್ಯಾ ರಿಸ್ಕೆರ್ ತುಂ ಆಸಾಯ್ ದೆಕುನ್ ತುಕಾಚ್ ತುಂ ಖಾಲ್ತೊ ಕರ್, ಖಾಲ್ತೆಪಣ್ ಆನಿ ಮುಕಾರ್ ಪುಣಿ ಪಾತ್ಕಾಂತ್ ಪಡೊಂಕ್ ತುಕಾ ಸೊಡ್ತೆನಾ.

ಎದೊಳ್ ಪರ್ಯಾಂತ್ ತುಂ ನಿಸ್ಕಳ್ ಜಿಯೆಲಾಯ್ ಜಾಲ್ಯಾರ್, ಹಂಕಾರಾಕ್ ಪಡಾನಾಕಾ. ನಿಸ್ಕಳ್ ತುಂ ಉರ್ದಾಯ್ ಜಾಲ್ಯಾರ್ ಹಾಚೆಂ ಕಾರಣ್ ತುಂ ನ್ಹಯ್, ಬಗಾರ್ ದೇವ್ ಆನಿ ದೆವಾನ್, ತುಜ್ಯಾ ಪುನ್ಯಾವಿಣೆ, ತುಕಾ ದಿಲ್ಲಿ ತಿ ಪ್ರತ್ಯೇಕ್ ಕುರ್ಪಾ ಆನಿ ತಾಣೆ ತುಜೆ ಥಂಯ್ ದಾಕಯಿಲ್ಲಿ ತಿ ವಿಶೇಸ್ ದಯಾ. ತಸಲಿ ಕುರ್ಪಾ ಆನಿ ದಯಾ ದೆವಾನ್ ತುಕಾ ದಿಂವ್ಕ್ ನಾತ್ಲಿ ಜಾಲ್ಯಾರ್ ಖಿಂಯ್ ತುಂ ಹಾಚೆ ಆದಿಂಚ್ ಪಾತ್ಕಾಂತ್ ಪಡ್ತಾಯ್ ಕೊಣ್ಣಾ. ತುಜೆಂ ಮ್ಹಳ್ಳೆಂ ಬರೆಂ ತುಜೆಕಡೆ ಕಿತೆಂ ಆಸಾ? ದೆವಾ ಥಾವ್ನ್ ತುಕಾ ತೆಂ ಮೆಳ್ಳಾಂ ಜಾಲ್ಯಾರ್ ಕಿತ್ಯಾಕ್ ತಾಚೆ ಥಾವ್ನ್ ಮೆಳೊಂಕ್ ನಾಸ್ಲೆಬರಿ ತುವೆಂ ಹಂಕಾರ್ ಕರ್ಚೊ? ಬದ್ಲಾಕ್ ಸಾಂ. ಪಾವ್ಲಾ ಸಾಂಗತಾ ತುವೆಂ ಮ್ಹಣೊಂಕ್ ಫಾವೊ: “ಹಾಂವ್ ಕಿತೆಂ ಜಾವ್ನಾಸಾಂ ತೆಂ ಸಕ್ಕಡ್, ದೆವಾಚ್ಯೆ ಕುರ್ಪೆನ್ ಜಾವ್ನಾಸಾ” (I ಕೊರಿಂಥ್ 15:10). ದೆಕುನ್ ಸರ್ವ್ ಹೊಗ್ಗಿಕ್ ದೆವಾಕ್ ಫಾವೊ, ತಾಣೆ ತುಕಾ ದಿಲ್ಲ್ಯಾ ತ್ಯಾ ವಿಂಚ್ಕಾರ್ ಕುರ್ಪೆ ಖಾತಿರ್ ಖಿಳಾನಾಸ್ತಾನಾ ತಾಕಾ ಅರ್ಗಾಂ ದಿಂವ್ಚೊ ತುಜೊ ಕಾಯ್ದೊ ಜಾವ್ನಾಸಾ.

ಎದೊಳ್ ಪರ್ಯಾಂತ್ ತುಂ ನಿಸ್ಕಳ್ ಉರ್ದಾಯ್ ದೆಕುನ್ ಸದಾಂಚ್ ನಿಸ್ಕಳ್ ಉರ್ದಾಯ್ ಮ್ಹಣ್ ಧೈರ್ ಸಾಂಗಾನಾಕಾ. ಬಗಾರ್ ತುಜೆಂ ಅಪಧೈರ್ ತುಕಾ ಆಸೊಂದಿ. ಆನಿಕ್ಯೆ ಚಡ್ ಖಾಲ್ತೊ ಜಾ. ಖಾಲ್ತೊ ಜಾಂವ್ಕ್ ತುಕಾ ಚಡ್ಡಿಕ್ ಕಾರಣಾಂ ಆಸಾತ್. ಎದೊಳ್ ಮ್ಹಣಾಸರ್ ತುಂ ನಿಸ್ಕಳ್ ಆಸಾಯ್ ಮ್ಹಣ್ ಚಿಂತುನ್ ಗರ್ವಾನ್ ಫುಗ್ಚೊ ಅಪಾಯ್ ತುಕಾ ಆಸಾ. ಗರ್ವಾನ್ ಫುಗ್ಚಿ ಜಾಲ್ಯಾರ್ ತುಜೆ ಆಶಾ ಖಂಡ್ಲ್ಯಾ ಬರಿಚ್. ಖಿತಾವಿಣ್ ನಿಸ್ಕಳ್ ತುಂ ಆಸಾಯ್ ದೆಕುನ್ ತುಕಾ ನಾಸ್ ಕರುಂಕ್ ದುಸ್ಮಾನ್ ತಾಂಚ್ಯಾ ಸಗ್ಳ್ಯಾ ಶಕ್ತಿನ್ ಪೆಚಾಡ್ತೆಲೆ. ತಾಂಚೆರ್ ಜಯ್ತೆವಂತ್ ತುಂ ಜಾಶಿಗಿ? ತುಜೆ ಅಸ್ತತ್ಕಾಯ್ ವಳ್ಕೊನ್, ಖಾಲ್ತೊ ಜಾವ್ನ್, ದೆವಾಚೆರ್ ಮಾತ್ ಪಾತ್ಯೆಶಿ ಜಾಲ್ಯಾರ್ ತುಜೆಂ ಧೈರ್ ಸಾಂಗ್ತೆ. ಆಸಿಸಿಚ್ಯಾ ತ್ಯಾ ಖಾಲ್ತಾ ಸಾಂ. ಫ್ರಾನ್ಸಿಸಾನ್ ಕಿತೆಂ ಮ್ಹಳ್ಳೆಂ? ಸಾಂತಿಪಣಾಚ್ಯಾ ತುದೈರ್ ತೊ ಪಾವ್ಲೊ, ಸೊಮಿಯಾಚೆ ಪಾಂಚ್ ಫಾಯ್ ತಾಚೆ ಕುಡಿರ್ ಖಿಂಚ್ಲೆ. ಜಾಲ್ಯಾರ್ಯಿ ತಾಚ್ಯಾ ಫ್ರಾದಿಂಕಡೆ ತಾಣೆ ಮ್ಹಳ್ಳೆಂ: “ಭಾವಾಂನೊ, ಮ್ಹಜೆ ಎದೊ ಪಾತ್ಕಿ ದುಸ್ರೊ ನಾ. ಮ್ಹಜೆಂ ಧೈರ್ ನಾ. ದೆವಾಚ್ಯಾ ಕಾಕುಳ್ತೆಚೊ ಹಾತ್ ಮ್ಹಾಕಾ ಉಕಲ್ನ್ ಧರಿಸಾ ಜಾಲ್ಯಾರ್ ಆತಾಂ ಜಾಲ್ಯಾರ್ಯಿ ಅನಿಸ್ಕಳ್ ಪಾತ್ಕಾಂತ್ ಹಾಂವೆಂ ಪಡ್ತೆತ್”. ಹ್ಯಾ ಥರಾಚ್ಯಾ ಖಾಲ್ತಾ ಕಾಳ್ಜಾನ್ ದೇವ್‌ದೂತಾಂ ಸಾರ್ಕೆ ನಿಸ್ಕಳ್ ಸಾಂತ್ ಜಿಯೆಲೆ. ತಾಂಚ್ಯಾ ಶೆಗುಣಾ ಮುಕಾರ್ ತುಜೊ ಶೆಗುಣ್ ಕಿತೆಂ? ಅಶೆಂ ಆಸ್ತಾಂ, ಹಂಕಾರಾನ್

ಫುಗೊಂಕ್ ತುಕಾ ಖಿಯ್ ಇಡೆಂ ಮೆಳಾತ್? ಸಾಂ. ಪಾವ್ಲ ಸಾಂಗ್ತಾ ತೆಂ ಆಯ್ಕ್: “ಆಪುಣ್ ಉಬೊ ಆಸಾಂ ಮ್ಹಣ್ ಚಿಂತ್ತಾ ತೊ, ಪಡಾನಾಸೊ ಚತ್ರಾಯ್ ಕರುಂದಿ” (I ಕೊರಿಂಥ್, 10:12) ಆನಿ ತ್ಯಾಚ್ ದೇವ್‌ದೂತಾಚಿ ದೇಕ್ ಕಾಣ್ಣೆ: “ಮ್ಹಜಿ ಕೂಡ್ ಹಾಂವ್ ದಂಡಯ್ತಾಂ, ಹಾಂವ್‌ಂಚ್ ಎಕಾದಾವೆಳಾ... ಕಾಡ್ನ್ ಘಾಲ್ತೊ ಜಾಯ್ನಾ ಜಾಂವ್ಕ್” (ಕೊರಿಂಥ್ 9:27).

ಹೆಂ ಅಪಧೈರ್ ಆನಿ ಖಾಲ್ತೆಪಣ್ ಸಗ್ಳ್ಯಾ ತುಜ್ಯಾ ಜಿಣ್ಯೆಂತ್ ತುಕಾ ಆಸ್ಚೆಂ ಗರ್ಜ್, ಭುರ್ಗ್ಯಾ ಪ್ರಾಯೆರ್ ನ್ಹಯ್ ಜಾಲ್ಯಾರ್, ಯೌವನ್ ಪ್ರಾಯೆರ್ ತುವೆಂ ಪಾತ್ಕಾಂತ್ ಪಡ್ಯೆತ್. ಯೌವನ್ ಪ್ರಾಯೆರ್ ನ್ಹಯ್ ಜಾಲ್ಯಾರ್, ಉತರ್ ಪ್ರಾಯೆರ್ ಪಡ್ಯೆತ್. ಎದೊ ವ್ಹಡ್ಲೊ ಸಾಲ್ಮಾವ್ ರಾಯ್ ಉತರ್ ಪ್ರಾಯೆರ್ ಅನಿಸ್ಕಳ್ ಪಾತ್ಕಾಂತ್ ಪಡ್ಲೊ ನ್ಹಯ್‌ಗಿ?

ಹೆರಾಂಚೊ ಕೆದಿಂಚ್ ದುಬಾವ್ ಕರಿನಾಕಾ, ತಾಂಚ್ಯಾ ಜಿಣ್ಯೆಚಿ ಝಡಿ ತುಕಾ ನಾಕಾ. ಯಾ ಸುವಾರ್ತೆಂತ್ಲ್ಯಾ ಫಾರಿಜೆವಾಬರಿ ಹೆರಾಂ ಪ್ರಾಸ್ ತುಂ ಬರೊ ಮ್ಹಣ್ ಬಡಾಯ್ ಚಿಂತಿನಾಕಾ: “ಏ ದೆವಾ, ಹಾಂವ್ ತುಕಾ ಅರ್ಗಾಂ ದಿತಾಂ, ಕಿತ್ಯಾಕ್, ಹಾಂವ್ ಹೆರಾಂ ಮನ್ಶಾಂ ಬರಿ ನ್ಹಯ್...” ತಾಚೆಬರಿ ಹಂಕಾರ್ ತುಂ ಕರಿ ಜಾಲ್ಯಾರ್ ದೇವ್ ತುಕಾ ಕುರ್ಪಾ ದಿಂವ್ಚೆಬರಿ ನಾ. ದೆವಾಚ್ಯೆ ಕುರ್ಪೆ ವಿರಹಿತ್ ತುಜ್ಯಾನ್ ನಿಸ್ಕಳ್ ರಾವುಂಕ್ ತಾಂಕ್ ಮ್ಹಣ್ ಚಿಂತ್ತಾಯ್‌ಗಿ? ಬದ್ಲಾಕ್ ತ್ಯಾ ಪುಬ್ಲಿಕಾನಾಬರಿ ಸಕ್ಡಾಂ ಪ್ರಾಸ್ ತುಂ ಹಲ್ಕೊ ಆನಿ ಗಲಿಜ್ ಪಾತ್ಕಿ ಮ್ಹಣ್ ವೆಳ್ಕೊನ್ ಖಾಲ್ತೆಪಣಿ ಮಾಗ್: “ಏ ದೆವಾ, ಮ್ಹಜಿ ಪಾಪಿಯಾಚಿ ಕಾಕುಳ್ ಕರ್”. ಪುಬ್ಲಿಕಾನಾನ್ ದೆವಾಚಿ ಕುರ್ಪಾ ಚೊಡ್ಡಿ. ಕಿತ್ಯಾಕ್, “ಆಪ್ಲಾಕ್ ವಯ್ತ್ ಕಾಡ್ತಾ ತೊ ಪಡ್ಲೊ; ಆನಿ ಕೋಣ್ ಆಪ್ಲಾಕ್‌ಚ್ ಖಾಲ್ತೊ ಕರ್ತಾ, ತೊ ವರ್ತೊ ಜಾತಲೊ” (ಲೂಕ್, 18:10-14) ವ್ಹಯ್, ಭುರ್ಗ್ಯಾ, ಖಾಲ್ತೊ ಜಾ, ಚಡ್ ಆನಿ ಚಡ್ ಖಾಲ್ತೊ ಜಾ, ಕಿತ್ಲೊ ತುಂ ಖಾಲ್ತೊ ಜಾತಾಯ್‌ಗಿ ತಿತ್ಲೊ ನಿಸ್ಕಳ್ಣಾಂತ್ ತುಂ ವರ್ತೊ ಜಾತಲೊಯ್. ಪೂಣ್ ಸಕ್ಡಾಂ ಪ್ರಾಸ್ ತುಂಚ್ ಚಡ್ ಹಲ್ಕೊ ಆನಿ ಅನಿಸ್ಕಳ್ ಮ್ಹಣ್ ಲೆಕುಂಕ್ ಶಿಕಾಸರ್ ನಿಸ್ಕಳ್ಣಾಚ್ಯಾ ಶೆಗುಣಾಂತ್ ಇಲ್ಲೊ ಪುಣಿ ಮುಕಾರ್ ಸರ್ಲಾಯ್ ಮ್ಹಣ್ ಚಿಂತಿನಾಕಾ. ಸಕ್ಡೆಯೊ ಅಸ್ಕತ್, ಪೂಣ್ ಕೋಣೆಯೊ ಎಕ್ಲೊ ತುಜ್ಯಾಕ್‌ಯಿ ಚಡ್ ಅಸ್ಕತ್ ಮ್ಹಣ್ ಲೆಕಿನಾಕಾ.

ಕ್ರಿಸ್ತಾಚೊ ಪಾಟ್ಲಾವ್ ಬರಯಿಲ್ಲ್ಯಾ ತ್ಯಾ ಭಾಗೆವಂತ್ ಮನ್ಶಾಚಿಂ ಉತ್ರಾಂ ತುಕಾ ಉಪ್ಕಾರ್ತೆಲಿಂ: “ಅಂತ್ರಳಾ ಧಾವ್ನ್ ನೆಕೆತ್ರಾಂ ಪಡ್ಲಾಂತ್, ತರ್, ಧುಳ್

ಜಾವ್ನಾಸ್ತೊ ಹಾಂವ್ ಕಶೆಂ ಧೈರ್ ಸಾಂಗೊಂ? ತಾಂಚ್ಯಾ ಕರ್ನಾಂ ಪಾಸುನ್ ಹೊಗ್ವಾಪ್ ಫಾವೊ ಮ್ಹಣ್ ದಿಸ್ಲೆ ಗುಂಡ್ಯೆಕ್ ಅಪ್ಪಾಲ್ಯಾತ್ ಆನಿ ದೇವ್-ದೂತಾಂಚೊ ಉಂಡೊ ಖಾವ್ನಾಸ್ಲೆ ದುಕ್ರಾಂಚೊ ಕುಂಡೊ ಖಾಂವ್ಚೆ ಹಾಂವೆಂ ಪಳೆಲ್ಯಾತ್. ತುಂ ಸೊಮಿಯಾ, ಜರ್ದರ್ ತುಜೊ ಹಾತ್ ಕಾಡ್ತಿ, ಕಸಲೆಂಚ್ ಸಾಂತಿಪಣ್ ಆಸಾಶೆಂ ನಾ. ತುಂ ಜರ್ದರ್ ಚಲವ್ನ್ ವರ್ನಾಯ್ ಕಿತ್ತಿಚ್ ಬುದ್ಧಂತಾಯ್ ಉಪ್ಕಾರಾನಾ. ತುಂ ಜರ್ದರ್ ಸಾಂಬಾಳ್ನಾಯ್, ಖಿಂಚೆಂಚ್ ಬಳ್ ಕಾಮಾಕ್ ಪಡಾನಾ. ತುಂ ಜರ್ತರ್ ರಾಕಾನಾಯ್ ಕಸಲೆಂಚ್ ನಿಸ್ಕಳ್ಣಣ್ ಭದ್ರ್ ನಾ. ತುಂ ಜರ್ದರ್ ತುಜೊ ಪವಿತ್ರ್ ಪಾರೊ ದವರ್ನಾಯ್, ಆಮಿ ಆಮ್ಕಾಂಚ್ ಪಾರೊತ್ ಕರ್ಚೆಂ ವ್ಯರ್ಥ್. ಕಿತ್ಯಾಕ್, ತುಂ ಆಮ್ಕಾಂ ಸೊಡ್ತಿ ಜಾಲ್ಯಾರ್ ಆಮಿ ಬುಡ್ತಾವ್, ಮರಣ್ ಪಾವ್ತಾವ್. ಪೂಣ್ ತುಂ ಆಮ್ಕಾಂ ಭೆಟ್ಟಿ ಜಾಲ್ಯಾರ್, ಆಮಿ ವಯ್ ಯೆತಾಂವ್ ಆನಿ ಜಿಯೆತಾಂವ್. ಆಮಿ ಅಧಿರ್, ಪೂಣ್ ತುಜೆವರ್ವಿಂ ಧಿರ್ ಜಾತಾಂವ್; ಆಮಿ ಶೆಳ್ಳಡೆ, ಪೂಣ್ ತುಜೆವರ್ವಿಂ ಪೆಟ್ತಾವ್, ಏ! ಮ್ಹಜೆಂಚ್ ಉಣೆಪಣ್ ಆನಿ ಕಿರ್ಕೊಳಾಯ್ ಹಾಂವೆಂ ಕಿತ್ತಿ ಚಿಂತುಂಕ್ ಫಾವೊ! ಮ್ಹಜೆ ಥಂಯ್ ಕಾಂಯ್ ಇಲ್ಲೆಂ ಬರೆಪಣ್ ಆಸಾ ಮ್ಹಣ್ ದಿಸ್ಲಾರ್, ತೆಂ ಕಾಯಿಂಚ್ ನ್ಹಯ್ ಮ್ಹಣ್ ಹಾಂವೆಂ ಲೆಕುಂಕ್ ಫಾವೊ!” (IV ಪುಸ್ತಕ್, 2, 3).

18. ಅನಿಸ್ಕಳ್ಣಣಾಚ್ಯಾ ವಾಯ್ಟಾಂಚೊ ನಿಯಾಳ್

ಭುರ್ಗ್ಯಾ, ಅನಿಸ್ಕಳ್ ಪಾತ್ಕಾಂ ಥಾವ್ನ್ ಉಬ್ಬಂವ್ಚಿಂ ಥೊಡಿಂ ವಾಯ್ಟಾಂ ತುಂ ಮತಿಂತ್ ದವರ್ತಿ ಜಾಲ್ಯಾರ್ ಸರ್ವ್ ಅನಿಸ್ಕಳ್ಣಣ್ ತುಂ ಪಯ್ಸ್ ಕರ್ತಲೊಯ್. ಆಯ್ಕೆ:

ಅತ್ಯಾಕ್ ಘಡ್ಣಿಂ ವಾಯ್ಟಾಂ: ಆತ್ಮೊ ಪವಿತ್ರ್-ಕರ್ಣಾರ್ ಕುರ್ಪಾ ಹೊಗ್ಡಾಯ್ತಾ. ತ್ರಿ-ಏಕ್ ದೇವ್ ಅತ್ಯಾಚೊ ಸಹವಾಸ್ ಸೊಡ್ತಾ. ದೆಂವ್ಚಾರ್ ಅತ್ಯಾಂತ್ ರಿಗ್ತಾ. ಪವಿತ್ರ್ ಸ್ನಾನಾಂತ್ ಪವಿತ್ರಾಯ್ಲೆಂ ದೆವಾಚೆಂ ಮಂದಿರ್ (ಆತ್ಮೊ) ದೆಂವ್ಚಾರಾಚೆಂ ತಾಣೆ ಜಾತಾ. ದೇವ್-ಭಿರಾಂತ್, ದೇವ್-ಮೋಗ್, ದೈವಿಕ್ ವಸ್ತುಂಚೊ ಮೋಗ್ ನಪಂಯ್ಚ್ ಜಾತಾ. ಅನಿಸ್ಕಳ್ಣಣಾ ಥಾವ್ನ್ ಅತ್ಯಾಂತ್ ಹೆರ್ ಅವ್ಣೆ ಉಬ್ಜಾತಾತ್.

ಮತಿಕ್ ಘಡ್ಡಿಂ ವಾಯ್ಪಾಂ: ಮತಿರ್ ಎಕಾ ಧರಾಚೊ ಕಾಳೊಕ್ ಯೆತಾ. ಊಂಚ್, ಪ್ರತ್ಯೇಕ್ ಜಾವ್ನ್ ಸರ್ಗಿಂಚ್ಯಾ ಆನಿ ಆತ್ಮಿಕ್ ಸಂಗ್ತಿಂ ವಿಷ್ಯಾಂತ್ ಚಿಂತುಂಕ್ ಆನಿ ಸಮ್ಜೊಂಕ್ ಆಸಕ್ತ್ ಉಣಿ ಜಾತಾ. ಬದ್ಲಾಕ್ ಮತ್ ಸಂಸಾರಿ ಆನಿ ಬುರ್ಖ್ಯಾ ವಸ್ತುಂಚೆರ್ ವೆತಾ.

ಖುಶೆಕ್ (ಇಚ್ಛೆಕ್) ಘಡ್ಡಿಂ ವಾಯ್ಪಾಂ: ಇಚ್ಛಾಶಕ್ತ್ ಅಧಿರ್ ಜಾತಾ. ತಾಳ್ವಾಂಚೆರ್ ಆಡ್ ರಾವೊಂಕ್ ಬಳ್ ನಾ, ಆನಿ ದೆಕುನ್ ಸಲೀಸಾಯೆನ್ ಪಾತ್ಕಾಂತ್ ಪಡ್ತಾ. ಅವ್ಣಾನ್ ಹುಮ್ಬುನ್ ಕಾಡುಂಕ್ ಸಕತ್ ಆನಿ ಧಿರಾಸಾಣ್ ನಾ ಜಾತಾ.

ಕಾಳ್ಜಾಚೆರ್ ಯೆಂವ್ಚಿಂ ವಾಯ್ಪಾಂ: ಅಸಮಧಾನ್ ಆನಿ ಭೆಂ. ಪಾತಾಕ್ ಆಧಾರ್ತಾನಾ ಭಗ್ಲಿ ತಿ ಅಕ್ರಮ್ ಖುಶಾಲಾಯ್ ಪಾತಾಕ್ ಆಧಾರ್ಲಲ್ಯಾ ಘಡ್ಯೆಚ್ ಬೆಜಾರಾಯೆಂತ್ ಆನಿ ದುಕಾಂತ್ ಬದಲ್ತಾ. ಭಗ್ಲಲ್ಯಾ ತ್ಯಾ ಖುಶಾಲಾಯೆಚೊಚ್ ಕಾಂಟಾಳೊ ಆನಿ ಉಬೊಣ್ ಯೆತಾ, ಆನಿ ಆಪೊ ಜೀವ್ಚ್ ಮನ್ಶಾಕ್ ಜಡ್ ಮಾರ್ತಾ.

ಅಂತಸ್ಕರ್ನಾಕ್ ಘಡ್ಡಿಂ ವಾಯ್ಪಾಂ: ಸೊಸುಂಕ್ ನಜೊ ಜಾಲ್ಲಿ ಕಾಂತವ್ಪಿ ಆನಿ ವಿರಾರಾಯ್. ಚರ್ಚೆ ಆನಿ ಪಶ್ಚಾತ್ತಾಪ್.

ಕುಡಿಕ್ ಜಾಂವ್ಚಿಂ ವಾಯ್ಪಾಂ: ಲೈಂಗಿಕ್ ದಾಧೊಸ್ಕಾಯೆಂತ್ ಲೆಕಾವರ್ತ್ ಲೊಳೊನ್ ಆಸ್ಲಲ್ಯಾ ಮನ್ಶಾಚಿ ಕೂಡ್ ಅಶಕ್ತ್ ರಾವ್ತಾ. ಲೈಂಗಿಕ್ ರೋಗ್ ಪುಣಿ ಲಾಗಾತ್ ಜಾಲ್ಯಾರ್ ಗೂಣ್ ಜಾಂವ್ಕ್ ಕಷ್ಟ್ಚ್.

ಹಾಚೆ ಶಿವಾಯ್, ಅನಿಸ್ಕಳ್ ಪಾತಕ್ ಬೋವ್ ಹಲೆಂ ದೆಕುನ್ ಮನ್ಶಾಚೆರ್ ತೆಂ ಲಜ್, ನಾಲಿಸಾಯ್ ಆನಿ ಅಪಮಾನ್ ಹಾಡ್ತಾ. ಅನಿಸ್ಕಳ್ ಮನಿಸ್ ಸಗ್ಳ್ಯಾ ತಾಚ್ಯಾ ಜಿಣಿಯೆಂತ್ ಸಂತೊಸ್ ಆನಿ ಸಮಾಧಾನ್ ಕಿತೆಂ ಮ್ಹಣ್ ಭಗುನ್ ನೆಣಾ.

ಸಮಾಜಾಚೆರ್ ಯೆಂವ್ಚಿಂ ವಾಯ್ಪಾಂ: ಅನಿಸ್ಕಳ್ ಮನ್ಶಾನ್ ದಿಂವ್ಚ್ಯಾ ವಾಯ್ಬ್ ದೆಕಿವರ್ವಿಂ ಕಿತ್ಲೆ ಅತ್ಲೆ ಸಾಸ್ಣಾಕ್ ನಾಸ್ ಜಾತಾತ್ ಕೊಣ್ಣಾ! ಸಂಸಾರಾರ್ ಯೆಂವ್ಚಿಂ ಮಾರೆಕಾರ್ ಖಿರ್ಗಾಂ: ವ್ಹಡ್ ವ್ಹಡ್ ಆವ್ರಾಂ, ವಾರೆಂ-ವಾದಾಳಾಂ, ದುಕೊಳ್, ಝುಜಾಂ, ರಾಶಿಂ ರಾಶಿಂನಿ ಮನ್ಶಾಂಚಿಂ ಆನಿ ಮನ್ಶಾತಿಂಚಿಂ ಮರಣಾಂ. ದೃಷ್ಟಾಂತ್ ಜಾವ್ನ್: ಬುಡ್ತುಗಲ್, ಸೊದೊಮ್ ಆನಿ ಗೊಮಾರ್ತಾ

ಶಹರಾಂಚೊ ಭಸ್ಮ್; ಎಕಾಚ್ ದಿಸಾ ಚೊವಿಸ್ ಹಜಾರ್ ಇಸ್ರಾಯೆಲ್ ಲೊಕಾಚೊ ಜಾಲ್ಲೊ ಸಂಹಾರ್; ಆತಾಂಚ್ಯಾ ಆಮ್ಚ್ಯಾ ಕಾಳಾರ್ ಜಾಲ್ಲಿಂ ತಿಂ ಭಯಂಕರ್ ರ್ಪುಜಾಂ, ಪರ್ಜಾಂಚೆರ್ ಆಯಿಲ್ಲಿಂ ತಿಂ ಹೆರ್ ಖರ್ಗಾಂ.

19. ಯೆಮ್ಕೊಂಡಾಚೊ ನಿಯಾಳ್

ಅನಿಸ್ಕಳ್ ಪಾತ್ಕಾಂ ಧಾವ್ನ್ ಉಬ್ಜೊಂವ್ಚ್ಯಾ ತ್ಯಾ ವಾಯ್ಪಾಂಚೊ ಕೊಣ್‌ಯಿ ಎಕ್ಲೊ ಫಾವೊ ತೆ ಪರಿಂ ಆಟವ್ ಕರಿತ್, ತೊ ಅನಿಸ್ಕಳ್ಣಿ ಜಿಯೆಂವ್ಚಬರಿ ನಾ. ಪೂಣ್ ಎಕಾ ಲೆಕಾನ್ ತಿಂ ವಾಯ್ಪಾಂ ಕಾಯಿಂಚ್ ನ್ಹಯ್ ಮ್ಹಣ್ಣೆತ್. ರಾಕೊನ್ ಆಸಾ ತ್ಯಾ ಪಾತ್ಕಾಕ್ ಭಿರಾಂಕುಳ್ ಶಿಕ್ಲಾ-ಸಾಸ್ಣಾಚೆಂ ಯೆಮ್ಕೊಂಡ್.

ಭುರ್ಗ್ಯಾಂ, ಯೆಮ್ಕೊಂಡಾ ವಿಷ್ಯಾಂತ್ ಆನಿ ಥಂಯ್ ಅನಿಸ್ಕಳ್ ಪಾತ್ಕಾಕ್ ಮೆಳ್ಚ್ಯಾ ಕಷ್ಟಾಂ ಆನಿ ವಳ್ವಳ್ಚ್ಯಾಂ ವಿಷ್ಯಾಂತ್ ಸಬಾರ್ ಪುಸ್ತಕಾಂನಿ ತುಕಾ ವಾಚುಂಕ್ ಮೆಳ್ತಾ. ತಾಂತುಂ ಸಾಂಗ್‌ಲ್ಲೆಂ ನಿಯಾಳ್ ಫಳ್ ಜೊಡ್.

ಯೆಮ್ಕೊಂಡಾ ವಿಷ್ಯಾಂತ್ ಏಕ್ ಗಜಾಲ್ ಆಯ್ಕ್, ಯೆಮ್ಕೊಂಡಾಂತ್ ಹ್ಯಾ ಘಡ್ಯೆ ಕಿತ್ಲೆಶೆ ಜಣ್ ಆಸಾತ್, ಸಂಸಾರ್ ಅಂತರ್ತಾ ಪರ್ಯಾಂತ್ ಆನಿ ಕಿತ್ಲೆ ಜಣ್ ಥಂಯ್ ವೆಚಿ ಆಸಾತ್ ಕೊಣ್ಣಾ! ಖಿಯ್ಚ್ಯಾ ಪಾತ್ಕಾಂ ಖಾತಿರ್ ಮನಿಸ್ ಯೆಮ್ಕೊಂಡಾಕ್ ಪಾವ್ತಾತ್? ಜಾಣಾರ್ಯಾಂಚ್ಯಾ ಆನಿ ದೈವಿಕ್ ಶಾಸ್ತ್ರಿಯಾಂಚ್ಯಾ ಅಭಿಪ್ರಾಯೆ ಪರ್ಮಾಣೆ “ಅನಿಸ್ಕಳ್ಣಿ ಜಾವ್ನಾಸಾ ಯೆಮ್ಕೊಂಡಾಕ್ ವೆಚಿ ರೂಂದ್ ವಾಟ್ ಆನಿ ಉಗ್ತೆಂ ದಾರ್”. ಸಾಂತ್ ಆಲ್ಫೊನ್ಸ್ ಲಿಗೊರ್, ಇಗರ್ಜೆಮಾತೆಚೊ ನಾಂವಾಡ್ಲಿಕ್ ದೊತೊರ್ ಸಾಂಗ್ತಾ: “ಶೆಂಭರಾಂತ್ ನವೊದ್ ಆನಿ ನೋವ್ ಜಣ್ ಅನಿಸ್ಕಳ್ ಪಾತ್ಕಾಂ ಖಾತಿರ್ ಯೆಮ್ಕೊಂಡಾಕ್ ಪಡ್ತಾತ್; ಆನಿ ಉರ್‌ಲ್ಲೊ ಎಕ್ಲೊ ಹೆರ್ ಪಾತ್ಕಾಕ್ ಲಾಗೊನ್ ಯೆಮ್ಕೊಂಡಾಕ್ ವೆತಾ ಜಾವ್ಣೆತ್. ಪೂಣ್ ತಾಚೆ ಥಂಯ್ ಜಾಲ್ಯಾರ್ಯಾಂನಿ ಕಾಂಯ್ ಇಲ್ಲೆಂ ಪುಣಿ ಅನಿಸ್ಕಳ್ಣಿ ಜಾವ್ಣೆಂ ಖಿತ್ ಆಸ್ಲಾ ಶಿವಾಯ್ ನಾ”. ಆಂಕ್ವಾರ್ ಸಾಯ್ಬಿಣಿನ್ ಫಾತಿಮಾಚ್ಯಾ ಭುರ್ಗ್ಯಾಂಕ್ ಕಳಯಿಲ್ಲಾ ಪರ್ಮಾಣೆ, ಚಡಾವತ್ ಜಣ್ ಅನಿಸ್ಕಳ್ಣಿ ಜಾವ್ಣೆಂ ಪಾತ್ಕಾಂ ಖಾತಿರ್ ಯೆಮ್ಕೊಂಡಾಕ್ ವೆತಾತ್.

ಭಿರಾಂಕುಳ್ ಸತ್ ಹೆಂ! ಹೆಂ ಸತ್ ತುಜೆ ಮತಿಂತ್ ಗಟ್ಟ್ ಬಸೊಂದಿ.

ಯೆಮ್ಮೊಂಡಾಂತ್ಲ್ಯಾ ಕಷ್ಟಾಂಚೊ ತವಳ್ ತವಳ್ ನಿಯಾಳ್ ಕರ್. ಯೆಮ್ಮೊಂಡಾಚೆಂ ಭೈಂ ತುಕಾ ಆಸೊಂದಿ. ತಾಚೆ ಪ್ರಾಸ್ ಚಡ್. ಯೆಮ್ಮೊಂಡಾಂತ್ ತಾಕಾ ವರ್ನ್ ಪುರುಂಕ್ ಪದ್ವಿ ಆಸ್ಚ್ಯಾ ತುಜ್ಯಾ ನಿತಿದಾರ್ ಮುನ್ಸುಬ್ಧಾರಾಚೆಂ ಭೆಂ ತುಕಾ ಆಸುಂದಿ. ತಾಳ್ವೆಂಚ್ಯಾ ವೆಳಾ ಯೆಮ್ಮೊಂಡ್ ಆನಿ ನಿತಿದಾರ್ ದೇವ್ ತುಜ್ಯಾ ದೊಳ್ಯಾಂ ಮುಕಾರ್ ಯೆಂವ್ಚಿತ್. “ಸೊಮಿಯಾಚಿ ಭಿರಾಂತ್ ಪಾತ್ಯಾಕ್ ಗಡಿಪಾರ್ ಕರ್ತಾ” (ಉಪದೇಶಕ್ 1:27).

20. ನಿಮಾಣೋ ಸಬ್

ಭುರ್ಗ್ಯಾ, ಹಂ ಲ್ಹಾನ್ ಪುಸ್ತಕ್ ತುವೆಂ ವಾಚ್ಚೆಂಯ್, ನಿಸ್ವಳ್ಣಾಚ್ಯಾ ಶೆಗುಣಾಚಿ ವ್ಹಡ್ವಿಕಾಯ್ ಆನಿ ಸೊಭಾಯ್ ತುಕಾ ಆತಾಂ ಸಮ್ಜಾಲ್ಯಾ; ಸಾಂಗಾತಾಚ್ ಹೊ ಶೆಗುಣ್ ಜೊಡುಂಕ್ ಆನಿ ಹ್ಯಾ ಶೆಗುಣಾಂತ್ ಮುಕಾರ್ಸುಂಕ್ ಕಾಣ್ಣೆಜಾಯ್ ಜಾಲ್ಲೆ ಉಪಾಯ್ ತುಂ ಜಾಣಾಂಯ್.

ನಿಮಾಣೆ ಉತಾರ್ ಸಾಂ ಪೆದ್ರು ತುಜೆಲಾಗಿಂ ಉಲಯ್ತಾ:- ಹಾಚೆ ಆದಿಂ ಅನಿಸ್ಕಳ್ ಪಾತ್ಕಾಂತ್ ತುಂ ಪಡ್ಲಾಯ್ ಜಾಲ್ಯಾರ್ ಹಿ ಬೂದ್ ತುಕಾ ತೊ ಸಾಂಗ್ತಾಂ:

“ತುಮ್ಮಿ ಮತ್ ಬಂದಬಸ್ತಿಚ್ಯಾ ಕಟಾಂನಿ ಬಾಂದುನ್ ಚತುರ್ ರಾವಾ ಆನಿ ಜೆಜು ಕ್ರಿಸ್ತಾನ್ ಹಾಡ್ಲ್ಯಾ ಆನಿ ಪರ್ಗಟ್ ಕೆಲ್ಲ್ಯಾ ಕುರ್ಪೆಚೆರ್ ತುಮ್ಮೊ ಭರ್ವಸೊ ಪುರ್ತೊ ದವರಾ... ಆದಿಂ ತುಮ್ಮಾ ನೆಣಾಪರ್ಣಾನ್ ಅನಿಸ್ಕಳ್ಣಿ ಜಿಯೆಲ್ಲೆಬರಿ ಆನಿ ಮುಕಾರ್ ಜಿಯೆನಾಕಾತ್; ಬಗಾರ್ ತುಮ್ಮಾಂ ಆಪವ್ಣೆಂ ದಿಲ್ಲೊ ಕಸೊ ಭಾಗೆವಂತ್‌ಗಿ ತಶೆಂಚ್ ತುಮಿಯೊ ಜಾಲಿಂತ್, ತುಮ್ಮಾ ಸಗ್ಳ್ಯಾ ನಡ್ವಾಂತ್ ಭಾಗೆವಂತ್ ಜಾಯಾ. ಕಿತ್ಯಾಕ್, ಬರವ್ನ್ ಆಸಾ: “ತುಮಿ ಭಾಗೆವಂತ್ ಜಾಯ್ಜಾಯ್, ಕಿತ್ಯಾಕ್ ಹಾಂವ್ ಜಾವ್ನಾಸಾ ಭಾಗೆವಂತ್”. (I ಪೆದ್ರು 1:13-16).

ಎದೊಳ್ ಪರ್ಯಾಂತ್ ಖಿತಾವಿಣ್ ನಿಸ್ಕಳ್ ಆನಿ ನೆಣ್ಣೊ ಉರ್ಚೆಂ ಭಾಗ್ ದೆವಾನ್ ತುಕಾ ದಿಲಾಂ ಜಾಲ್ಯಾರ್ ತೊಚ್ ಸಾಂ. ಪೆದ್ರು ತುಕಾ ಸಾಂಗ್ತಾ:

“ಭಾವಾಂನೊ, ಬರ್ಯಾ ಕರ್ಪ್ಯಾಂ (ದಿಲ್ಲೆ ಉಪಾಯ್ ಕಾಣ್ಣೆವ್ನ್) ಮಾರಿಫಾತ್ ತುಮ್ಮಿ ವಿಂಚವ್ಣಾ ಆನಿ ಆಪವ್ಣೆಂ ಖಿಂಡಿತ್ ಕರುಂಕ್ ಆನಿಕ್‌ಯಿ ಚಡ್ ಪೆಚಾಡಾ. ಹೆಂ ತುಮಿ ಕರ್ಪ್ಯಾತ್ ಜಾಲ್ಯಾರ್, ಕೆದಿಂಚ್ ತುಮಿ ಪಾತ್ಕಾಂತ್ ಪಡ್ವೆನಾಂತ್” (II ಪೆದ್ರು 1:10).

ನಿಮಾಣೆ, ಸಾಂ ಪಾವ್ಲ್ ತುಜೆ ಖಾತಿರ್ ಹೆ ಪರಿಂ ಮಾಗ್ತಾ: “ತೊಚ್ ಸಮಾಧಾನೆಚೊ ದೇವ್ ತುಮ್ಮಾಂ ಪುರ್ತೆ ಭಾಗೆವಂತ್ ಕರುಂದಿ, ಆನಿ ಆಮ್ಚೊ ಸೊಮಿ ಜೆಜು ಕ್ರಿಸ್ತ್ ಯೆತಾಸ್ತಾನಾ ತುಮ್ಮೊ ಜೀವ್, ಆತ್ಮೊ ಆನಿ ಕೂಡ್ ಖಿತಾವಿಣ್ ಆನಿ ಅಪ್ರಾಧಾವಿಣ್ ಉರೊಂದಿ”, (I ಥೆಸ್ಸಾಲ್ೋನಿಕಾ, 5:23).

ತಶೆಂಚ್ ಜಾಂವ್, ತಶೆಂಚ್ ಜಾಂವ್.

ಪುಸ್ತಕ್ ಹೆಂ ತುಂ ವಾಚ್ತಾಂ ವಾಚ್ತಾಂ
 ಜೆಜು ಉಲಯ್ತಾ ಕಾಳ್ಜಾಕಡೆ
 ದಿ ಮ್ಹಣ್ ಸಗ್ಳೆಂಚ್ ತಾಕಾ ಆತಾಂ
 ನಿಸ್ಕಳ್ ಉರ್ಜಾಕ್ ತಾಚೆಕಡೆ.

ಇನ್ನಾರ್ ತವಳ್ ಕರಿನಾಕಾ
 ಕಾಳಿಜ್ ತುಜೆಂ ತಾಕಾ ದಿಂವ್ಚ್ಯಾಕ್
 ಸಗ್ಳೆಂಚ್ ತರ್ ತೆಂ ದಿತಾಯ್ ತಾಕಾ
 ಬಚಾವ್ ಜಾಶಿ ಸಾಸ್ಣಾ ಸಾಸ್ಣಾಕ್.



ಮಾ| ಬಾ| ಆಲ್ಫೆಡ್ ರೋಚ್,
ಕಾಪ್‌ಚಿನ್

03.04.1924 - 31.12.1997

ಪುಸ್ತಕ ಹೆಂ ತುಂ ವಾಚ್ತಾಂ ವಾಚ್ತಾಂ
ಜೆಜು ಉಲಯ್ತಾ ಕಾಳ್ಜಾಕಡೆ
ದಿ ಮ್ಹಣ್ ಸಗ್ಳೆಂಚ್ ತಾಕಾ ಆತಾಂ
ನಿಸ್ತಳ್ ಉರ್ಲ್ಯಾಕ್ ತಾಚೆಕಡೆ.

ಇನ್ನಾರ್ ತವಳ್ ಕರಿನಾಕಾ
ಕಾಳಜ್ ತುಜೆಂ ತಾಕಾ ದಿಂವ್ಚ್ಯಾಕ್
ಸಗ್ಳೆಂಚ್ ತರ್ ತೆಂ ದಿತಾಯ್ ತಾಕಾ
ಬಜಾವ್ ಜಾತಿ ಸಾಸ್ಣಾ ಸಾಸ್ಣಾಕ್.